
हेमा नायक 
कोंकणी साहित्य आनी संस्कृतिच्या मळार फाटली २५ वर्सी लेखिका , प्रकाशक , संपादक , 
नाट्य - सिने निर्माती , संघटक म्हण वावुरता . 


पुर्वाश्रमीच्यो हेमा धुमटकार . मुळावें आनी महाविद्यालयीन शिकप मडगांवांत दामोदर विद्याभुवन 
आनी पोप्युलर हायस्कुलांत जालें . चौगुले कॉजेजींतल्यान अर्थशास्त्र आनी राज्यशास्त्र हे विशय 
घेवन बी.ए. ची पदवी जोडली . 

बँक कर्मचारी म्हण वीस वर्सी ( १ ९७५-१९९ ५ ) नोकरी केली . 
अपुरवाय प्रकाशन हे कोंकणीतले प्रकाशन संस्थेच्यो प्रकाशक . 
१ ९ ८० पासून ‘ चित्रंगी ' ह्या खास वायलांखातीर आशिल्ल्या वार्षिकाच्यो संपादक . 
' कुळागर ' मासिकाच्यो ( १ ९९ २ सावन ) संपादक . 
रंगसांगाती ' हे नाट्यसंस्थेच्यो ( १ ९९ २ ) अध्यक्षा . 
अपुरवाय चित्र ' हे संस्थेच्यो ( १ ९९ ५ सावन ) अध्यक्षा . 
कलकत्त्याक जाल्ले अखिल भारतीय महिला परिशदेंत ( १ ९ ७४ ) गोंयच्यो प्रतिनिधी म्हण वांटो 
घेतला . 
केंद्रीय साहित्य अकादेमी ( औरंगाबाद १ ९ ७ ९ ) , गोवा विद्यापीठ ( १ ९९ ६ ) आदी संस्थांच्या 
साहित्य परिसंवादांनी भाग घेतला . गोयांत वेगवेगळ्या विशयांचेर वायलांच्या मेळाव्यांचे आयोजन 
केलां . 
अखिल भारतीय प्रकाशक परिशदेच्या राष्ट्रीय थरावयल्या ( वंगलोर १ ९९ ६ ) परिसंवादात पेपर 
वाचून वांटो घेतला . गोयांतल्या राजभास आंदोलनात ( १ ९ ८५ ) सक्रिय भाग घेतला . 
कोंकणी आनी मराठीतल्यान गोंयच्या नेमाळ्यांतल्यान लेख , कथा लेखन . आकाशवाणीखातीर 
उलोवप , संवाद , नभोनाट्य लेखन केला . महाविद्यालयीन , विद्यापीठ थरावयल्या पाठ्यपुस्तकांनी 
साहित्याचो आस्पाव जाला . 
' पसय ' कथासंग्रह ( १ ९ ८२ ) , भायली गोडी ' एकांकी संग्रह ( १ ९ ८४ ) , ' निर्वळा आनी मुक्ती ' 
कादंबरी ( १ ९९ २ ) , ' अस्तुरीमृग ' निवंद संग्रह ( १ ९९ २ ) आनी भोगदंड ' कादंवरी ( १ ९९ ७ ) 
अशी पांच स्वतंत्र पुस्तकां उजावाडा आयल्यांत . 
तेभायर ‘ अप्रूप ' प्रातिनिधीक कविता संग्रह ( १ ९ ८५ ) , ' सहजीवन ' लेखसंग्रह ( १ ९ ८ ९ ) अशी 
दोन पुस्तकां संपादीत केल्यांत . ' मीता आनी जादूचे मोचे ' वालसाहित्याचे पुस्तक ( १ ९९ ६ ) 
अणकारीत केलां . 
' निर्वळा ' नाटकाचो रंगमाचयेर प्रयोग जाला ( १ ९९ ५ ) 
' देखणी दुराय ' ( १ ९९ ६ ) स्वतंत्र फिचर फिल्माची निर्मिती केल्या . 
निर्वळा आनी मुक्ती ' पुस्तकाखातीर कोंकणी भाशा मंडळाचो पुरस्कार ( १ ९९ २ ) लावला . 

दीत केल्ल्या चित्रंगी ' मासिकाखातीर वऱ्या साहित्याचो कथा जॉर्नल अवार्ड ( १ ९९ ४ ) लावला . 
' देखणी दुराय ' फिल्माची निर्माती म्हण अखिल भारतीय महिला परिशदेचो ‘ गोमन्त तेजस्विनी 
पुरस्कार , ( १ ९९ ६ ) लावला . 
निर्माण केल्ल्या ' देखणी दुराय ' फिल्माक पयल्या गोवा राज्य चित्रपट महोत्सवांत ( १ ९९ ७ ) 
सर्वोत्कृष्ट फिल्माचो पयलो एक लाख रुपयांचो पुरस्कार आनी भांगरा चषक लावला . 

परबीं ! 
बाय हेमा नायक एक दीस आयल्यो आनी ताणी तांचे नवे कादंवरीखातीर प्रस्तावना 
मागली . हेरांच्या कादंबरीखातीर प्रस्तावना बरोवपाची ही म्हजी पयलीच खेप . दुसरी 
खुब्ब कामां आसली . पूण ना म्हणप जमले ना . कादंबरीची कात्रणां पळयतकीर दिसले 
की ही कांदबरी वाचपाकुच म्हाका स - सात दीस तरी वतले . हांवें पंदरा दिसांची मुदत 
घेतली . हातांत घेतिल्ली कामां जावपाकूच वीस दीस लागले . वाय हेमान दोन वेळ 
याद करची पडली . आयतारा दनपारां कादंबरी हातांत घेतिल्ली . रातच्या बारा वरांचेर 
वाचून सोपली . पुराय जायसर सकयल दवरूंक जालें ना . 

गोंयकारांच्या जिवितावेल्या साहित्याखातीर गल्फातुल्या आनी बोटीवेल्या जिण्याच्या 
मध्यवर्ती कल्पनांचो वापर जायत्या बरवप्यांनी केला . विशय नवो न्हय . पूण सामको 
पोरनोय न्हय . गोंयच्या चड करून किरिस्ताव समाजांतल्या आर्थिक दृश्ट्या दुबळ्या 
समाजाचो हो एक ज्वलंत प्रस्न . घरांतुलो एक कोणुय देशाभायर वता , स्वाभिमान 
कुशीक दवरून पडट्टा तसली कामां करता . दुडू जोडटा आनी घरा धाडटा . त्या 
दुडवाचो घरचे लोक जायतसो उपयोग करतात . जोडटेल्यान भोगिल्ल्या कश्टांची 
कोणाकूय जाणविकाय लेगीत आसना . हातांत आयिल्या पैशांमुखार आनी 
स्वार्थामुखार ताज्या दुकांचो रंग रक्तासारखो तांबडो आसता काय ताणे गिळिल्ल्या 
अपमानाच्या विखावरी निळो आसता हे कोण पळयता ? पूण हे सगळे बारीकसाणेन . 
पळोवन बरोवपी बरयत आसतात आनी वचपी लोक वेत रावतात . त्या विशयाचेर 
नवे अविष्कार जायत रावतात . वाय हेमाली ही कादंबरी ह्या विशयावेलो नवो 
अविष्कार . मांडावळ वेगळी . तपशील वेगळो . आनी प्रश्नाचे स्वरूप वेगळे . कुवेटीक 
गेल्ल्या एका तरणाट्याले इंडियेंत ताचे फाटी उरलेल्या संसाराची काणी . 

गल्फांत गेल्ल्या दादल्यांची जांव बायलांची काणी आसूं . संसाराच्या उध्वस्ततेंत 
ताचे परिमाण म्हण काणयेत वावुरता ती वायलमनीस . प्रत्येक काणी बायलांच्या 
अधःपतनाचेच वर्णन चड प्रमाणांत करता . दादले बरोवप्यांनी हाजो उपयोग केल्लो 
दिसून येताच . बाय हेमानूय ताजो उपयोग केला . पूण हांगा एक विंगड प्रवृत्ती दिसून 
येवंक शकता . ती आयल्या काय ना हे वाचप्यांनी थारावंक जाय . जेन्ना बरोवपी 
खुद्द आपुणूय एक बायलमनीस आसा तेन्ना ताजो दृष्टीकोण विंगड आसतलोच . 
असल्या बरवपांत जी एक तटस्थताय येवपाक जाय ती येवपाची चड शक्यताय वायल 
बरोवप्याकडल्यान आसा . म्हाका दिसता की वाय हेमा हे कसोटेंत खरी उतरल्या . 
कादंबरेतुले दरएक बायल - पात्राक बाय हेमान आपआपले दृष्टीकोणांतल्यान न्यायान 
उबी केल्यांत . दुडवांखातीर पुताक कुवेटाक धाडपी माय , दळीयांतुल्यान भायर 
काडपाखातीर धुवेक कुवेटकाराकडे काजार करुन दिवपी माय , मनाप्रमाण मेळना 


- 


आसूनूय घोवावांगडा कुवेटाक वचूंक मेळना म्हणटकीर मानवी असहायतेन इश्टाकडे 
मोग करपी काजारी बायल , घोवाक आपल्या वांगडा व्हरपाक तयार करून घेवन 
आपल्या सगळ्या इश्टांकडेन फाट करून रेश्पेद परतो मेळोवपी आंकवार बायल . 
बायलमनशेचीं जायती रुपां बाय हेमान हांगा रंगयल्यांत . सगळीय एके तटस्थ भुमिकेन . 
कोणाचीय बाजू घेनास्तना . पूण ते ते वायलेचो अन्याव करनासतना . 

काणी घडटा एका जुव्यार . पूण ताका जागतीक मळावेल्या घडणुकांची पार्श्वभूमीय 
लाबल्या . इराक - कुवेट झुजाचो परिणाम काणयेंतुले जुवेंकार पात्रांचेरूय घडटा . तांची 
सपनां अकस्मात धुळीत मेळून वतात . मानवी समाजांत खंय , सुख येता तें एकच रूपान . 
पूण दुःखां येतात ताची हजार रूपां आसतात . तातुंतली कांय रूपां वाय हेमाले भोगदंडांत 
पळोवपाक मेळटात . 

जुव्यांवेलो समाज जरी एके तरेन स्वयंसंतुष्टी आसलो तरी हेर विस्तृत समाजावरी 
छिद्रान्वेषी आसा . तो दुडवाक खुव्ब मान दिता . तो तोणार दुडवाळ मनशालो रेश्पेद 
करता . आनी फाटल्यान ताजी फकाणां करता . फटींच्यो खबरो पातळायता . आनी 
दोळ्यांमुखार घडील्ल्या गजालींकडेन तो मात लेगीत लक्ष दिना . समयार तो शिटकावणी 
दिता पूण ताच्या परिणामाची जापसालदारकी तो घेयना . तो निर्दय ना . पूण 
ताचेकडल्यान दयेची अपेक्षा करप चूक . ताका मोगाची अपुर्वाय दिसता . पूण 
मोगाखातीर व्यवहार सोडप ताका मान्य ना . वायलमनशेचेर कुळाची लज वा अब्रू 
राखपाची एकतर्फी जापसालदारकी होच समाज लादता जाचेकडेन अर्दो अदीक घटक 
बायलांचो आसा . बायल शेण खाता . दादल्यार ताजो आक्षेप येना . मागीर तो कितेंय 
खावू . समाजाची हीं जायती रुपां वाय हेमाल्या भोगदंडांत पळोवपाक मेळटात . पूण 
हांगाय ती एके तटस्थ भूमिकेंतल्यान ही रुपां मांडटा . ती समाजाक दोश दिना . हे जें 
आसा तें अशें आसा . तशेंच ती दाखयता . हाका नियती - वाद म्हणप की ना तें वाचप्यांनी 
थारावपाचे . पूण अशेंय जाणवता की जे घडटां तें ताळूक येतालें . इतलेंच की तशें जाल्ले 
आशिल्लें जाल्यार वेगळीच काणी घडटली आसली . 

बाय हेमान परोक्ष आनी अपरोक्ष अशा दोनूय तरांच्या अणभवांतल्यान हे वरयलां 
हे जाणवता . ताच्या बँकेतल्या अणभवान काणयेक प्रत्ययकारी केला . तपशीलान 
बरयिल्ल्यान एक जिवंतकाय कादंवरेक आयल्या . कोंकणी साहित्यांत पडलेली ही 
मोलादीक भर नवी वस्तुनिष्ठताय हाडूंक पावल्या अशें म्हाका दिसता . कादंबरी म्हाका 
मानवली . बाय हेमाक म्हजीं परवीं 

डॉ . अरूण हेबळेकार 


- 


म 

" मो गाळ म्हाज्या भावांनी , कित्याक सोडलोय गांव ? 

दुडवांचे बांयकोडेन , मारून गेले धांव ... 
मोगाळ म्हाज्या भावांनी , पांचवें पोरगूं करपोता 
दुडवांचे राशीचेर काळीज मुरे हुल्पोता . . . 


लेजली गिटार वाजयत कांतार म्हणटा . लोक ताचे भोंवतणी जमल्यात . सगळो 
तिठो लोकांनी गजबजला . सकाळच्या वेळार गांवच्या तिठ्यार असोच लोक जमता . 
तातूंत चडशीं वायल मनशां . उतार पिरायेची . चुरिल्ल्यो फॉरेन साडयो ती न्हेसतात . 
साडयांच्यो मिरयो कमराक खोवन न्हेंसण वयर काडून चलपाची तांगेली खास तरा . 
लांब धगळ व्हिस्तिदूय काय जाणां घालतात . दर चौगां वायलांमदीं दोगां जाणांच्या 
आंगार काळी साडी नातर काळो व्हिस्तीद आसता . घरांतल्या मनशाच्या वो कोणा 
दायजीच्या मर्णाच्या दुःखाची ती खुणा . दादले दुःख मानतात पूण आंगार काळे 
घालचेपरस काळ्या कपड्याचो दुकाचो कुडको खोमसाच्या वुतांवाक लायतात . हाफ 
पेंट आनी वयर वानयान असो सकाळच्या वेळार दादल्यांचो भेस . केन्नाय माथ्यार 
हॅट . तांच्या वानयनांतल्यान सुटिल्ल्या धोलाचो आकार स्पश्ट दिसता . तशेंच 
बायलांच्या पोटांची गावळां व्हिस्तिदूय लिपोवपाक शकनात . सुखवस्तुपणाचे हे एक 
लक्षण . हातांत पोतयो लांबयत लोक सकाळचो वाजार करता . चार - पांच जाणां शाक 
भाजयेची पाटी घेवन वसतात . तातूंत मुळो , तांबडी भाजी आसता . ही सगळी भाजी 
गावांतूच पिकता . हांगाचे भेंडे फामाद . रूचीकूय आसतात . शेतांनी वारयीं करून 
होंडक्यांतल्या उदकान ही भाजी तयार केल्ली आसता . गांवच्या लोकांक भायले 
भाजयेपरस ही भाजी रूचीक लागता . 

सकाळच्या वेळार चड करून नुस्त्याखातीर लोक तिठ्यार येतात . गावांत दोन 
मानसो आसात . त्या मानसांतल्या नुस्त्यान गांवची गरज भागता . तशें केन्नाय 
भायलेय नुस्ते हांगच्या बाजारांत येता . गावांतले चडशे लोक गोरवांचे मांस खावपी . 
गावांत एक - दोनकडेन उकत्यो सोगी आसात . थंय केन्नाय फेस्ता परवेक वैल 
मारतात . हांगासर दर पययन एकलो भायल्यान येवन गोरवांचें मास विकता . 
पांचव्या चुट्टांचेर तो मासाची रास रकयता आनी हातांत तागडी घेवन मास जोखता . 

सुमार पांचशी घरांचो हो सुपुल्लो गांव . गांव म्हळ्यार जुवो . सरभोंवणतयां न्हयेन 
तो रेवाडला . गावांत तश्यो अदीमदी शेतांच्यो कुणग्यो आसात पूण मोटी शेतोड न्हय . 
केन्ना मानस फुटली , वांद कोसळ्ळो जाल्यार शेतां वुडटात . पूण हांगची शेतां हांगचे 

लोक कशीनात . भायली कामेां मानाय येवन शेतांची उस्तवारी करतात . कोणूय 
परिस्थितीक लागून वारयांत भाजीपालो पिकयता , तितलेच . 

गावांतली घरां अळमी कशी एकामेकांक तेंकून दाटायेन उवीं आसात . दोन दोन 
घरांची मदली वणत एकूच . एकल्याच्या घराचो फुडो , ताच्याच मुखार दुसऱ्याल्या 
घराचे मागीलदार . दर एका घराच्या मागीलदारांत टांकी नाशिल्ले कुमांव . पयलीं 
दर घराक मुखार बल्कांव आसताले . सकाळसांज कोणतरी वल्कावांचेर बसून 
ताबडीभडंग खुटी च्या पियेत वशिल्लो दिसतालो . आतां आदलीं म्होडकी घरां सारकी 
जातात . सगळ्यान पयलीं घराभोंवतणी चिऱ्यांचे दुरीग ‘ कंपावंड ' अशें नकसूद नांव 
घेवन उबें जाता . कंपावंडाभितर घरचो खुरीस उवो जाता . ताचेर तिजुले 
चकचकतात . जे घर नवे मोदीन उर्व जाता , त्या घराक पळोवन समजुपाचें - ह्या 
घरांतलो कोणतरी भायर गेला . सावदीक , कुवेताक , दुवय नातर वोटलेर जावन 
बोटीर . 

गांवचे अर्देअदीक लोक भायर गेल्यात . गावांत उरल्यात त्यो चडशो वायलो . 
भुरगी , जाणटी , दुयेंत अस्कत लोक आनी वेकार तरनाटे . 

गावांतल्यान भायर येवपा - वचपाक वसीची वेवस्था आसा . भायर वचप म्हळ्यार 
पुलापलतडी वचप . हांगासर भायलो मनीस म्हळ्यार पुलापलतडचो मनीस असो अर्थ . 
हांगाच्या लोकांच्यो भायल्यांविशी भावना सामक्यो खर आसात . इंदियान जालें आनी 
भायले लोक गोंयांत येवन ताणी गोंयचो इवाड केलो अशें लोक आजूनय उलयतात . 
हांगासर पुलाचो प्रस्ताव आयलो तेन्ना झाडून सगळ्यांचो पूल बांदपाक विरोध . कारण 
एकूच , भायलो लोक भितर येवन आमच्या गांवची वाट लायतलो ! पूण हो विरोध 
संघटीत जालोना देखून पूल जावपाक पावलो . आतां लोक अशे तरेन वेव्हार करतात 
जशेपरी तो पूल आदींसावन आशिल्लो . 

एका काळार मुंव्यांवयल्यो सोयरीको भायर वचनासल्यो आनी भायल्यो सोयरीको 
मुंव्यार येनासल्यो . मुंव्यावयलो मनीस हे आपणालें खाशेलेपण आनी व्हडवीक 
मानता . जुव्यांभायल्या लोकांचे म्हणणे मात वेगळे . ते मुंव्यार सोयरीको जुळोवपाक 
तयार ना . तांचेलेखीं जुवेंकार उण्या दर्जाचे लोक . 

गांवची लोकसंख्या तिनेक हजार इतली जातली . पूण तातूंतले अर्देच लोक मुंव्यार 
आसात . गांवच्या फेस्ताच्या मिसाक , कोणाल्याय काजराक वा मर्णाक हो सगळो 
लोक इगर्जेच्या मळार पळोवपाक मेळटा . हे इगर्जेत सद्दां मीस जाता . वाप्तीज्म 
जाता , काजार तशेंच मर्ण जाता . इगर्जेच्यो घांटी थरिल्ल्या वेळार वाजतात . लोक 
आपणाले दीसपट्टे वेव्हार हे घांटीच्या खुणांचेर करतात . केन्नाय अकस्मात मर्णाच्यो 
घांटी वाजतात . केन्नाय आकांताच्या वेळार इगर्जेच्यो घांटी वाजतात तेन्ना 
वेळाकाळाचे भान विसरून लोक इगर्जेच्या मळार धांवतात . पूण असलो प्रसंग 

कितल्याशाच वर्सानी एखाद दुसरो घडटा . पूण जाणटेल्यांचे यादस्तेत लेगीत अशे 
तरेचो प्रसंग ना . 

गांवातल्यान चलताना वाटेवयल्यान धुकराचे पेटे सुळूक - सुळूक करून 
वाटेतल्यान ते वाटेन धांवतात . केन्ना केन्नाय गाडयेमुखार , स्कुटरीमुखार वो मोटर 
सायकलीमुखार घालून घेवन अपघात घडयता . मार्गार तर स्पीड ब्रेकराचेच काम 
करतात म्हळ्यार जाता . हो प्राणी ह्या गांवाचें खाशेलें वैशिश्ट्य . दर घरांत 
धुकरांखातीर घूड आसता . रातभर ह्या घुडांनी ते हुंदीर कशे खुडखुडटात . सकाळी 
तांकां सोडून घालतात ते बद्द आमोरेर परत घुडांत लोट्टात . दीसभर हे प्राणी गांवभर 
भोंवतात . घराफाटले कुमांव निवळ करपाचे काम हेच सफाई कामदार जावन 
करतात . एक एक धुकन्न एक फावट धा - वारा पेट्यांक सहज जल्म दिता . आवयक 
आडवी घालून तिका धा / वारा जाण लुचतात हो देखाव वाड्या कणकणी पळोवपाक 
मेळटा . ल्हान आसतना सुपुल्ले पेटे दुडूदुडू धांवताना पळोवन कवतूक दिसता पूण 
व्हड जातां जातां तांचो आकार इवाडटा आनी ते धुकराचे पदवेक पावतात . एका 
काळार गावांत धुकर हो लोकांचे आस्पतिचे साधन आसलें . कित्याक तर वर्साचे 
पिरायेचे ल्हान धुकर शंवर देडशे रुपया आपल्या धनयांक मेळोवन दिताले . तांका 
पोसपाक तसो खर्चय ना . शेजार - सामाऱ्यांकडल्यान हाडिल्लें धोण पुंजावन तांकां 
घालपाचें . दीसभर हेडून ते आपले पोट आपूण भरतात . केन्ना केन्ना जुव्याभायले 
लोक येवून हांगचे धुकर मोलायतात आनी सायकलिंच्या फाटल्या ब्रेकेटार दोगां - 
दोगांच्यो आपटून - धपटून पोंचुंड्यो वांदतात . जिवाच्या आकांतान ते किंवाट्टात 
पूण कोणांक दया - माया येवपाचो प्रश्शूच उपासना . दर वर्सा नातालांक , फेस्ताक , 
काजराक धुकरांचेर हावळ येता . घरांतलो धुकर हो काजरा फेस्ताखातीरूच ल्हानाचो 
व्हड जाता . 

पूण ह्या धुकरांखातीर हांगच्या लोकांकडेन हेर धर्माचे लोक दोन पावलां पयस 
रावतात . तांचेकडेन वयल्यावयर वेव्हार करतात . पूण खावपा - जेवपाचे बाबतीत 
सामके शादूर रावतात . 

जुव्यार रावपी भौसंख्य लोक रोमन कॅथोलीक . पूण हांगासर हिंदूय लोक 
रावतात . संख्येन उणे आसूं पूण दर एकलो आपले बस्तान मांडून आसा . गांवचे 
भौतेक ल्हान मोटे उद्येगधंदे ह्याच लोकांच्या हातांत आसात . गावांतले भुसारी पसरे , 
दर्यांतल्यान रेंव काडपाचो वावर , शिंपयांचो चुनो करपाच्यो भट्टयो , घरां वांदपाची 
कंत्राटां हेच लोक घेतात . तेभायर शेट , पेंटर , गवंडे , मेस्त हेवूय हेच लोक आसतात . 
हे लोक वेव्हाराचे बाबतींत वेरकी आनी शिटूक . आपल्यामुखावयल्या गिरायकाक 
दुडवांचो हिशोब सारको कळना हे तांकां अणभवान खबर आसा . 

गावांत ह्यो दोन जमाती रावतात पूण तांचेमदी कसलो संघर्श ना . केन्ना झगडें 


भोगदंड 


११ 


झूज ना . पूण हाचो अर्थ दोगांयमदें एकचार आसा अशेंय ना . दोगांयमदीं इश्टागत 
ना . दोनूय जमाती एका जुव्यार रावतात खो ; पूण कोण कोणागेर कामांवगर 
वचना . मुंव्याभायले हिंदू लोक हांगच्या किरिस्तांवागेर खावन जेवन वतले पूण हांगचे 
हिंदू मनीस किरिस्तांवांगेर च्या पासून घेवचे ना . मात एकूच वस्त दोगांयमदीं घोळटा 
ती म्हळ्यार पैसो . हांगासर पैशांक कसले आफूडभश्ट ना . 

गांव दुडवांनी खळखळटा . ह्या ल्हानशा गावांत तीन वँको आसात . तिनूय वँको 
वो चलतात . वॅकांच्या ह्या फांट्यांत चलतल्या ठेविंचेर दुसऱ्या फांट्यांतल्यान रीणां 
दिवपाची वेवस्था जाता . हो सगळो दुडू भायलो . दर दिसा हांगा पोस्टांतल्यान ड्राफ्ट 
येतात . अदींमदीं एजंट येतात . तांणी हुंड्यो वाटावन हाडिल्ल्यो आसतात . हांगासर 
दुडू चड तसो कोंता - हिसपाक लोक फाटी . वीस आंकड्यांवयर सरतकूच मुखावयलें 
मेजपाखातीर कपलाचेर आंठ्यो उदेतात आनी आंगाक घाम सुट्टा . 

गांवांत शाळा आसात . चड फी घेवन चलपी के . जी . आसात . मॅट्रीकमेरेन 
शिकपाची वेवस्था आसा . सरसकट सगळ्यांक गणित हो विशय कठीण लागता . पूण 
हांगचो भुरगो चड शिकपाचे भानगडीक केन्ना पडना . मॅट्रीक पास जावंचे आदींच 
तो भायर वचपाची सपना पळयता . पूण हाका एकलोच आडवाद . तो म्हळ्यार 
लेजली . हेर भुरग्यांवरी तोवूय सारको शिकूना पूण तो भायर वचपाक सोदिना . हातांत 
गिटार घेवन सकाळीफुडें तिठ्यार कांतार करप हे ताचें नित्याचे काम . लेजलीचें कांतार 
नासल्यार वाजार जालो अशें लोकांक दिसना . 

आयजूय लेजलीन तिठ्यार उवो रावन गिटार वाजयत कांतार केले . सदचेवरी 
हिटलर कट मिश्यांच्या मोरेन तितिवान म्हळे , ' वा ! फस्कलास ! ' 

हेरांवांगडा लेजलीची मांय आंतोनेतूय वाजाराक गेले . वाटेर ताका माग्दालीनान 


हडकिलें , 


“ ए आंतोनेत , खूय धांवताय गो ? " 

हरशी आंतोनेत सदचेसारकेंच चलताले . पूण माग्दालीनाची संवंयूच ती . ताका 
इल्लीशी वस्त व्हडली दिसता . चलता तो मनीस धांवतासो दिसता , न्हीदला तो मेलोसो 
दिसता . 
“ यो . " आंतोनेतान पावलां थारायलीं . 

आगो , ह्या लुईजाक रावताले . अर्देवर जावन गेलें , हेचो पत्तोना . " आंतोनेतान 
वळखले , माग्दालीनाचें अर्दवर म्हणजे धाएक मिनटां जाल्यां आसतली . आनी 
इतल्यान मुखार लुईजा येता तें दोगांयनी पळयलें . 

ह्या लुईजाक शेंबर वर्सी पिराय ! नांव मात काडलां , दोळ्यादिश्टी पडले . 
माग्दालीनान म्हळे . 

“ कितें चिंतता गो आंतोनेत ? ” ताच्या कपलावयल्यो आंठ्यो पळोवन लुईजान 

विचारलें . 

" तें आनीक कितें चिंततेलें ? फकोत लेजलीचें चिंतता न्हूय गो आंतोनेत ? " 

आंतोनेत वगीच रावलें . ताका तो विशयूच नाका आशिल्लो . आतां बाजाराक 
येतना लेजलीक ताणे पळयिल्लो . पूण ताणे मुद्दाम ते वाटेन आडनदर केल्ली . पयलें 
पयलीं ताकाय लेजलीची अपुरवाय दिसताली . कोणूय ताका म्हणटालो , ' तुजो पूत 
कितें कांतार कोत्ता ! गांवचें नांव वयर काडटेलो . ' पूण मागीर मागीर ती अपुरवाय 
उरली ना . उपरांत कोणूय ताका मुद्दाम आडावन विचारतालो , लेजली वेकार काय 
कित् गो ? ' ताका जवर वायट दिसताले . आतां उलयतां उलयतां माग्दालीनानूय ताका 
तेंच म्हळे , 

आंतोनेत , तुजो लेजली अजून सामको वेकार न्हूय ? " 

तसो सामको वेकार न्हूय . केन्नाय कोणाल्याय काजराक वाजोवपाक वयता . 
पार्टेकूय वयता वाजोवपाक . अदीमदीं वाजोवपाचे कोंबाद आसतात . " 

भायर वाजोवपाक कितले दुडू मेवतात ? ' ' लुईजान उमळशिकेन विचारले . 
' तें तो म्हाका सांगता ? आनी अमकेच अशे फिक्स ना . उणे अदीक आसतात 
पूण ताका सर्वीस म्हणटात ? तसो लेजली वेकारूच . ' माग्दालीनान म्हळे . 
तिगीय इश्टिणी नुस्त्याच्या वाजारांत भितर सरल्यो . तेसरशी पाटी घेवन नुस्तें 
विकपाक वशिल्ल्यो यान्नी शादूर जाल्यो . पाट्याच्या वयर उतभर रुंदायेच्यो लाकडी 
फळयो दवरून तांचेर नुस्त्यांचे वांटे पातळावन दवरिल्ले . धायेक यान्नी आशिल्ल्यो . 
कोणाचे फळयेर मानशेची सुंगटां , कोणाचे फळयेर शेतकां , खरचाण्यो , तिपरे , 
पोलये , बुरांटे आनी कुल्ल्यो आशिल्ल्यो . दोगीजाणीकडेन शेवट्यांच्यो आनी 
काळुदरांच्यो गांथनी आशिल्ल्यो . तांचेचकडेन दोन चणकुलां आनी तामाशेय 
आशिल्ले . बाजारांत वायलांचीच संख्या अदीक आशिल्ली . एखाद दुसरो दादलो 
मनीस दिश्टी पडटालो . माग्दालीन , लुईजा आनी आंतोनेत नुस्त्या वाजारांत पासयो 
मारपाक लागली . तांचे सदचे संवयेप्रमाण दर एके यान्नीकडेन वचून ती नुस्त्याच्यो 
दरो विचारपाक लागली . 

" हो वांटो कसो गो ? " 
नुस्तेकारां तांकां केणपाक लागली . 

हात लायनासताना विचारपाक जायना ? " यान्नीन माग्दालीनाचो वाट्यावयलो 
हात कुशीक झिडपीत सांगलें . 

सगळे वांटे पांच रूपया . दर फावटी सांगपाक जाय ? ' ' यान्नीन तीडकत म्हळे . 
तेवटेन लुईजान चणकुलाची दर विचारली . सुंगटांचो वांटो व्हरपाक येयल्या जाल्यार 
चणकुलाच्यो दरो कित्याक विचारता ? " चणकुलकार यान्नीन लुईजाक पाडलें . इतले 
म्हणसर पसरकार गजानन आपणाल्या पोटाच्या धोलान गिरायक वायलांक धुकलीत 

मुखार आयलो आनी ताणे चणकुलाक हात घातलो . 

संभाजन 
" चणकुलां हाणेच खावपाची . " लुईजान गजाननाक लेखून म्हळे . गजाननान 
मोटव्या कालसांवाच्या वोल्सांत हात घालून नोटींचे कवळे काडले . 

तुमकां खावपाक कोणे आडायल्यां ? थंय वांकांत घालता तो दुडू हाडून हांगां 
पाट्यांत घालात 

लुईजान आयकुनाशे केले . गजाननान आंतोनेताची खवर घेतली . “ कशी 
आसा ? ' चणकूल उखलीत ताणे विचारले . “ वरी आसा " ताणे जाप दिली . ताका 
भिरांत दिसली , ' हो पसऱ्यावयलो उदारीविशीं विचारीना जाल्यार पुरो . ' “ तुजो 
लेजली कसो आसा ? ' ' गजाननान विचारपाक जाय म्हण विचारले . 

भायर तिठ्यार बसोन कांतार कोत्ता तो दिसना ? तुकां फोकोत दुडूच दिसता 
रे ? " लुईजान संद सादून गजाननाक पाडलो . गजाननाक लजशी जाली . परती जाप 
करीनासतना गजानन धोल सांवाळीत गर्दैतल्यान आयिल्लो तसो परतलो 

तिगांय जाणा आर्ती पर्ती बाजारांत भोंवली . वाजारांत कितेंय घेवपापरस ते सगळे 
पळोवपांतूच तांकां अदीक सूख आसले माग्दालीनान वुरांट्यांचो एक वांटो घेतलो . 
लुईजाक शेवटे दिशिल्ले पूण ताणे सवाय देखून पोलव्यांचोच वांटो उखल्लो . 
आंतोनेतान सुंगटांचो पांच रुपयांचो वांटो घेतलो . 

' पुरो तुका आनी लेजलीक . ” माग्दालीनान ताका म्हळे . भायर येवन आंतोनेतान 
पांच रुपयांची एक मुळ्याची चुडी घेतली . 

बाजाराच्या धांवाचेर तिगांय फाफसली . आंतोनेत तिठ्यावयल्यान वचपाक सोदी 
पूण थंय लेजलीचे तोंड पळोवपाक नाका म्हण तें दुसरेवटेन वळ्ळे . ताका लेजलीचेच 
येवजून येतालें . 

काय बरी वाजोवपाची कला ! वापायचे दायज पूण तिचो उपेग करपाक कळना . 
कितल्या जाणांकडेन तोंड फापडून हाका काजराक वाजोवपाक धाडलो . मेस्त्री लेगीत 
सांगता , लेजली मुगे वाजयता वरो . फस्कलास ! पूण धडाचो न्हू . आपयिल्ल्या वेळार 
केन्ना पावचोना . ' असलो आळशी . कॉणांतलो धुकर तरी बरो . आतां कितें कांय 
म्हळ्यार हांगा बाजारांत तिठ्यार येवन कांतारां करता ! झाडाचे ताळयेर बसून गावपी 
सवण्यांक कोण रस्पेद दिना . ताणे मनांतल्या मनांत म्हळे आनी सुंगटांचो वांटो आनी 
मुळ्याची चुडी सांवाळीत तें घरचे वाटेक लागले 

आंतोनेत चलत आशिल्ले . ताका परत परत लेजलीचंच येवजून येताले . 

बापायचे वडीर गेला . खरे म्हळ्यार वापायक लागून , आगोस्तीनाक लागूनच 
लेजली गिटार शिकपाक पावलो . वापूय वीज खात्यांत लायनमन आशिल्लो . भाणस्तारी 

भोम ते बाजूक काम करतालो . सकाळी जेवणाचो डवो घेवन भायर सरतालो तो 
बद्द रातचो घरा येतालो . येनाबरोबर कोपाचें मारतालो आनी तें गिटार घेवन सोप्यार 

बसतालो . वाजय वाजय वाजयतालो . लेजलीकूय ताची गोडी लागली . वापायअस्वडीं 
दिसाचो तोवूय गिटार घेवन वाजयतालो . वापायन ताका एक वस्त शिकोवची आनी 
हाणे दोन वस्ती शिकच्यो अशेतरेन तो गिटार शिकलो . शाळेत ताचें केन्ना लक्ष 
उरलेंना . आंतोनेतान घोवाक कितल्यापरी सांगलें , पुताच्या शिकपाचेर लक्ष दी पूण 
ताणे केन्नाच मनार घेतलेंना . भुरगो शिकचो अशें ताका दिसताले . पूण भुरग्याचेर 
कसली बळजबरी करप ताका मानवनासले . तो म्हणटालो , “ गिटार शिकपाक तेका 
कोणे फोर्स केल्लो ? आपशींच शिकलो काय ना ? तशेंच शाळेचें लिसांव शिकतोलो . 

तो केन्नाय फकाणांनी म्हणटालो , “ पुतान कितलें नांव वयर काडले जाय तुका ? 
हांव चडटां त्या लायटीच्या खांब्यापरस वयर ? " तो आपले आपूणच खळखळून 
हांसतालो . आंतोनेत मागीर तोंड धापून वगीच रावताले . 

आनी एक दीस कामार गेल्लेकडेन मेलो . वीजेच्या खांव्यार चडिल्लो . थंयच शॉक 
आयलो . जागच्या जाग्यार लाकूड कसो घट जालो . लेजलीची पिराय तेन्ना वारा 
वर्साची . आंतोनेताक तेन्ना जबर धक्को वसलो . तेन्नाच्यान लेजली तागेलो सर्वस्व 
जालो . तें लेजलीक क शेंच पातयेना जालें . तांगेल्या संवसाराची ती एकूण निशाणी 
आशिल्ली . 

येवजितां येवजितां आंतोनेत मड्डेत पावलें . मड्डी काडटकूच पायण आनी 
पायणीच्या निमाण्या तोंकार ताचें घर 

आंतोनेत भीतर सर जाल्यार लेजली सोप्यार वसून गिटार वाजयता . ताका कसली 
तीडक आयली . हातांतली पोती ताणे थंयच आपटिली , तेसरशीं एक मुळो म्होडलो . 

लेजली , हे अशें कितलो तेप चलतलें ? " 
ती कितें म्हणपाक सोदता हे लेजलीक पुराय खवर आसलें . पूण काय नकळो 
जाल्ल्यावरी सावळो जावन ताणे परतून विचारले . “ कितें तें ? " 

" हे अशें गिटार वाजयत बसोप आनी कांयच कामधंदो करिनासताना वेकार 
रावोप . 

सिर्वीस मेळसर . " ताका थातारपाखातीर लेजलीन जाप दिली . ताच्या माथ्यार 
खुटलो मारून आंतोनेत धेगशेलें 
कि “ आरे पूण सिर्वीस कितें तुज्या पायांकडेन येतली ? तुवें वासपूस करपाक 
नाका ? " 

करतां न्हू गे . " 
आनी मागीर मांयच्या उतरांकडेन लक्ष दिना आसतना तो गिटार वाजयत रावलो . 
आंतोनेत बडबडत रावलें . पूण लेजलीन कानामनार घेतले ना . मागीर आपल्याच 
नशीवाक तें फणफणलें , “ नशीबूच पाडे म्हुजें . आदी घोव ह्या गिटाराक 
पातयेनाशिल्लो , आतां पूत . " 

घोवाची जोड म्हळ्यार ह्या घराच्यो मातयेच्यो वणटी , वयले गांवटी नळे ! आनी 
गिटार ! पूण गिटार तरी ताचे जोडिचें ? ना . तागेल्या इश्टान , हय कामील फेराँवान 
ताका प्रेझेंट भेटयिल्ले तें . कामील भायर वोटीर आसतालो . तो हाका आपणावांगडा 
व्हरूंक सोदी पूण हाणे कानामनार घेतलेंना . ' वोटलेर ' म्हण वयल्यान ताची फकाणां 
माल्ली आनी हांगा सोप्यार बसून कुड्याच्या पानांच्यो विडयो फुसकायत रावलो . 
घोव तसो आनी तागेलो हो पूत असो . हांकां घराचो सोपोच व्हड ! सायवीणमांय आतां 
तूंच राख आमकां . आल्ताराकडेन नदर लावन ताणे मागले . ताचे दाळे पाजरले . 
सायवीणमांयचेर ताचो खूब भावार्त ! काजार जावन दोन वर्सी जाली तरी ताका 
गुरवाचार आयलोना . लोक केणपाक लागले . ताणे सायवीणमांयक आंगवण केली , 
वेलांकानीय वचून आयलें आनी अजाप ! दुसऱ्या म्हयन्यात तें गर्भेस्त जालें . खूब 
धादोसलें तें . ताणे घोवाक म्हळे , पळय सायवीणमांयन म्हजे आयकलें . आतां हांव 
तुज्या भुरग्याची मांय जातली . ' ताका पिश्यांत काडून तो हांसलो आनी दोनूय हातीनी 
विडी धरून लांब धुंवर काडीत ताणे म्हळे , देव भुरग्यांक जल्मांक घालता जाल्यार 
म्हुजी कसली गरज ? ' तो अनभावार्ती म्हणपाचें ताका खबर आसलें . मिसाक वयतालो 
आनी पादवीगाराची फकाणा मारीत घरा येतालो . आंतोनेत घोवाखातीर सायवीणमांयची 
दिमी मारून भोगसुणी मागताले . 

लेजली आपलेच तनरेंत गिटार वाजयत आशिल्लो . मांयन ताका नियाळो . 

म्हाका दिसता तशें हाका कित्याक दिसना ? हाचे गांठीक चार पयशे आसचे , 
धा जाणांमदें हाका रेस्पेद आसचो . ह्या वणटीक शिमीट लागचें , वयर सुलचे नळे 
येवंचे आनी दोन वेळां हुस्क्यामेकळी शीतकडी जेवपाक मेळची . 

चुलीर मडकेंत शीताखातीर आदन केल्लें . पूण आंतोनेताचे लक्षच उरलेंना . 
शीताची पेज जाल्ली . 

आमच्या नशीवांत पेजूच जेवपाचें आसा जाल्यार कोण कितें करतलो ? ' 
दोळ्यांतली दुकां पुशीत ताणे चुलीवयली मडकी सकयल दवरली . 

लेजलीच्या गिटाराचे टयून आतां वदल्लेले . ते ताच्या कानाच्या पड्ड्यार 
आदळटाले . त्या सुरांतल्यान लेजलीचो घुस्मटमार प्रगट जातालो . ते 
काळीज दुखोवंक लागले . इतल्यान अकस्मात गिटार वाजपाचे थांवलें आनी लेजली 


सूर मांयचें 


किळांचलो , 


मायऽऽ 
आंतोनेत काचावूल जावन धांवट भायर आयलें . 
“ लेजली . चेड्या म्हुज्या कितें जालें ? " लेजली वितरागलो , 

" तुका जाय आसले तशेंच जालें . गिटाराच्यो स्ट्रींगी तुटल्यो . ” लेजलीचे दोळे 
दुकांनी भरुन आयले . 

पोन्नी वस्त ती म्होडपाचीच . " आंतोनेत ताका समजावंक लागले . 
' मांय , गिटाराविरयत म्हुज्यान राबोंक जावंचे ना . " 
आपल्या चेड्याची ही अवतिकाय पळोवन आंतोनेता , काळीज कळवळ्ळे . तें 
बेगीबेगीन भितर गेलें ट्रंकांत कुशीक दवरिल्ले पैशाचे पेटूल भायर काडलें . तातूंतले 
पंचवीस रुपये घेवन तें भायर आयलें . गिटाराचेर तकली दवरून लेजली भुरग्यावरी 
हुंडकेतालो . ताणे ताची तकली वयर काडली आनी पैशे ताच्या हातांत चोंदीत म्हळे , 

“ देनपारच्या वेळार अशें रडोप बरें न्हू , घे हे पैशे घे . फाल्यां सकाळी पणजे 
वोसोन गिटार सारकें करून हाड 

“ मायऽऽ 

लेजलीच्या तोंडातल्यान आनीक उतरां येना जाली . मांयच्या मोगान ताचें काळीज 
कळवळ्ळं . ताणे थोडोवेळ मांयच्या तोंडाकडेन पळयलें . 

आयुश्यभर दळडिरेपणान 
जगून आयिल्ली उवगण तिच्या तोंडार दिसताली आनी मागीर लेजलीक खऱ्यांनीच 
दिसलें . हरशी कितेंय जांव , पूण मांयखातीर तरी भायर वचप गरजेचें . 


" 

आमोरी जाली . मार्गावयल्या खुरसाक आंगवणीची वात लावन आंतोनेत परतले . 
पायणीतल्यान घरा परतलें . लेजली आजून घरा येवचो आसलो . तें तुरतुरीत 
मागीलदारांत गेलें . धुकन्न आडवी पडिल्ली आनी पांचूय पेटे तिका लुचताले . तांगेलें 
जायीसर तें ओगी रावलें आनी मागीर ' यो यो यो ' करून तांकां घुडांत आपोवपाक 
लागले . घुडांत भितर सरतकच ताणे धांवाचे फळे बंद केले आनी दार आड करून 
घरांत आयलें . घरांत येनाफुडें तें आल्तारामुखार उवें रावलें आनी दोळे धांपून ताणे 
आमोरेचे रोजार केलें . 

आमच्या वापा सर्गिंच्या , तुजें नांव पवित्र जांव ! तुजें राज आमकां येवं ! 
तुजी खोशी सर्गार जाता तशी संवसारांत जांव ! आमचो दीसपट्टो गिरास आयज 
आमकां दी .. 

भक्तीन ताचें काळीज ओलें जालें . खीणभर तें आल्तारामुखार तशेंच उवे रावले . 
इतल्यान ताका उगड़ास जालो , लेजली आजून घरा परतूंना . इतली रात जायीसर 
लेजली केन्ना भायर रावना . तिळसनाच परतता . आज कितें जालें काय ? तसो पोर 
म्हजो सामको सावळो . इश्टावांगडा आसल्यार पसून केन्नाच सोऱ्याक आफडीना . 
आज कोणेनूय फोर्सानवा व्हरून पियेवं ना मू ? आंतोनेताक तरातरांचे दुवाव आयले . 
ताणे फिलोमेनाक सादयले , “ फिलोमेना , ओ फिलोमेना ... 

फिलोमेना कसल्यातरी बोवाळांत आशिल्लें . बरें न्हेसूनवा राविले . आंतोनेताच्या 
उल्यान तें धांवट भायर आयलें . आंतोनेताक काचावूल जाल्ले पळोवन तेंवूय भियेलें . 

लेजली आजून येवंना . म्हाका हुस्को जाला . 
“ तो कितें ल्हान भुरगो आसा ? येतलो गे . ताका तूं इतलो सांवाळटा तें वरे न्हू . 
ताका जाय तसो भोंवपाक दिवं जाय . चेडो तो . पांजऱ्यांत घालून ताका राखता 
कित्याक ? " 
“ पूण लेजली हेरांसारको न्हू . ताका जोवर सोजमोना . 

सोजमोना जाल्यार सोजमायतेले तागेले इश्ट . तूं घावरों नाका . ' 
इतल्यान पायणींतल्यान कोणाची तरी सावळी तांकां दिश्टी पडली . “ आयलो 
दिसता गेलेजली : 

फिलोमेनाच्या उतरांनी आंतोनेत धादोसलें . पूण ताचो अदमास चुकलो ना . लेजली 
बरोच मार खावन आयिल्लो . आंतोनेतान ताका मायेन सांसपिलो . लेजली खूब 
भियेल्लो . ताचें हड्डे वयर सकयल जाताले . धाप लागिल्ल्यावरी खरशेतालो . 
तोंडांतल्यान उतरांय येनासली . तो कितें उलयता काय म्हण आंतोनेत कान दिवन 

राविल्ले . 

पळयलें फिलोमेना , कोणेतरी दुस्मानान म्हाज्या चेड्याक बडयला . हेचखातीर 
भियेता हांव . " 

" कितें जालें लेजली ? ' ' फिलोमेनान विचारले . 
“ ताणे म्हाका माल्लो , पेटलो . 

कोणे ? " 
“ हांव आनी म्हाजे इश्ट सांकवार वोसोन गोजाली कोत्ताले . एका माडाचेर जुजेची 
नदर गेली आनी तो झपझप करून वयर चडलो आनी धा वारा आडसरां ताणे सकला 
वडयली . आवाज आयकून भाटकार धांवट येयलो . तेवरावर जुजे माडारसावन देवलो 
आनी सगळेजाण मागीर धांवट सुटले . हांव एकटोच फाटल्यान उरलों . म्हाका ताणे 
बरोच मारलो . मांय म्हाजो कांय गुन्याव ना . ” लेजली रडपाक लागलो . 

“ हय रे म्हाज्या चेड्या . हो संवसारुच असलो . ' आंतोनेत संवसाराक खेपूंक 
लागले . 

' माय , असल्यांनी तूं ताका अदीक मेंगो कोत्तेली . माडार चडिल्लो जुजे लेगीत 
सकला देंवन केदे वेगीन धांवपाक शकता आनी तुजो लेजली ताच्या हातीक मेवता , 
अशें कशे ? असल्यांनी फुडाराक ताका कास्तीक जातली . तागेल्या दोळ्यांहुजरां 
कोणूय तागेली खाशेली वस्त फारायतलो आनी लेजली मेंग्यासारको पळयत रावतलो . 
लेजली , ह्या संवसारांत मनशांवशेन वावरोंक शीक . तुज्याच वऱ्याक शीटकायतां 
हांव . 

आंतोनेताकय चेड्याच्या भोळेपणाचें दुःख जालें . आपणेच ताका इतलो मेंगो केला 
म्हण ते आपणाचेरूच पस्तावले . ताका ताच्या मताप्रमाण वागपाक तयार करप 
गरजेचें . तरनाटो जालो तरी आजून संवसाराचें गिन्यान ताका येवूना . चेड्याची 
अवतिकाय पळोवन तें सुमाराभायलें खंती जालें . ' सायवीणमांय तूंच राख म्हज्या 
चेड्याक ' आंतोनेतान मागले आनी लेजलीक घेवन भितर गेले . 

लेजलीच्या भोळेपणाची काकूळट करीत फिलोमेनाय घरा गेलें . 

आंतोनेत कुजनांत आयलें . दनपारचे इल्लें शीत मडकेंत आशिल्लें . तें शीत 
आपणांक पुरो , लेजलीक जाय तितलेच आदनाक दवरचे अशें येवजून ताणे दोणलेत 
तांदळांक हात घातलो . हात खरीक लागलो . तांदूळ सोंपत आयिल्ले . 

लेजलीक ताणे भायर येवन तेर्साची याद केली . लेजली आपूण जावन किर्ते 
करचोना हे ताका खवर आशिल्लें . हातांत कोंत घेवन आंतोनेतान आल्तारामुखार दिमी 
मारली . फाटोफाट लेजलीनूय दिमी मारली . दोगांयनी दोळे मेटून खुरसाची कुरु केली 
आनी तेर्स म्हणपाक सुरवात केली . 

सत मानतां देवाक , सर्व पदवेदार बापाक , सर्गा आनी प्रिथुमेच्या रचणाऱ्याक 
आनी जेजू क्रिस्ताक , ताच्या एकल्याच पुताक आमच्या सोमीयांक . 

हांव पातकी , सर्व पदवेदार देवाक आनी तुमकां , भावा - भयणिनो , म्हजो 
गुन्याव उच्चारूक सांगतां . म्हणोन चिंतून , आनी तोंडान उच्चारून , वायट आदारून 
आनी बरें सोदून , हावें जायती पातकां केल्यांत . . 
आनी मागीर आवय - पूत दोगांय हड्ड्यार हात मारून म्हणपाक लागली , 

हो म्हजो अपराध , हो म्हजो अपराध , हो म्हजो भोव व्हड अपराध ! 
मोट्या श्रध्दाळ मनान दोगांयचो तेर्स चालू आशिल्लो इतल्यान आवाज जालो . कॅसेट 
प्लेयराचेर व्हडल्या व्हडल्यान पोप काय झाज संगीत वाजताले . दोगांयची तनरी 
भंगली . ताणी मोट्यान तेर्स म्हणपाक सुरवात केली , पूण लक्ष लागना जालें दोगांयनी 
कसोयतरी तेर्स सोपयलो . हड्ड्यार खुरसाची कुरू करून ती उठली . मांयन कोंताची 
माळ पेटलांत दवरली . लेजली भायर आयलो . शेजारच्या फिलोमेनाल्या घरांत संगीत 
वाजतालें . फिलोमेनागेर आतऱ्या पययन असलो बोवाळ आसताच . फिलोमेनाची 
सोयरीक जाल्या . काजार केन्ना ते थरूंक ना . तागेलो फियान्सी सिडनी कुवेटाक 
आसता . हालींच गेला म्हणटकूच वेगीन येवपाची शक्यताय ना . तो नेमान चिटी भरुन 
मोग धाडटा . त्या चिटीवांगडा दुडू आसता . दुडू कशे मोडचे हो फिलोमेनामुखार मोटो 
प्रश्न . मागीर तें एक एक नीव सोदून काडटा केन्ना तागेलो वाडदीस . केन्ना सिडनीचो 
वाडदीस . तो थंय आसूं , तागेलो वाडदीस हांगा मनयता . मागीर तो कोणे कोणे 
मनयलो तांची नांवां तें चिटींत सिडनीक वरयता . मागीर ताणे आपणाल्या कांय 
इश्टिणीचे वाडदीस मनयले . आतां इश्टांचे मनोवपाक सुरवात केल्या . फाटल्या 
म्हयन्यांत आलेक्साचो वाडदीस आसलो . हो आलेक्स ताका फाटल्या दोन 
म्हयन्यांआदी भेटिल्लो . आत्र्या पयऱ्यान तो नवी नवी स्कूटर वो मोटारसायकल घेवन 
फिलोमेनाक जॅव्यार पावपाक पलतडच्यान येतालो . केन्ना केन्ना गाडयेनूय पायतालो . 
पूण मागीर अकस्मात येवपाचो वंद जाल्लो . फिलोमेनाक पावपाक कोणतरी येतालो 
पूण आलेक्स न्हय इतलें खरें . 

आयज पार्टी आसा ती ऑस्वीनाखातीर . तागेलोच वाडदीस आसूंक जाय . वो 
मुद्दम घडयिल्लो आसूंक जाय . पूण ऑस्वीन आज मुखेल सोयरो . तो आयज 
सगळ्यांपरस बरो न्हेसूनवी आयला . आतां पीवप , नाचप आनी खावप चलतले . 

लेजलीक हे सगळे खवर आसा . खवर नासपाची ताका इत्सा नासल्यारुय ताच्या 
दोळयांहुजीर हे सगळे घडटा म्हणटकूच ताका पळोवचेंच पडटा . तातूंत आनी आज 
मार खाल्ल्यान ताचें आंग फोडटा . आजूनय एक एक स्कूटर येता . मोटारसायकली 
आनी स्कुटरी धाएक तरी आसतल्यो . दर स्कूटरीर दोग दोग जाणां तरी आयल्यांत . 
मोटारसायकलीचेर तीग तीग जाणूय आयल्यात . तातूंत चेडवां उणी आसात पूण सात 

आठ जाणां तरी नक्कीच आसात . 

लेजली आनी फिलोमेना हांगेली घरां पायणीच्या सामकी निमाण्या तोंकाक . मागीर 
लागींसराक दुसरे घर ना . कोणेनूय येवपाचें जाल्यार मुखावयले पायणीनूच येवचें 
पडटा . घराफाटल्यान झाडां झिलां आसात . ताच्या फाटल्यान शेत . तशी नदर 
चुकोवन कोणांकूय फाटल्यान येवपा - वचपाक मेळटा . केन्ना केन्ना फिलोमेनाय 
फाटल्यांतल्यान येता . आंतोनेत मुखावयले पायणींतल्यान ते येतले म्हणपाची वाट 
पळयता आनी पक्क करून घरांतलो वल्व पेट्टा तेन्ना कळटा , फिलोमेना घरा पावले . 

लेजली सोप्यार वसून रावलो . कान शेजारच्या घरांत लागिल्ले . फिलोमेना 
इश्टांवांगडा किटकिट्टालें . आतां वाटल्यांच्यो गुड्डयो उकत्यो जाता तांचो आवाज 
येतालो . ' सिडनी थंय फिलोमेनाच्या नांवान घाम वारयता आसतलो आनी हें हांगा 
सोरो वारयता ! ' लेजली उस्वासलो . फिलोमेनाचेर एक कांतार रचचें आनी फाल्यां 
तिठयार गावचे अशें ताका दिसले इतल्यान आंतोनेत भायर आयलें . ताच्या हातांत 
हुनहुनीत उदकाचो तोप आसलो . मार पडला त्या जाग्याक तें शेकूक सोदी . 

' लेजली कितें कोत्ताय ? " आंतोनेतान ताका चिंतनातल्यान जागयलो . 
फिलोमेनागेर वाजता तें आयकतां . " 
“ त्या पोराचे पडूं पाड ! ” आंतोनेत शिरापलें आनी ताका शेकूक बसले . 
" हे सगळे ताका दुडवांनी दिला . ” लेजलीन म्हळे आनी तो उस्वासलो . 

शेकून जातकूच तोप घेवन तें भितर वचपाक वळ्ळे , “ तूं जेवचोना ? ती पार्टी 
कितें आमच्या पोटांत पडपाची आसा ? फाल्यां घेवन येतले शेळे - वेळशेल्ले . जाय 
कोणाक तागेलें ? चल , जेवपाक यो . 

आंतोनेतान ताका आपयलो पूण तो हाल्लो ना . ते भितर गेलें . 

फिलोमेनागेर येवपाचे सगळे येवन जाल्ले आसूंक जाय . कित्याक तर मुखावयले 
दार बंद जाल्लें . फकत कुशीची दोनूय जनेलां उकती आशिल्ली . त्या जनेलांतल्यान 
उजवाड भायर पडटालो . जनेलामुखावयल्यान येतल्या - वतल्यांच्यो सांवळ्यो तितल्यो 
दिसताल्यो . 

आंतोनेत भायर आयलें आनी ताणे शीताची वाटली सोप्यार वशिल्ल्या लेजलीच्या 
हातांत दिली . वाटलेत उकड्या शिताची रास आशिल्ली आनी वयर नुस्त्याची कडी . 
कुशीक आमलेच्या तोराची शीर आशिल्ली . लेजलीक भूक नाशिल्ली पूण ताणे शीत 
मुड्डून उंडी आंवुळ्ळी . 

फिलोमेनागेर अकस्मात तीन - चार किळांच्यो आयकूक आयल्यो . किळांच्यो 
चेडवांच्योच आसल्यो . किळांच्यो खयो , पूण भंयाच्यो न्हय , मौजेच्यो . लेजलीन उंडी 
तोंडांत घालीत तेवटेन पळयलें फिलोमेनाल्या घरांतली लायट अकस्मात गेल्ली . गेल्ली 
तशी रोकड्यारोकडी पेटिल्ली . ही तांगेली पातली महत्वाची घडणूक . दर पार्टेक 

अशेंच जाता . जाता म्हणजे पार्टी रंगार येतकूच , चेडे चेडवां एकामेकाच्या लागी 
आसतकूच वो नाचांत गुल्ल जातकूच तांच्यांतलो एकलो कोणतरी लायटीचो फ्यूज 
काडटा . रोकडोच परत घालता . त्या तितल्या काळखांत कोणे कोणाच्या ओठांचे कीस 
घेतिल्ले आसतात . 

लेजली जेवन उठलो . इतले म्हणसर मायन उदकाचे मग हाडून दिले . तो भायरूच 
आंवलो . ओले हात ताणे खोमसाक पुसले . 

हांव भायर सोप्यारुच न्हीदतां . " आपणालें हाथरुण भायर हाडीत ताणे मायक 
म्हळे , 

भायली लायट काड . 
आंतोनेत भितर गेले . दार ताणे मातशें आड केले आनी ते हाथरूणाचेर पडले . 
पडवेवयली लायट काडटकूच भायर सगळ्याक काळोख जालो . त्या काळखांत 
फिलोमेनाल्या घरांतलो उजवाड लख्ख दिसपाक लागलो . 

लेजलीक कशीच न्हीद लागना जाली . शेजारच्या बोवाळाखातीर न्हय . हाच्यापरस 
व्हड - बोवाळांत सूस्त न्हीदपाची ताका संवंय आसा . पूण आयज चिंतना ताची फाट 
सोडीना . 

फिलोमेनागेर हे अशें ; पूण हेरकडेन तरी वेगळे कितें आसा ? इगर्जेकडले तेरेझीन . 
तागेलो घोव जोडपाखातीर बोटीर गेला . ताका पलतडचो दुमींग सगळ्याक 
भोंवडायता . आल्बर्ट ! तागेले वळखिचो . पूण इश्ट न्हय . तशे लेजलीक इश्टूच नात . 
हांगासर दळडिऱ्यांक खंयचे इश्ट आसतले ? आल्बर्टाचो पाय भायर सावदीक आसता 
आडवोडीत दुडू धाडटा . आल्बर्ट दर दिसा एका चेडवाक घेवन पणजे वयता . आनी 
आल्वर्टाची भयण फातिमा ताच्याफुडले . आल्वर्ट भायर सरतकूच ते आल्वर्टाच्याच 
इश्टांक घरा आपयता . आनी तो गॅवल . दीसरात वारीत पडून आसता . लोफोरपणांय 
करता . एका पैशाची जोड ना . पूण दीसरात कचाकचा दुडू म्होडटा . खंयचे ? वायल 
भायर आसता . पयलीं वायलेवयल्यान कोणूय हाची फकाणां मारतालो तेन्ना तो ताका 
मारूंक धांवतालो . मारून मारून कितल्यांक मारतलो ? आतां कोणेय फकाणां 
मारल्यार ताका आपणावरोवर सोरो पिवयता . 

ही सगळी मस्तेपणां भायल्या दुडवांखातीर जावपाक पावल्या . दर एका घरांत 
उण्या अदीक परमाणे हेच चल्लां . पूण कोणाक ताचे पडूंना . कित्याकतर सगळ्यांचेच 
जिणेचो तो वांटो जाला . हांवूय हीच जीण जियेवंक सोदतां ? 

लेजलीन येवजितां येवजितां कूस परतिली . ताची नदर मुखार पायणींत गेली . 
कोणाची तरी सांवळी ताका दिश्टी पडली . पयलीं ताका दिसलें , पार्टी सोडून कोणतरी 
मदींच वता आसतलो . पूण ना . तो मनीस पायणींतल्यान सकयल म्हळ्यार 
फिलोमेनाल्या घराकडेन येतालो . लेजलीन काळखांतल्यान वारीकसाणेन नियाळपाचो 

यत्न केलो . आरे , हो तर आलेक्स ! फिलोमेनाचो दोन म्हयन्यांआदलो इश्ट . हो 
इतल्या उसरां कसो ? ना , सेर्त कितें तरी भानगड आसा . हाका आयचे पार्टेक आमंत्रण 
ना . पार्टेक आमंत्रण ना म्हणटकूच इश्टागत सॉपली अशें मानपाचे . आलेक्स ताचोच 
बदलो घेवपाक असो लीपचोरयां आयला . स्कूटर वो गाडी घेवन आयला आसतलो . 
पूण पायणींत जाग जातली म्हण वयर मार्गारच दवरल्या आसतली . 

आतां हो फिलोमेनागेर वचून कितेंतरी भानगड करतलो . घडये फिलोमेनाक 
तापयतलो . तागेल्या इश्टांवांगडा झगडटलो . दोन फुलयतलो . चार खातलो . किर्तेतरी 
जातलेच . 

आलेक्स ताचे नदरेआड जालो . लेजलीन कान वारीक करून फिलोमेनाल्या 
घरावटेंन लायले डेक आदलेच गतीन वाजतालो . हांसप - खिदळप सगळे आदलेच 
पध्दतीन चलतालें . कित्यांत कसलो खंड ना . 

कांयवेळान तीच आकृती पायणींतल्यान वयर सरता ती लेजलीन पळयली . आरे , 
हो आलेक्स परतलो ? कसली जागमाग ना . फिलोमेना कोणावरोवर नाचता तें 
लिपचोरयां पळयलां आसतले . ऑस्वीनाक पळोवन घेतला आसतलो . इतल्या 
जाणांमुखार आपणालें कांय चलचेंना अशें पळोवन फाटल्या पावलान परतला 
आसतलो . 

लेजलीन चादर माथ्यार ओडली आनी तो न्हीदपाचो यत्न करपाक लागलो . ताका 
न्हीद लागपाकडेन पाविल्ली . लोकांचो वोवाळसो ताच्या कानांर पडलो आनी तो जागो 
जालो . फिलोमेनाच्या घराभायर पायणींत कितलेशेच जाण एकठांय जमिल्ले . लेजलीक 
जाग आयली . ताणे अदमास घेतलो . फिलोमेनागेर पार्टेक आयिल्ली तीच सगळी चेडे 
चेडवां आशिल्ली . तांचेमदीं प्रेझेंटां वेंगांत धरून ऑस्वीन उवो आसलो . 

“ तरी बोरें सोगळ्यांचे खावन पिवन जाल्ले . " एकल्यान म्हळे . 
“ पूण हे काम कोणाचे ? ' 
मागीर दोगतीग जाण फुतफुतले . लेजलीक तें आयकूक आयलेंना 
हांव सांगतां , लेजली असले काम केन्नाच करपी न्हू . ताजेर दुवाव घेवप सारके 


हो आवाज फिलोमेनाचो आशिल्लो . ते सगळ्यांक समजायतालें . 

लेजलीक न्हिदिल्लेकडेन शेळो घाम सुटिल्लेभशेन जालो . आपणाचेर न्हिदिल्लेकडेन 
कसले अपसरण आयलें काय ? पूण उठून तांकां विचारपाचे धाडस ताका जालेंना . 
ताणे फकत चत्रायेन आयकुपाचे काम केले . आनी मागीर लेजलीमुखार सगळे चित्र 


स्पश्ट जालें . 


पार्टी सोपोवन सगळी भायर आयली . फिलोमेना दारांत रावन सगळ्यांक निरोप 
दिवपाक लागले . दर एकलो आपणाले स्कूटरी - म्हांत , मोटारसायकली म्हन्यांत 

गेलो जाल्यार सगळ्यांच्या गाडयांचे टायर पंक्चर . फाटलो तसो फुडलोय . आनी । 
स्कुटरीच्या स्टेपनींचेय टायर पंक्चर . मागीर सगळ्यांचेर आकांत . “ फिलोमेना , 
तूं भिये नाका . आमी सगळी एकामेकांक पावयतां . आमच्यो स्कुटरी सांबाळ . 

फाल्यां सकाळी येवन घेवन वयतां . " 
व्हरपाचे म्हणजे टायरूच काडून व्हरचे पडले . 
ऑस्वीन , तुगेली बर्थडे पार्टी वरी म्हारग पडली रे . 
एकलो एकलो उलयतालो . ऑस्वीनाक नवी मुस्तायकी , हातांतली प्रेझेंटां आनी 
फिलोमेनाची इश्टागत सगळेच जड जाल्ले . तो एक उतर उलयनासलो . 

ऑस्वीन रागार जायनाका . " फिलोमेना ताची समजीकाय काडटालें . 
जड पावलांनी एकलो एकलो पायणींतल्यान गेलो . फिलोमेनान अर्दे पायणीमेरेन 
सगळ्यांक निरोप दिलो आनी ते परतले . 

बोवाळ आयकून आंतोनेत जागें जालें . तें जागेंच आशिल्ले जावंक जाय . तें 
बेगीवेगीन भायर आयलें . लेजली न्हीदला आसत म्हण ताणे भायली लायट पेटयलीना . 
तशेंच काळखांतल्यान पडवेवयल्यान आंगणांत देवून ते फिलोमेना म्हऱ्यांत गेले , 
कितें जालें गो बाय ? " 

कोणेतरी दुस्मानान सगळ्यांच्या स्कूटरीचे टायरूच पंक्चर केले . " फिलोमेनान 
सांगले . सगळ्यांक चलून वचचे पडलें हाचेपरस फाल्यां सकाळी दारांत इतल्यो स्कूटरी 
पळोवन लोक कितें म्हणटले हे येवजून फिलोमेना चिंतेस्त जालें . 
" कोण गो पाड पडलेलो असलो दुस्मान ? " आंतोनेत शिरापलें . 
म्हाका ताचोच दुवाव येता . 
कोणाचो ? तुका आनी कोण दुस्मान वाये ? " आंतोनेतान विचारले 
" तो ओल्ड गोवाचो आलेक्स मॅकानीक पाड पडलेलो . गॅरेजीत सारक्यो करपाक 
हाडलेल्यो हाज्यो - ताज्यो गाडयो धुंवडावन व्हडलो शो मारता ! असल्यांक हांव मेजता ! 
तोच आसतलो . कोणेतरी ध्रुव्यार येताना - वयताना ताका पळयला आसतलोच . फाल्यां 
कळटले . ताका हांव सोडपी न्हू . गॅरेजीत वचोन म्हाज्या व्हाणांनी ताजे पोले फोडपी . 
फिलोमेना चवताळून उलयताले . तागेली सोऱ्याची धुंदी पुराय उतरिल्ली . 

' कसले कसले तकलेचे लोक आसतात बाये . म्हुजो लेजली आपलो बरो . 
कोणाच्या लफड्यांनी ना . " 

आंतोनेत परतलें . लेजलीन ल्हवूच तोंडाचेर चादर ओडून घेतली 

पांचूय पेटे गुडूगुडू करून धांवत पेरीमुळांत गेले . पेरीमुळांत दवरिल्ल्या कद्यांत ताणे 
रातचे धोण घातले . आवय आनी पेटे पचक पचक करून धोण चाटपाक लागली . 
पेट्यांकडेन पळयत आंतोनेत सुस्कारलें . ‘ ह्या दळडियऱ्यांत आतां तुमीच आमचे 
आदार . बेगीन व्हड जायात . 

घोवाच्या मर्णा उपरांत आंतोनेताचो संवसार तसो धुकरांनीच चलयलो म्हळ्यार 
जाता . अर्थिक संकश्टांवेळार आंतोनेताची नदर धुकरांचेर वताली आनी तें 
गिरायकांचे सोदीक भोंवताले . एके धुकन्नीची आजूनपर्यान आठ व्हिदां जाली . दर 
खेपो ताका पांच ते स पेटे विकपाक मेळ्ळ्या . वांगडाच धा पेटे जल्मले तरी फकत 
अर्देच तिगून उरताले . आंतोनेत खंय आनी कशें म्हणून तांकां राखतलें ? गांवार हेडूंक 
वताले तेन्ना कोण सुण्याचे भकीक पडटाले तर कोणाच्याय शेतांत घुसले जाल्यार 
तांकां मारूनय वडयताले . आतां आनी धा पेट्यांतले फकत पांचूच उरल्यात . दोन 
फाटल्या दिसांनी विकले .दोग जाण नाच्च जाले . कोणे खाले कांय पत्तो ना . दोगजाण 
मोटारसायकली पोंदा चिड्डून मेले तर एकट्याक शेतांत गेल्लेकडेन मारून वडयलो . 

... आतां हे पांच जाण तरी सांवाळून उरल्यार पुरो . नातालाच्या दिसांनी गरज 
भागोवपाक उपकारतले . “ खायात . " अशें म्हणून ताणे धोणांत कुणो घातलो . 

इतल्यान भायर ‘ पोंक पोंक ' आवाज जालो . तेसरशीं तें भायर धांवले . पदेर 
उंडे घेवन अयिल्लो . ताणे उंडे घेतले , आनी ते भितर आयलें जाल्यार लेजली आजून 
सोप्यार न्हीदला . ताका रातीचें जागरण जाल्ले . पूण आंतोनेत ताचेर धेगशेलें . ' 

कितली सोकाळ जाली पोय . आयज तरी खंय वयतलो काय ना ? " 
' खंय वचों ? " लेजलीन जांवय दीत विचारलें . 
वोच बाजारांत आनी तिठ्यार वोसोन गिटार वाजय . 
मागीर ताका याद जाली , “ आं , गिटार सारके ना देखून वोचना दिस्ता . " 

ना . लोक म्हजी फकाणा मारतात . हांव तिठ्यार वाजोवंचोना . " तकली वुड्डीत 
लेजलीन मान सकयल घालून सांगले . 

“ जावं , बेगीन गोमलें तुका " आंतोनेतान ताका पाडलो . तो अदीक खजील जालो . 

“ लेजली , हालींसराक तुयें एकातरी काजराक वाजयलां रे ? पार्टेक वाजोवपाक 
गेल्यार कितले दीस जाले ? " 

गिरायकूच मेवोना . 

' गिरायकां अशी हाथुणार चलोन येता तर ! हातपाय हालोवंक नाका ? आतां 
आनी नाताला . कशें जातले देवाक खबर ! " सकाळच्या पारा तें चिंतेस्त जालें . 

लेजली तोंड धुवन भायर सरलो . 
“ खंय वयता ? " आंतोनेतान विचारलें . 
पणजे . हे गिटार सारकें करून हाडटां . 

“ जांव भायर सरपाक तें एक निमित्त वर मेळ्ळं . " 
" मांय , कितें म्हण तुजें उलोवप ? " 
लेजलीचे पांय सोपणार आडखळ्ळे . 

चल , चल गिटार सारकें करून हाड . काम जायनाफुडें वेगीन पोत्तो यो . पणजेत 
भोंवपाक रावों नाका . " आंतोनेतान ताका शिटकायलो आनी निरोप दिलोड 

गिटार घेवन लेजली पायणीत आयलो . मुखार पळय जाल्यार पंक्चर जाल्ल्यो 
स्कूटरी आनी मोटारसायकली जमनीक घांस मारुन आसात . तसलेय अवस्थेत ताका 
मुमुरख्यांनी हांसूक आयलें . ताणे तेवटेन पळयलें ना पळयलेशे केलें आनी तो वयर 
मार्गार आयलो . पणजे वचपी वस ह्याच मार्गावयल्यान वता . पूण गर्दी आसल्यार 
केन्नाय थारना देखून ताणे वसस्टॉपार वचपाचें थारायलें . थंय वतलो जाल्यार 
बाजारांतल्यान तिठ्यावयल्यान वचचें पडटालें तो तिठ्यार पावलो तेन्ना सगळ्यांक 
दिसले , तो आतां थंय उवो रावन गिटार वाजयतलो . दोग चौग जाण ताचे भोंवतणी 
एकठांय जाले . दोन जाणट्यो वायलोय आशिल्ल्यो . लेजलीक दिसलें , आड्डी मारून 
हांकां सांगचें , ' पापयांनो हांव तिठ्यार गिटार वाजोवंक येवंना . आनी ह्या गिटाराचो 
सोपूत घेवन तुमकां सगळ्यांक कळीत करतां , हो लेजली ह्यानफुडे ह्या तिठ्यार 
केन्नाच गिटार वाजोवचोना . 
एकलो मुखार आयलो . हो मॉरेन तितीव . ताणे लेजलीक म्हळे , “ लेजली , 

तुजे 
कांतार मागीर आयकुया . पयलीं सांग , राती तुमच्या शेजरा कसलो तियात्र जालो ? " 

लेजलीक राग आयलो . ताका समजले , सकाळधरयां बाजारांत ह्योच गजाली 
चलल्या . लेजली तांकां खरी खवर सांगतलो म्हण सगळे आशेन राविल्ले . 

सांग मरे लेजली . कसलो तियात्र ? ' दुसऱ्यान हांसत हांसत विचारले . 

त्या तियात्रांत म्हाका पार्त नासली . " अशें म्हणत लेजली वसस्टेंडावटेन नेटान 
चलूक लागलो . 

माग्दालीनान आनी लुईजान आंतोनेताची खूब वाट पळयली . रातची खबर समजून 
घेवपाची तांकां सामकी उमळशीक लागिल्ली . 

" दोन चक्रांच्यो मोटारी , वीस आनी पांच . सगळ्यांचे खंय वारें काडून व्हयलें " 
माग्दालीनान दोळे वरशे करून आनी तोंड रूंद करून लुईजाक सांगते . लुईजानूय 
तशेच दोळे आनी तोंड करून ताका प्रतिसाद दिलो . 
“ हे आंतोनेत खुंय गेले गो ? " माग्दालीन सुमाराभायलें उवगले . 
ताका पडल्या आसतली आपणालीं चिंतना . " लुईजान म्हळे . 

नातालां सामकी तोंडार आयल्यांत , कशें जातले ? 
आंतोनेत येवजितालें . 

नातालां आनी गांवचे फेस्त वांगडाच येता . पयलीं नातालां , मागीर मदलो एक 
दीस सोडून गांवचे वर्साचे फेस्त . दोन दिसांचे फेस्त . एकूण तीन दिसांची कार्यावळ . 
गांवच्या जिवितांतले हे महत्वाचे आनी खोशयेचे दीस . ह्या तिनूय दिसांत तीन 
वेगवेगळी न्हेसणां . व्हडले कुटुंब आसल्यार मागीर मुस्तायकेची रास . अशा घरांत 
मागीर रोंप शिंवपी दर्जीच येवन वसता . दर एकल्याचे जोक काडून माकनाची पॅडलां 
मारीत दीस आनी रात करून एक एक नग शिंवून काडटा . गल्फाक गेल्ले जायते 
जाण नातालांच्या निमतान घरा येतात . पूण सगळ्यांकूच येवपाक मेळना . जे येतात 
तांगेर नातालांचो बोवाळ सोंसपाचो न्हय ! दर एकल्याक दिसता , ' आपल्या घरा 
असोच नातलांचो वोवाळ आसचो . उमेदीच्या वाऱ्यांत पांयूच धर्तरेक लागचो न्हय . 

नातालांक मनशाक नवे कपडे तसो घरांक नवो रंग . वऱ्या घरांक वरो रंग , साद्या 
घरांक सादो . सामकींच सादी आसली जाल्यार चुनो तरी काडिल्लो आसतलोच . 

आंतोनेतान मनात थारायलें , भितर कितेंय आसूं , भायर निदान चुनो तरी 
काडूया . धुकराचे दोन पेटे विकून येता त्या दुडवांनी नातालांची परव मनोवपाचे ताणे 
थारायलें . नातालांच्या दिसांनी धुकराक गिरायक वरें मेळटा . ते तशेंच भायर सरलें . 
पायणींतल्यान एक एकलो सकयल देवतालो . सेर्त हे रातचे फिलोमेनाचे इश्ट . कालच्यो 
स्कूटरी व्हरपाक येता आसतले . हांचे आनीक भानगडीक रावप ना . तें तशेंच 
पायणींतल्यान चलपाक लागले . शिंपयो विकपी दत्ता फडट्याले घर सामकें त्या तोंकाक 
न्हंयचे बगलेक आशिल्ले . पयलीं तो फकत शिंपयो भाजून विकपाचो उद्देग करतालो . 
मागीर ताणे उद्येग वाडयिल्लो . न्हंयतली रेवूय काडून विकपाचे काम तो करतालो . 
आंतोनेत रेंव माड्डीत लागी आयलें . तशें दत्ता फडटो ताका वळखलो . 

आंतोनेत न्हू गो ? ' ' ताणे विचारले . 
आंतोनेतूच ताका वळखुपाक पावले ना . कित्याक तर तागेल्या तोंडार आनी 
सगळ्या आंगार शिंपयाच्या धुल्लाचो थर मांडिल्लो . 

आंतोनेतान दत्ताकडल्यान रित्या शिमिटाची अर्दी पोतीभर भाजिल्ल्यो शिंपयो 
घेतल्यो . दत्ताकडेन चुन्यात घालपाचो रंगूय आशिल्लो . तो विकतो घेवपाक दत्तान 
ताका शिफारस केली . पूण सध्याक ताका ते परवडपाचे नाशिल्लें . पोटली माथ्यार 
मारून ते आयिल्ले वाटेन परतले . वाटेर कोण कोण मेळटालो . तांकां तोंड 

लिपोवपाखातीर ताणे पोतयेचो वापर केलो . 

घरांत पावनाबरोवर ताणे तोपांत शिंपयो ओतल्यो आनी वयर उदक घातलें . 
खावपाक वसवशिल्ल्या दळडिऱ्या मनशाभाशेन शिंपयांनी उदक घोटून घेतले आनी 
ताणी फसफसून आंग सोडले . ताणे शिंपयांवयर चार आंगळां उदक थारायलें . 
‘ फाल्यां काडचो चुनो ' वणटीक हात लायत ताणे मनांतल्या मनांत म्हळे आनी चिंतेस्त 
जालें . वणटीचे धिक्या धिक्यायेदे कपचे निखळावन पडिल्ले . तातूंत चुनो कसो 
धरतलो हो एक मोटो प्रश्रूच आसलो . ताचे परस व्हडलो प्रश्न आसलो पिशोलाचो . 
पिशोल खंयच्यान हाडपाचें ? कोणालेय मागून हाडपाक ताच्या जिवार आयलें . ताणे 
नाल्लाचें एक सोण्ण सोदून हाडलें आनी कोयतेन ताचें पोंत कापलें . कोयतो उरफाटो 
करून धाडायलें . जालें पिशोल . फाल्यां लेजलीन चुनो काडलो जाल्यार बरें आसा 
नाजाल्यार आपणेच काडपाचो अशें ताणे थारायलें . 

लेजली गिटार घेवन केन्ना भितर सरलो तें ताका कळ्ळंच ना . तो खोशयेंत 
आसलो . 

“ माय , गिटार सारकें जालें . " 

आंतोनेत कांय एक उलयलेना . उरलेले पांच रुपया ताणे मांयच्या मुखार धरले 
मायन ते ताकाच दवरपाखातीर कुरवेनूच सांगलें . लेजलीक गिटार वाजोवपाची कूय 
आयिल्ली . पूण मांयची मनस्थिती पळोवन ताणे ती तशीच दामून धरली . घरांत 
कितेंतरी करपाक जाय म्हण तो वेश्टोच हांगा थंय वोवाळपाक लागलो . 


आयज नाताला . मध्यानेर वाळक जेजूचो जल्म जातलो . सकाळधरयां सगळो 
गांव उमेदीन वुडला . सगळ्यांगेर खावपाचे जिनस रांदून तयार जाल्यात . नेवो , 
वडे , धोदेल , दोस , करमलां , वोल , मांडारे , कातले घोंस सगळे . हे सगळे जिनस 
नव्या वर्साचे परवेमेरेन पुरो . गांवांतले उकते सोगीन आयज अख्खी गाय कापलेली . 
तिचें मास सगळ्या गांवाक पुरो जालें . फाल्यांखातीर गायचे आनी धुकराचे मास 
शिजपाक लागले , कांय जाणांगेर कोंबड्याचें आनी वोकडेचें लेगीत . आयचे 
रातीकडेन सगळे रांदून दवरतकीच फाल्यां सकाळी नवे कपडे घालून इगर्जेत वचपाक 
सगळ्यांक सोपेपण . 

लेजलीगेर मात असलें कांयच नाशिल्ले . ना म्हणपाक ताणे मांयन हाडिल्लो चुनो 
घरभर काडिल्लो . घरामुखावयल्या खुरसाक सारयिल्लो आनी उरिल्लया चुन्यान 
दुरगाच्या फांतरांक तिबे कशे लायिल्ले . ' देवा धनयां , असली नाताला कोणागेर येवंची 
न्हू ' आंतोनेतान मनांत म्हळे आनी भितर कोळयांत सामाळून दवरलेली गोठ्यांतली 
मातयेची बावलीं भायर काडली . शार 

' लेजली , गोठो तरी करता मरे ? " वावलीं पडवेर दवरीत ताणे म्हळे . लेजली 
बेगीबेगीनच उठलो . गोठो करपाचे काम ताचेंच आशिल्लें . खरे म्हळ्यार ताणे पणजे 
गेल्लेकडेन क्रिसमस ट्री हाडपाची . पूण विकती हाडपाक दुडू नाका ? मिरामार वचून 
एक खांदी तोडून हाडूं येताली . पूण हाडपाची कशी ? स्कूटर वी आसल्यार हाडूं 
येताली . ताणे हेर झाडांच्यो खांदयो तोडल्यो . पडवेच्या एका पोंताक वर्साचे सुवातेर 
गोंठो मांडलो . पायणींतले शेंकरे पुंजावन हाडले . माती कालयली . पोसोभर रेंव 
हाडली . गोठ्याखातीर नाचणे , गंव आदी कोवावन काडपाक जाय आसले . पूण घरांत 
तितले तरी आसपाक नाका ? तण आनी करड ताका पायणींतल्या फातरांमदींच मेळ्ळे 
ताणे गोठो उबारलो . रेव पातळावन शेत केले . मातयेच्यो धडो केल्यो . मांयन दिल्ली 
बावली ताणे हातांत घेतली आनी हातांनी तांचेवयलो म्हेळ फापुडलो . पूण चड हात 
लायल्यार तांचेवयलो रंग वचपाक लागलो . मागीर ताणे ल्हवू ल्हवू फूंक मारून ती 
निवळ केली . 

लेजली गोठो करतालो तेन्ना मांय ताका नियाळीत आसली . आंतोनेताक लेजलीची 
अपुरवाय दिसली . लेजलीन एक वावले उवारलें . हे जेजू वालक ! हे अशें गोठ्यांत 
दवरपाचें . ही ताची माय मारी आनी हो वापूय जुजे असो वाळका - म्हांत दवरपाचो . 
ही मेंढरां गोरवां अशी गोठ्यांत आनी शेतांत हांगा थंय दवरपाची . हे आंज वयर 
लांबोवपाचें . बाळकाचेर बेसांव घालपाक आयल्यात ते ... लेजलीन सगळी वावली 
जुस्ताजुस्त मांडली आनी तो चत्रायेन तांकां पळोवपाक लागलो . 
पोन्नी . केन्ना हाडिल्ली ? ताका याद जायना जाली . दर वर्सा हीच वावली पळयता 
इतलीच ताका याद जाली . न्हेसणांचो रंग सामको विटिल्लो . ती गरीव मनशां कशी 
दिसताली . गोठ्यांत जल्म घेतिल्लो जेजू गरीवूच आशिल्लो न्हय ? लेजलीन आपणांकूच 
प्रस्न केलो . 

लेजली , हे नेक्षेत्र सारकें आसल्यार पोय . " आंतोनेतान नखेत्राची घडी ताच्या 
हातांत दिली . लेजलीन ते उसयलें . उसयनावरोवर तें निखळ्ळे . ताचे तीन - चार कुडके 
जाले . 
" नेखेत्रबी नाका . हो बल्व गोठयावयर लायतां . " 

सांवाळून . ” आंतोनेतान ताचे फाटीर हात दवरीत म्हळे . 
“ हो माराण . मागीर मध्यान्नेर लावपाखातीर . " आंतोनेतान ताचेकडेन माराण 
दिलो . 

खूब जड पावलांनी मध्यान्न आयली . सगळ्या गांवभर फोगोट्यांचो गडगड 
जालो . सोप्याचेर लेजलीक लकण आयिल्ली . मांयन ताज्या भुजांक धरून हालोवन 


वावली खूब 


उठयलो . 


“ लेजली , जेजू बाळकाचो जल्म जालो . माराण पेटय . " लेजली वेगोवेग उठलो . 

ताणे मायकडल्यान फस्क घेतले . वात पेटयली आनी माराणाचे पोंत वातीचेर धरले . 
सुर्र जावन माराणान पेट घेतलो . ताणे माराण पायणीत वडयलो . तो एक दोनदा 
सुर्र सुर्र जालो . आवय - पूत दोगांय श्वास दामून फोगोट्यो जावपाची वाट पळयत 
रावली . पूण माराण शेळेल्लो . पोरूंच्या नातलांचो माराण तो पेटलोना . इतल्यान 
फिलोमेनाल्या घरांतल्यान दोन माराण पायणीत पडले . ते पेटले . पायणींतले शेंकरे 
उसळून लेजलीचेर आदळ्ळे . एक शेंकरो आंतोनेताचे साडयेचेरुय पडलो . “ कपल 
म्हाजें , गरीवाल्या घरांतलो माराणूय पेटना . " पडवेर उवें राविल्लें आंतोनेत 
धळधळयां रडपाक लागले . लेजलीच्यान सोसूंक जालेंना . ताणे मनांत म्हळे , ‘ ह्या 
वगतार म्हुज्यान फकोत जीव दिवपाक जायत , दुसरें कांयच न्हू . ' काळजांतलो 
आंवडो गिळीत ताणे पडवेर उडी मारली . घरांत गेलो . गिटार हाडले आनी 
गोठ्यामुखार वसून वाजोवंक लागलो . त्या गिटाराच्या सुरांनी आंतोनेताचें काळीज 
विरगळ्ळे . ताणे मुखार पळयलें . ताका दिसलें , सगळो गोटो जिवो जाला , गोरवां 
वासरां हांवेतात . नखेत्रां लिकलिकतात आनी बाळक जेजू गोठ्यांत कूस परतिता . 

फांतोड जाल्ली . गिटार वाजयत लेजली गोठ्यामुखारूच खांब्याक तेंकून लंवडिल्लो . 
आंतोनेत सोप्यारुच आड पडिल्ले . पयलीं ताका जाग आयली .तें धांवट लेजली म्हन्यांत 
गेले . लेजलीची वांकडी मान ताणें नीट केली . 

लेजली , पुता ऊठ . ” ताणे ताका जागयलो . ताची नदर मुखार पायणीत 
गेली . . . हो कोण ? तावडे मुस्तायकेंतलो मनीस ? धव्याफुल्ल पिकिल्ल्या खाडाचो ? 
खांदार पोतयो मारिल्लो ? आतां फांतोडेर सपनांत पळयिल्लो तोच सांताक्लॉज न्हय मू ? 
नाताळपाय ! .. तांचो आपल्या दोळ्यांचेर विश्वासूच वसना जालो 

ग " आंतोनेत , आगो म्हाका वळखोंक ना ? ' ' दारांत उवो रावन ताणे व्हडल्यान 
उलो मारलो . 

' न्यूटन ! ” आंतोनेत व्हडल्यान आड्डले . 
पुता लेजली , पोय कोण येयला . न्यूटन अंकल . 

न्यूटन अंकल . तुज्या पायचो इश्ट . " 
' सादो इश्ट न्हूय . मोगाचो इश्ट . " न्यूटनान पडवेर वुटाचे पावल दवरीत म्हळे . 

अंकल ! ' ' लेजलीन न्यूटनाक घट्ट वेंग मारली . 
आंतोनेताच्या दोळ्यांतल्यान घळघळीत दुकां गळ्ळी . ताच्या घोवाच्या मांउपरांत 
लेजलीक इतले मायेन ओडपी हो पयलोच मनीस आसलो . 

न्यूटनान ताच्या केसांतल्यान हात भोंवडायलो आनी म्हळे , “ लेजली कितेरे 
परिस्थिती जाल्या ती तुमची ? पाय मेल्याउपरांत एका उतरान तुमी म्हाका कांयच 
कळयलें ना . कित्याक ? " 

आंतोनेताक आपलो हुंडको आवरुंक आयलोना . हुंडकेत ताणे म्हळे , “ कशी 
कळयतली ? तुजो आड्रेस , तूं खंय आसता आमकां कांयच खवर नासली . " 

न्यूटन थोडोसो खंती जालो , आपणे तांची मदीं कांयच खवर घेतलीना म्हणून . 
अपराधी कसो जावन थोडो वेळ ओगीच रावलो . 

न्यूटनान घरांत सगळ्याक एक नदर मारली . घरांतलें दळडीर एका खिणांत ताणे 
पारखिलें . आपल्या इश्टाच्या कुटूंबाची ही गत ताच्यान पळोवं नजो जाली . एका वेळा 
लेजलीच्या पायचे पिंजके कपडे घालून न्यूटनान दीस काडिल्ले . तोच आयज लेजलीक 
कपयो मारून घाल्ले पिंजके चडेत पळयतालो . न्यूटनाचे काळीज कळवळ्ळे . 

आंतोनेत , इतलो तेप गल्फाक रावोन हावें जायतो दुडू जोडला . लेजलीच्या 
पायक आगोस्तीनाक हावें तेन्नाच सांगलेले , तुंवय यो . पूण ताणे आयकोंक ना . 

ताज्या तेमानी हे सगळे अशें घडलें . जालें तें जालें . आतां ह्या लेजलीक तरी 
व्हर . " आंतोनेत काकुळटेक आयलें . 

' खरेच लेजली , येता तूं ? " 
ताका कित्याक विचात्ता ? तो हय म्हणचो ना . " 
' तुमच्या मनांत आसल्यार हांव तयारेक लागतां . 
' पूण दुडवांचें ? " आंतोनेत पिरंगले . 

ताची चिंतना नाका . म्हुज्या भायर वचपाच्या बोगतार म्हाका धा हजारांची 
गरज आसली आनी आगोस्तीनान आपणाल्या प्रोवीडंट फंडाचेर लोन काडून म्हाजी 
गरज भागयली . तुका लेगीत ताणे सांगोना आसतले . " न्यूटनान सांगले . 
“ तो तुका खूब मानतालो , न्यूटन ' आंतोनेतान म्हळे . 

आनी आज लेजलीखातीर तितले दुडू मोडपाची म्हाका तांक आसा . तूं हुस्को 
कोन्नाका . हे दवर . “ दोनूय पोतयो आंतोनेताच्या हातांत दीत ताणे म्हळे . 

" हे आनी कितें न्यूटन ? तूं आमचे खवरेक येयलो हेच खूव जालें . " 

" हे थोडे कपडे आसा . लेजलीक खोमसां आनी पेंटां आसात . व्हड वारीक जांव 
येता . अदमासान हाडल्यां . तुजेखातीर साडयो आनी ते पोतयेंत खावपाचे जिनस 
आसात . " उलयतां उलयतां तो चिंतपाक पडलो . 

“ हांव रोकडो येतां . " न्यूटन आयिल्लो तसो गेलो . 

लेजलीन मुस्तायकेची पोती सोडली . तातूंत जायती खोमसां आसली . तयार 
शिंविल्ल्यो पेंटीय आशिल्ल्यो . नवे नवे मोदिचे कपडे . ताणे आंगार घालून पळयले . 
थोडे घट जाताले . थोडे सदळ पूण ताका एकान एक नग मानवलो . मायखातीर 
हाडिल्लयो साडयोय वो आसल्यो . पोलक्यांखातीर तांचेच कुडके कातरं येताले . 
पोतयेंत आनीक एक वॉक्स आशिल्लें . तातूंत चेर , पावडर असल्या वस्तुंच्यो वाटल्यो 
आसल्यो . लेजलीन पारखिलें , सगळयो वस्तू फॉरेनच्यो आशिल्लयो . दोगांय जाणां 
त्यो तोखेत आशिल्ली . 

इतले म्हणसर गेल्लो न्यूटन परत आयलो . ताच्या हातांत सामानाच्यो पोतयो 

आशिल्ल्यो . 

' न्यूटन , आमचेखातीर हे इतले कित्याक करूंक जाय आसलें ? " आंतोनेतान 
म्हळे . 

आंतोनेत , म्हाज्या इश्टान म्हाजेखातीर जे केला त्यामानान हें कांयच न्हू . 
न्यूटनाची ही करणी पळोवन लेजलीक कितेंशें जालें . ताणे म्हळे , “ अंकल , तुजे 
आमी भोव उपकारी . " 

उपकार ताजे मानूंक जाय जाणे म्हाका ह्या पोझिशनार पावयलो . तुजो पाय 
देखून हांव . " 

आनी लेजलीक एकदम जाणीव जाली , ह्या संवसारांत दुडवांवगर कांय खरे न्हूय . 
न्यूटनाक वेंग मारून ताणे म्हळे , “ अंकल किर्तेय कर पूण म्हाका तुजेवांगडा कुवेटाक 

व्हर . " 


“ खऱ्यांनी ? ' न्यूटन अजापलो . 
" हय . जेजू वाळकाचो सोपूत . म्हाका दुडू जाय . 

न्यूटन आयलो तसो गेलो . आंतोनेतान पोतयेंतलो एकेक जिनस काडलो . तांदूळ , 
गोड , साखर , तेल , तूप , कुड्डण सगळे सामान आशिल्लें एक दोन किलांचे बारीक 
मोटे पुडे आशिल्ले . आनी एके कुशीक कागदांत वांदिल्ले चार माराण . आंतोनेताक 
न्युटनाचे चत्रायेचे कवतूक दिसले . घरांतलें दळडीर ताणे पारखिल्ले . तेचवरोवर पेट्रंक 
नाशिल्लो पायणीतलो मारानूय ताजे नदरेंतल्यान सुटूंक नाशिल्लो . 

लेजली , अंकलान माराण हाडल्या पळय . " ताणे चारुय माराण मुखार केले . 
वेगीवेगीन ताणे चुलींत उजो केलो . भायर माराणाचो गडगड जालो . 

अंदुची नातालां लेजलीचे तकलेत नवीं चिंतनां घेवन आयली . न्यूटन अंकलान 
हाडिल्ले नवे कपडे ताणे आंगार चडयले . ताका ते सोवून दिसले . तो धादोसलो . पूण 
हे सगळे आपल्या कश्टांचें न्हय म्हणपाचें ताका जाणवलें आनी गरजेभायर कपड्याची 
कुसां ताका तोपूंक लागली . पोरणीय नाका आनी नवीय आपली न्हय अशें ताका 
जालें . 

वाड्यावयले भुरगे ताचेकडेन आयले . नातालांची गायनां करपाक तांकां 
वर्सासारको लेजली जाय आसलो . तेभायर फेस्ताक जावपी कार्यावळीखातीर लेजलीचे 
कांतार जाय आसलें खरे म्हळ्यार पोरूं वर्सा सगळ्यांनी थारायिल्लें , ह्या वर्सा 
फेस्ताक तियात्र करप . पूण मुखार मागीर कांयच घडलेंना आनी निमाणे वर्सासारकी 
मनरीजवणेची कार्यावळूच करपाचें थारायलें . आतांय लेजलीन तांकां ना म्हळे आनी 
ते निरशेवन गेले . 

पूण इगर्जेतल्या पादवीगारान रकाद धाडटकूच मात ताच्यान ना म्हणूक जालेंना . 
तो फेस्ताचे कार्यावळीक गेलो . 

गांवच्या भुरग्यांनी इगर्जेचो सगळो वाठार शिरंगारिल्लो . इगर्जे कुशीक मड्डांत 
खास माटोव घातिल्लो . माटवाचे म्हेडींक कंवळ्यो चुट्ट्यो लायिल्ल्यो . वयर रंगीत 
बनेरां हुमकळायिल्ली . मदींमदीं वोमाडे लांबयिल्ले . वर्सासारकी फळ्यांची माची 
केल्ली . माचयेर रंगीत पड्डे लायिल्ले . इगर्जेच्या पादवीगारान फुडाकार घेवन दोन 
अडेज वरांची तरेकवार कार्यावळ वसयिल्ली . हरशी दर वर्सा दोन तीन कार्यावळीनी 
तरी लेजलीचो वांटो आसतालो . तेखातीर पयलीं धा - पंदरा दीस नेमान इगर्जेकुशीच्या 
सालांत येसायो चलताल्यो . पूण हे खेप लेजलीन सामकेंच आंग काडील्लें . 

“ किर्ते रे लेजली , बाजारांत तिठ्यार कांतार करपाक जाता . हांगासर कांतार 
करपाक जायना ? ' पादवीगारान भुजार हात दवरीत ताका विचारले . 
‘ ना पादवीगार . अंदू ना . आनी आतां हांव तिठ्यारुय कांतार करीना . 

तुका ती पार्त वरी आसा . ” पादवीगारान ताची भुजां थापटिली . पूण लेजलीन 
कांतार केलें ना . दोन तीन कांतारांक ताणे भितरसान गिटाराचे सूर दिले . रंगपाटांत 
वावुरपी दर एकलो विचारतालो , लेजलीचें कांतार केन्ना ? ' भायरसान लोकांतल्यान 
एक दोग जाणांनी लेजलीचें नांव घेतले .गावांतल्या लोकांक कोण कोण कांतारां करता 
तें खबर आशिल्ले . 

लेजलीचें कांतार म्हणजे खंयचे तरी चालू घडणुकेचो नियाळ आसतालो . चड करून 
भायर गेल्ल्या लोकांची उणेपणां दाखोवन , तांच्यो भगल्यो मारून ही कांतारां 
आसताली . लोक ती मोटे रूचीन आनी घोस्तान आयकताले . शिळोण्यो मारून दाद 
दिताले . केन्ना केन्ना ‘ वन्समोअर ' म्हण आड्डी मारताले . ' दुसऱ्यांच्यो भगल्यो 
कित्याक मारप ? ' लेजलीन ननांतल्या मनांत म्हळे आनी फेस्ताची कार्यावळ मदींच 
सोडून तो घरा परतलो . तो आपल्याच चिंतनानी गुल्ल आशिल्लो . ताका भायर गल्फाक 
वचपाचे वेध लागिल्ले . ताच्या दोळ्यांमुखार एकएकलो उवो रावंक लागलो . लुईस , 
मानूएल , जोकीम . सगळे गल्फाक गेल्ले . ताणी जोड घरा धाडिल्ली . ते जोडीर तांच्या 
घरच्यांनी हांगां जागे घेतले , नवे मोदिंची घरां वांदली . घरांत फ्रीज , मिक्सर अश्यो 
नव्यो नव्यो वस्तू घेतल्यो . वर्सा दोन वर्सातल्यान ते घरा येतात , वायल भुरग्यांची 
खवर घेवन आसा तशे जोडीखातीर परत वतात . लेजलीक आतां हे आपले आदर्श 
कशे दिसपाक लागले . तांचेभाशेन जावपाची सपनां तो पळोवंक लागलो . फोरेन 
कपडे , कपड्यांचेर सेन्टाचो घमघम , दाव्या हाताक घड्याळ , घड्याळीक भांगराचो 
बेल्ट , उजव्या हाताक माश्कोत , गळ्यांत सरपळी .... कितेंय करप पूण गल्फाक 
वचप . ताचो निश्चेव जालो . 

रातभर लेजलीच्या दोळ्याक दोळो लागलोना . सकाळी उठच्या उठून लेजली 
मुस्तायकी चडोवन भायर सरता तो पळोवन आंतोनेतान विचारले , 

" खंय वयता लेजली ? 

व्हडल्या गोयां . न्यूटन अंकलागेर . 
आंतोनेत अजापलें . एकेवटेन ताका चिंता जाली , हो चेडो वचून न्यूटनाक 
कित्यायकितें सांगून भायर वचपाचें रद्द करीत जाल्यार ? मागीर सगळे इवाडटले . 
ताच्या मुखामळार उदेल्ले भाव लेजलीन पारखिले . ताणे म्हनें , 

' मांय , तूं कित्याक भियेता ? न्यूटन अंकल म्हाजेखातीर वावुरतलो . एका 
म्हयन्याभितर सगळे जाग्यार पडटले . ' 

आनी लेजली पायांत व्हाणो घालून हुमरो हुपून रस्त्यार पावलो . आंतोनेताक आतां 
दुबाव उरलो ना ... लेजली भायर वचपाक तयार जाला . 


आपल्या एका म्हयन्याच्या रावित्यांत न्यूटनान लेजलीक कुवेटाक व्हरपाची तयारी 
केली . आपल्या इश्टाचो पूत न्हय , तर जसो काय आपल्याच पुताखातीर 
वावुरल्ल्यावरी न्यूटन वावरुंक लागलो . पणजे पावटी मारून ताचो पासपोर्ट - वीसा 
कर , एजंटाक मेळ , ताचें मेडीकल चेकअप कर अशो एक न्हय वोच खटपटी ताणे 
केल्यो . 

हालीच्या दिसांनी लेजलीच्या पांयाक थारो ना हे आंतोनेत पळयतालें . सकाळी 
उठून लेजली जो भायर सरतालो तो वद्द तिनसना घरांत भितर सरतालो . ताच्या 
हातांतलें गिटार केन्ना सुटिल्लें आनी हातांत कागदां घोळटाली . फुडाराचे उमेदीभरशी 
आंतोनेताच्या आंगांत नवेंच वळ आयिल्लें . लेजलीचें मन दुखचें न्हय म्हण जाता ते 
परीन तें वावुरताले . ताचेर तीडनासलें . ताका आवडटा ते जिनस करून घालताले . 
पूण लेजलीक अजाप दिसलें , मांयकडेन हालीसरा दुडू खंयचे . ताणे विचारले , “ माय , 
हालींच्या दिसांनी तूं इतलो देस्पेज कसो कोत्ता ? दुडू खंयच्यान हाडले ? " 

" तूं आतां दुडवांचें चींतता कित्याक ? हांवे हाडले खंयच्यान तरी . " आंतोनेतान 
तकली दुसरेवटेन घुवडायत म्हळे , 

मांय आपणाक लिपयता म्हणपाची जाणीव लेजलीक जाली . तो दुवावलो . “ माय 
म्हाका लिपोवं नाका . खरे सांग , दुडू खंयचे ? 

मांय ओगी रावल्या तें पळोवन लेजलीन परतो आग्रो केलो , “ सायवीणमायचो 
सोपूत , दुडू कोणे दिले ? 

' लेजली , तुजी वचपाची तयारी सारकी जावंची देखून पयर हावें धुकन्न विकली . 
आठशी रूपया मेवळे . " आनी अपराधी जाल्ल्यावरी आंतोनेत ओगी रावले 

म्हाका सांगनास्तोना तुयें म्हाजेखातीर धुकन्न विकली ? " 
" तूं म्हाका आडायतलो आसलो . विकपाक दिवचो नासलो . गरजेखातीरुच 
विकपाची आसता चेड्या ती . ' 

जो “ पूण आनीकूय जायत्यो गरजो आसात मांय . हांव गेल्याउपरांत कसले दीस 
येतले तुज्यान सांगो येता ? 

' म्हुज्या फुडाराचो आतां म्हाका हुस्को ना . तुजी जोड आतां आमकां ह्या 
दळडिरांतल्यान भायर काडटली . 

लेजलीन मांयक घट्ट वेंग मारली आनी भुरग्यावशेन तो हुंडक्यांनी रडपाक लागलो . 

आंतोनेत सामकेंच थतर वितर जाल्लें . लेजलीचो हुस्को आनी आपणाले एकलेपण 
ह्या चिंतनानी ताच्या काळजांत कलकलो सुटिल्लो . मदींमदीं ताका रडूंकय येताले . 
एके सकाळी ताणे लेजलीक म्हळे , 

" तूं येसर तुजें गिटार हांव सांबाळून दवरतेली . 

ताका आतां गिटाराची गरज ना . कुवेटाच्या दुडवांनी तो आसली पांयशी गिटारां 
हाडीत . ” आवाजासरशी दोगांयनी तकली वयर काडली . फुड्यांत उवो आशिल्ल्या 
न्यूटनाक पळोवन ती अजापली . 

“ न्यूटन अंकल , इतल्या सकाळी ? " लेजलीन विचारले . 

" तुका खोशयेची खोबोर सांगोक येयलां . तुजें वचपाचें जालें . घे . ” लेजलीन 
बेगीबेगीन लखाटो घेवन उसयलो . भितर मुंबय वचपाची विमानाची तिकेट आसली . 
तिकेटीचेर ताचें नांव . आनी एक चीट . चीट मुंबयच्या एजंटाच्या नांवार . फुडें 
वचपाचें तो थारायतलो आसलो . लेजली तिकेट हातांत घेवन पळयतूच उरलो . ताका 
केदोवेळ खरेंच दिसना जालें . दोन म्हयन्याफाटी लेगीत कोणेय म्हणलेले - तिठ्यार 
गिटार वाजोवपी लेजली विमानांत बसतलो म्हणून जाल्यार तें खरेंच दिसचे नाशिल्लें . 

' सतरावेर . " न्यूटनान म्हळे . 
" कितें ? " आंतोनेतान विचारले . 

मुंबयची तिकेट . 
आंतोनेताच्या पोटांत भंयाचो गुळो आयलो . सतरावेर म्हळ्यार आठ दीस 
उरल्यात . ताणे हिशोब केलो . ह्या आठ दिसांत लेजलीची मुस्तायकी , ताच्यो वस्तू 
कितें कितें व्हरपाचे सगळे थाऱ्यार घालपाक जाय आसलें . काचावूल जाल्ल्यावरी ते 
दोगांयच्या तोंडाक पळयत रावलें . न्यूटनान ताका धीर दीत म्हळे , “ तूं भियेनाका 
आंतोनेत . हांव ताका एकलो सांडचोना . म्हुजीय तिकेट हांव ताच्याच वांगडा 
काडटलों . दोगूय बराबर वयतले . 

“ न्यूटन , तुजे सुवादीन करतां हांव चेड्याक . " 
" चल लेजली . न्हेस . आनीक जायती कामां आसात . 
लेजली मुस्तायकी चडोवन केदे वेगीन भायर सरलो . 
आंतोनेत तांकां पळयतच उरलें . ते दोगूय ताकतिकेन नाच जाले . 
आंतोनेताचे तकलेत हजार चिंतनानी घर केल्ले . लेजली वतकूच जे एकलेपण 

जातले ते ताका येन्नाच भेश्टावंक लागले . पूण तेचबरोबर कुवेटच्या दुडवांचे 
गिरेस्तकायेंत ते मुरगटले . तकलेत चलतल्या सुखदुःखाच्या झगड्यांत सुखानूच जैत 
मेळयलें . ते एकाच दमांत उठून उवें जालें आनी सडसडीत कामाक लागले . 

आठ दीस कितले बेगीन सोंपले . फाल्यां लेजलीचो वचपाचो दीस . रातची दोगांय 
जेवपाक बसली . कितें जेवता तेंच तांकां कळ्ळेना . कशेवशें ताळ्यांत गिळून ती उठून 
न्हीदपाक गेली . तांकां दोळ्यांक झापडीय लागलीना . दोगांयचे दोळे दुकांनी परत परत 
भरून येताले . काळजां मोव जाल्ली . दोगांय एकामेकाक थातारताली . 

सकाळ जाल्ल्याची सुलूस लागली तेन्ना दोगांकूय आपली आंगां जड जाल्ल्याचे 
जाणवले . 

लेजली सांबाळून आं . " आंतोनेत परत परत पुताक शीटकायताले . 
माय तूं जिवाक सांवाव . ” लेजली मायक चत्राय दितालो . 
जड अंतस्कर्णान दोगांय उठली . सकाळची सगळी कामां करतासर धा वरां 
जाल्ली . इकरांक न्यूटन टॅक्सी घेवन येतलो म्हणपाचे आदींच थरिल्ले . एका वराच्या 
वेळांत आंतोनेत लेजल कडेन फुडाराच्यो वयोचशो गजाली उलयलें . तातूंत घर सारकें 
करप , लेजलीची सोयरीगत , ताचें काजार हांचो आस्पाव आसलो . ह्यो गजाली 
करतानाच भायर गाडी थारली . थोड्याच वेळांत सुटाबुटांतलो न्यूटन तांच्या सामकार 
उवो जालो . गाडी पायणीत थारिल्ली . न्यूटनाक पळोवन दोगांय उठली . 
आंतोनेताच्यान रडूंक थारोवंक जालेंना . न्यूटनाच्या हाताक घट्ट धरून आंतोनेत 
हुंडकेले . 

“ न्यूटन , म्हाका एकलोच पूत . ताकाच तुजे सुवादीन करतां . 
" तूं भियेवं नाका आंतोनेत . म्हजेर भरवंसो दवर . " आनी दोगूय भायर सरले . 
" लेजली , बोआ वियोज . ” फिलोमेनान हात हालयलो . 
पायणींतल्यान मार्गार पावसर आंतोनेत लांब दोळे करून पळयत रावलें . 

आंतोनेत सकाळच्या वेळार तिठयार पावले तेन्ना एकाफाटोफाट एक अशी 
कितलींशीच जाणां ताका हटकुपाक लागली . वायलो तशे दादले . 

हालींच्या दिसांनी हे अशेंच जातालें . लेजली कुवेताक गेल्ल्याक गावांत ताची पत 
वाडलेली . पयलीं मुखार दिसल्यारुय ताका कीकोंत करून वचपी आतां ताची फाट 
लेगीत आसल्यार वळयां हटकिताले . 

“ ए आंतोनेत चीट येयल्या हय गो ? " ताच्या भुजाक हात लायत एके वायलेन 
विचारले . आंतोनेतान वळून पळयले . तोंड वळखिचें पूण नांव याद जायना जालें . 
' वळखोना ? 

वळखोना कित्याक ? ” आनी आंतोनेत तोंडभर हांसलें . अडेचें . ताका 
खऱ्यांनीच तिचें नांव खबर नासलें . कशें आसतले ? हाचेआदीं तांचे केन्ना 
एकामेकालागी उलोवणेच जावंक नासलें . मुखार वच जाल्यार हिटलर मिश्यांचो मोरेन 
तितीव . उक्त्या पोटावयल्यान हात भोंवडायत ताणे म्हळे , 

हांव सदां सकाणी मेवटां ताका हीच गोजाल सांगता . फोट दिसता जाल्यार 
विचार कोणाकय . 

“ कसली गोजाल ? " 
लेजली ना . आनी जुवेचो बाजार , वाजार कसो दिसोना . 
मॉरेन तितिवाची उतरां खरी आसत , फोट आसत पूण आंतोनेताक ती बरी 
लागली . गावांत आपल्या पुताचें कोणाक ना पडू पूण आपणाक पडला . ताचेवगर 
हो संवसार उकतो उकतो दिसता . पूत जोडूंक गेलो ताची उमेद आनी पूत पयस गेला 
ताचे दुःख तें अणभवताले . 

मनाची जडसाण पावलांत देवली . बाजारांतल्यान ते तशेंच परतलें . लेजली 
कुवेताक वचून म्हयनोभर जाल्लो . तो कुवेताक पावनाबरोवर ताणे पयली चीट 
बरयिल्ली . पूण खुबूच बोवाळान . ताका दिशिल्ले , पुतान व्हडली चीट बरोवन खुशाली 
कळोवची . पूण चीट सामकीच ल्हान आसली . कित्याक तर बरोवपासारकें ताचेकडेन 
कांय नासलें . ती चीट ताणे फिलोमेनाकडसून वाचून घेतलेली . चीट पाविल्ली दनपारां 
पूण वाचून ताच्या कानार पडटासर जाली आमोरी . आदेसभर ताचो जीव गोळाक 
लागलो . चीट येनाबरोबर तें फिलोमेनागेर धांवले जाल्यार फिलोमेनाल्या दाराक ये 
व्हडलें कलयाद . पाडा पडलेलें सकाळीफुडें खंयतरी कोणाबरोबर गेल्लें . आंतोनेतान 
ताका खूब खेपलें . आनीक कोणागेर वचून चीट वाचून घेतले म्हळ्यार लागसराक 

शिकलेली कोण नासली . घरांतले दादले अशेच लेजलीभाशेन भायर . भुरगी शाळा 
कॉलेजीनी आनी उरलेल्यो वायलो आंतोनेतासारक्योच वाचूंक कळनाशिल्ल्यो 
कुड्ड्यो . त्या दिसा ताका आपूण शिकूक ना म्हणपाचे भोव दुःख जालें . ताका 
आपल्या घोवाची उतरां याद जाली . सोप्यार बसून तो केन्नाय लेजलीक लेखून 
म्हणटालो , ' शिकोंक नासलेलो मनीस आनी धुकोर सारको . ' 

ताणे कानाक सामको पिंवळ घालून थारायलें , आतां ह्या घरांत येवपी मनीस 
शिकलेलोच आसूंक जाय . आनीक दुसरो कोण ? लेजलीची वायल ! 

त्या दिसा मागीर एकदांचे फिलोमेना आयलें आनी ताणे चीट वाचून घेतली . 

आतां तें तशेंच जड पावलांनी पायणीत पावले . भायर भोंवपाक उवगण तशी 
घरांतूय येवपाक ताका उबगण आयली . मुखार आंगणात पळय जाल्यार हातांत चीट 
घेवन पोस्टमन केन्नाच्यान ताची वाट पळयता . तें तशेंच धांवतूच मुखार गेलें . 
पोस्टमनान हातांत दिना जाल्यार तें चीट झोपय मारुनच घेतले आसलें . 

आनी ताका याद आयली . फिलोमेना पाड पडलेले आजूय खंय हुँवाळून वचना 
जाल्यार पुरो . बाजारांतल्यान हाडलेले सामान तशेंच पडवेर दवरून ते भायलेभायर 
फिलोमेनागेर गेलें . मनांत धाकधूक आशिल्लीच . पळय जाल्यार घरांचे दार उकतें 
आसा . भितर सर जाल्यार फिलोमेना कपडे वा न्हेसून भायर वचपाचे तयारेंत कोणाची 
तरी वाट पळयत रावलां . 

पाड पडलेलो इकरांक येतां म्हण सांगतालो . वारांक म्हाका पणजे पावपाक 
जाय . " फिलोमेना कोणाच्यातरी नांवान फणफणटालें . 
' मरों तो थंयच . ' आंतोनेतान मनात म्हळे , 
येतलो गो " आंतोनेतान ताका धीर दिलो . 

चीट ? हाड वाचूंया . ” फिलोमेनान वेगीवेगीन चीट उगडली . आंतोनेताक चीट 
आयकुपाची जितली उमळशीक आशिल्ली तितलीच चीट फोडून वेगोवेग वाचून 
सोपोवपाची ताकतीक फिलोमेनाक आशिल्ली . ताणे एका दमांत भराभर चीट वाचून 
सोपयली . आंतोनेताक ताचे करणेचो राग आयलो . लेजलीन पयले परस व्हड चीट 
बरयिल्ली . आपली खुशाली कळयिल्ली . मायची वासपूस घेतिल्ली . भलायकेची 
जतनाय घे म्हण एक न्हय दोन फावट वरयिल्लें . ताका कवतूक दिसलें , हरशी हांगासर 
आसल्यार माय खोकता काय ओंकता ते लेगीत ताका खबर नासतालें . चिटींत 
निमाणकडेन ताणे फुडल्या दिसांनी दुडू धाडटां म्हणपाचें बरयिल्लें . 

“ फिलोभना , मातशी परत वाच . दुडू कितले धाडटां म्हण वरयलां ? आनी कशे 
धाडटलो खंय ? " कपलाचेर आंठयो घालीत आंतोनेतान ताका विचारले . 

फिलोमेनान चीट धांपिल्ली ती परतून उकती केली . निमाणची उतरां मोन्यानी 
वाचलीं आनी म्हळे , 

“ कितले दुडू ते बरोवंक ना . पूण उण्यात उणे धा तरी धाडटलोच न्हू ? " 
धा ' आंतोनेतान विचारले 
“ धा हजार . पयले फावट तितलेतरी धाडूंकच जाय न्हू ? " 
कशे धाडप गो हे दुडू ? " 

ड्राफ्ट धाडटेलो . असोच पोस्टमन घेवन येतलो देरांत . नातर हुंडीय धाडूं येता . 
तशें जाल्यार मनीस येतलो देरांत दुडू घेवन . खात्री पटोवन घेतलो आमी मागीरच 

खात्री पटोवन म्हणजे ? " 

तूंच लेजलीची मांय म्हण ताका प्रोव्ह नाका ? ' ' पयले खेप म्हाकाय सिडनीन 
तशेच दुडू धाडलेले . " फिलोमेना सिडनीचे यादीन भुरकुटलें आनी त्या कोणाक व्हरूक 
येवप्याक केणून ताणे पायांत सॅन्डल्स चडयले . 

“ देव बरें करूं वाय " आंतोनेत चीट घेवन भायर सरलें . 
आयज सकाळीफुडें ताचो दावो दोको पिटपिटूंक लागलो . राती ताका सारकी न्हीदय 
पडूंक नासली . मदींच ताका जाग आयली . सायकलिचे कांपीणीचो आवाज कानार 
पडलो . पळयल्यार भास . ह्या दिसांनी ताका अशेंच जातालें . 

तें तशेंच सोप्यार बसलें . न्हीदसुरेंच लवंडले . फाटली चीट येवन पंदरा दीस जाल्ले . 
ह्या दिसांनी ड्राफ्ट येवंकूच जाय . पोस्टांतल्यान येता ते ड्राफ्ट मदलेमदीं ना जातात 
अश्यो एक - दोन खबरी ताणें आयकल्ल्यो . पूण त्यो फोटूय म्हणपाचो दुवाव 
आशिल्लो . आपल्या नशिवांत अशें कितें विपरीत घडचें न्हय अशें ताणे सायवीण 
मांयकडेन मागले . 

आनी इतल्यान पायणींतल्यान शेंकरे उडयत एक मोटारसायकल आयली . 
मोटारसायकल भाड्याची . हळडुव्या रंगाची . मुखार चलोवपी पायलट . फाटल्यान 
एकटो अनवळखी . हय . सामको अनवळखी हेरांपरस वेगळो ताचो भेस . पेंट खरी 
पूण वेगळेच तरेची लांव सदळ . वयर खोमीस , पूण तेंवूय वेगळेच मोदीचे . काळशे 
कातीचो तो मनीस . गोबरे केस आनी तशेंच अर्दपिके गोबरें खाड . मातशें लांब . 
मिश्यो तश्योच . खांद्याक चामड्याचे बॅग . ते ताणे पोटाकडेन आंवळून धरिल्लें . तो 
मोयर आसपाक जाय . उलयतालो ती भास तसलीच . 

तो मोटारसायकलीवयल्यान देंवनाफुडें आंतोनेतान ताका वळखलो . सेर्त हो दुडू 
घेवन आयला . धा हजार ! 

तो पडवेर येनाफुडें ताणे आंतोनेताक विचारले , 
“ तुजें नांव कितें ? " 

आंतोनेत . 
" पुताचें नांव किर्ते ? " 

लेजली . ' 
कितले दुडू येवपाचे आसले ? 
धा हजार . 
' धा हजार म्हणून चिटींत बरयिल्ले ? " 
" ना . 
" मागीर ? " 

कितले धाडल्या म्हाज्या पुतान ? " 
" तूं खरेंच ताची मांय ? " 
' सायबीणीच्यान ! " 
" प्रोव्ह कितें ? ' 
' कसलें प्रोव्ह जाय ? 
शेजराक तुका कोण वळखुपी आसा ? " 

आसा . " 


' कोण ? " 
फिलोमेना . 


आपय ताका . 


त्या मनशान बॅग उकतें केलें आनी नोटींचे कवळे भायर काडले . आंतोनेत तशेंच 
धांवत फिलोमेनागेर गेले . पळय जाल्यार .. .हाजें पडले पाड . दाराक कलयाद . तें 
तशेंच परत आयलें . 

फिलोमेना ना . गेले तोंड घेवन कोणावरोवर . " 
त्या मनशान भायर काडिल्ले नोटांचे कवळे भितर घाले आनी मोटारसायकलच्या 
पायलटाक वचपाक दोळो मारलो . आंतोनेताचेर आकांत आयलो . आपल्या पुतान 
दुडू धाडल्या आनी हो दिवपाक तयार ना . ताणे तागेल्या बॅगाचेर झोपय घातली . 
पूण ताणे बॅग हड्ड्याकडेन आंवळून धरलें . इतल्या बोवाळान मोटारसायकल चालू 
जाली . त्या मनशान मोटारसायकलीचेर घालून घेतले . मोटरसायकल धांवपाक 
लागली . पायणींतल्यान फराफरा शेंकरे उडयत गेली . आंतोनेत फाटल्यान धांवत अर्दे 
पायणीतपसून गेलें आनी मागीर थंयच थपकल मारून बसलें . कितलोसोच वेळ . 

इतल्यान कांपीणीचो आवाज जालो . एकदां . दोनदां . तीनदां . ताका जाग 
आयली . आरे म्हणजे हे सपन . . . पाड पडूं ! कसले भिरांकूळ सपन ! सकाळीफुडें . 
सोप्यार लवंडलें थंयच दोळो लागलो दिसता . पूण हो कांपीणीचो आवाज . तेंवूय 
सपन ? ताणे कूस वळ्ळी . आंगणात नदर गेली जाल्यार खऱ्यांनिशी पोस्टमन 
सायकलीची कांपीण वाजयता . 

“ रजिस्टर . " 

ताणे पाकीट घेतले . पूण सय करपाक येना . कितें करचें ताका कळना जालें . 
हालीसरा असो सय करपाचो प्रसंग ताचेर येवू नासलो . घोव मेल्याउपरांत तागेल्या 
पेन्शनाचे , प्रोविडंट फंडाचे बी दुडू मेळपाखातीर हाताचो आखाणो मारून काम केल्लें . 
आखाणो मारपाक शायी जाय . घरांत लेजलीचो एक तितेर ताणे सांबाळून दवरिल्लो . 
बोटाक तींत लावन ताणे पोस्टमन दाखयता थंय आखाणे लायले . ताणे थंयच पाकीट 
उसयलें जाल्यार भितर चीट आनी ड्राफ्ट आसलो . कि तले दुडू तें मात ताका कळना 
जाले . ताणे ड्राफ्ट तोंडाकडेन व्हेलो आनी ड्राफ्टाचो उमाव घेतलो . मागीर तें धांवत 
फिलोमेनागेर गेलें . फिलोमेना भायर सरपाचे तयारेंत आशिल्लें . ताणे वेगीवेगीन 
ताच्या हातांतली चीट घेतली आनी लेजलीची खुशाली वाचून दाखयली . ड्राफ्टाचेर 
धा हजार बरयिल्ले . तें आकांताचें धादोसलें . “ देव वरें करूं वाय ! " अशें म्हणून 
तें धांवत घरा परतले . फिलोमेना तटास जावन ताका पळयत रावले . 

आज ताका जेवपाक खावपाक कांय नाका जालें . मडकेंत शिजयिल्ले शीत तश्शें 
उरलें . धा हजार रुपयांचे किर्ते करप म्हणपाचें तें चिंतीत रावले . आंगार 
चडोवपाक न्हेसण जाय , घर सारकें करूंक जाय , वणटीक शिमीट काडपाक जायना 
जाल्यार मदेरार तरी करपाकूच जाय . नाजाल्यार ह्या पावसांत कोसळपाची भिरांत . 
ह्या म्हयन्याक धा हजार धाडल्यात तशे फुडल्या म्हयन्यातूय धा हजार धाडटलो . 
चेडो म्हाजो खूब जोडटा आसतलो . आतां हे दुडू खंय दवरप ? हांव जाणा , ह्या 
गांवांत लोक सगळे दुडू वांकांनी दवरिनात . जितले दवरतात ताचेपरस चड तांच्या 
घरांनी आसतात . दुडवांचे हे उवेन तांकां रातची सुशेगाद न्हीद पडटा . सगळे धावूय 
हजार हाडप आनी उश्यापोंदा घेवन न्हीदप ... येवजितां येवजितां ताका दोको 
लागलो . 

मध्यान्नेर ताका जाग आयली . तें सपनेल्ले . तागेले धा हजार नाच जाल्ले . ' चोर 
चोर ' अशें आड्डतनाच तें जागें जालें . तशेंच गडबडयां उठलें . किरवंटीक लायिल्ले 
फस्क काडलें आनी काडी पेटयली . लायटीचो दिवो पेटोवपाचेंय धंगण ताका उरलेंना . 
उशावयर दवरिल्लें ट्रंक ताणे उकर्ते केले . काळखांतूच ताणे सांसपिलें . कोणशाक 
घडी करुन दवरिल्लो लखाटो ताच्या हाताक लागलो . ताणे तो भायर काडलो . 
आसनमांडी घालून ते बसलें . लखाटो मांडेयर दवरलो आनी दुसरी काडी पेटयली . 
लखाटो सारको आशिल्लो . भितर ड्राफ्ट आशिल्ल्याचेंय ताका जाणवले . लखाटो आसा 
तस्सो दवरून ताणे ट्रंक धांपलें आनी ते परतून आड पडलें . न्हीद लागना जाली . 
सकाळ उदेवपाची वाट पळयत रावलें . 


पसरकार गजाननान शटर वयर काडिल्ल्याचो खरखरखर आवाज ताच्या कानार 

पडलो आनी साडेआठ वरां जाल्ल्याचो अदमास ताणे केलो . ताणे वेगीवेगीन पायांत 
व्हाणो चडयल्यो आनी पर्स घेवन ते बँकेत वचपाक भायर सरलें . 

आज ताच्या पायांक वेगळोच नेट आशिल्लो . वाटेर वाच जाणांनी ताका हटकिलें 
पूण तितल्याक तितली जाप दिवन तें तुरतुरीत चलूंक लागले माग्दालीन आनी लुइजा 
ताका मेळिल्ली . पूण तांकां दोगांकूय ताणे कडसरायली . वाटेर तिठो लागलो . 
बाजारांत लोकांची गर्दी आसली . पांच रुपयांचे सुंगटांचे आनी भोपशांचे वांटे सोडून 
ताची पावलां आज शेवट्यांच्यो गांथनी आनी चणकुला म्हऱ्यांत वताली . तिठ्यार 
नुस्ते विकूक बशिल्ले यमुनायान्नीक ओगीच दुवावसो आयलो . तिणे विचारलेच . 

लेजलीन दुडू धाडल्या कितें गे ? 
' ड्राफ्ट धाडला . ” ताणे हांसत सांगलें . 
' देखून आज इतल्या घोंसार आसा . व्हर चणकूल व्हर . सावुदीक बरें . " 

' पयलीं वांकांत वचोन दुडू घेवन येतां . 
मा “ बेंकेंतल्या लोकांची आजून सकाळ उदेवंची आसा . " नुस्त्याचो वांटो मोलायतले 
एके जाणटेलेन कपलाक आंठ्यो घालीत म्हळे , “ वांकेर ते . तांकां कोण विचारतलो ? 
काम कितेंय करूं , म्हयन्याचो पागामेंत मेवताच . आमचेसारकी पाटीं माथ्यार घेवन 
हूम गळोवची पडटा तांकां ? 

नुस्तेकान्नीन नुस्त्याचो वांटो जाणटेलेच्या हातांत दिलो आनी तिच्या हातांतली 
शंवराची नोट घेतली . मोड दिवापक कमराचो पैशांचो वोटवो उगडलो . आंतोनेत 
थोडोवेळ तांकां पळयत रावलें आनी मागीर आपल्या हातांतली पर्स घट्ट आवळून 
धरीत ते थंयचे कडसरलें . 

हुमरो हुपून तें वेंकेंत भितर सरलें . भितर सगळे सामसूम आशिल्लें . कोण जाग्यार 
नासलो . कॅवीनांत मॅनेजरय नासलो . तें गोंदळिल्ल्यावरी मदींच उवें रावलें . फाटल्यान 
बशिल्ल्या एकल्यान ताचेर धेकणो घालो . 

“ एऽऽ बस गे थंय . सोफा घातल्यात तुमकां बसपाक 
ताका ताचो राग आयलो . तरी नमळायेन ताणे म्हळे , 
बाव , म्हाका पैशे 

बेंकेंत येतलो दर एकलो पैशांखातीरुच येता . आजून वेळ जावूना . कॅशयर आनी 
मॅनेजर येवपाचे आसात . 

थंयच आशिल्ल्या सोफार तें वसलें . इतल्यान मॅनेजर आनी कॅशयर वांगडाच 
भितर सरले . तें बेगीवेगीन उठून कावंटराकडेन वचून उवें रावलें . 

मातूय थार ना गे तुमकां ? खंय धांवपाक जाय ? 
निकतीच कॅश काडून कॅवीनांत येवन वशिल्ल्या मॅनेजरावट्यां ताणे पळयलें . तो 
हांगा थंय सांसपूंक गुल्ल आशिल्लो . कॅश घेवन येवन आपल्या कॅवीनांत बशिल्ल्या 

कॅशयराक अपराधी कशें जालें . कित्याक तर मुळांत तांकां अर्दवर उशीर जाल्लो 
आनी आपणाक उशीर जाला आसतना तिचेर तापय काडप ताका आवडलेंना . तरी 
भितरलें झगडे भायर कळचे न्हय म्हण तो ओगी रावलो . 

इतल्यान दुसरो क्लार्क कामत आयलो आनी सडसडीत वचून आपल्या जाग्यार 
बसलो . देसायान ताच्या हातांतलो ड्राफ्ट घेतलो आनी आरतून परतून पळयलो . 

बाबा म्हाका दुडू जाय . ” ताचो सूर विनवणेचो आसलो . 
तूं कितें गे नुस्त्याच्या बाजारांत आयल्या ? दिलो ड्राफ्ट , घेतले पैशे ? " 
ताच्या उतरांनी आंतोनेत वावडें जालें . ह्या भुरग्यांकडेन उलोवचेली माणसुकी 
ना म्हणपाचे ताणे ताडलें . तरी आडेचो नेट हाडून ताणे विचारले , “ वाव , दुडू मेवचे 
नात ? " 

" हो ड्राफ्ट बुकार चडपाचो . तुजो वुक आसा ह्या बेकांत ? एकावंट ? ' ' देसायान 
विचारलें . 

ना . " ताणे म्हळे . 
“ तशें जाल्यार तुका हे दुडू अशे मेळचे नात . 

. " 
आंतोनेत घुस्पलें . कितें करचें तेंच ताका कळ्ळेना . 
कितें करपाचें तें करात , पूण म्हाका दुडू दियात . " 
आरे तिका भितर मॅनेजराम्हऱ्यान धाड रे . ” कॅश कॅबीनांत वशिल्लया कशरान 

सांगलें . 


" चल भितर चल . " कामतीन मदीं तोंड घाले आनी आंतोनेत ड्राफ्ट घेवन 
कॅबीनांत गेले . कावंटरार चलतल्या उलोवण्यावेल्यान मॅनेजराक आदींच अदमास 
आयिल्लो . आपलो स्टाफ बँकेंत येतल्या कस्टमरांक सारकी वागणूक दिना म्हणपाचें 
तो जाणा आसलो . आंतोनेत भितर गेल्ल्याचे पळोवन कामतीन आपली खंत 
उक्तायली , “ लेजलीची मांय ती . लेजली कुवेट गेला . आतां दुडवांची खातड . आनी 
आमी मात हांगा थारायिल्ल्या पगाराचेर काम करपाचें . आसात धा- पंदरा वर्सी 
बँकेंत . क्रेडीट - डेबीट करीत रावले - बॅलन्स नील . " 

' सत्तावीस तारखेक पगार . फुडल्या म्हयन्याची वीस तारीक येतासर अकावंट 
खाली . " देसायान ताची अर्दकुटी वाक्यां पुरी केली . 

" खरी मजा ती तांचीच रे . पांच वर्सा गल्फाक रावपाचें आनी मागीर परत गोयां 
येवन आर्वोताद घर बांदून फिक्स डेपोझिटाच्या ज्युरार जगपाचें . ” भितरलो कॅशयर 
मदीं उलयलो . 

“ सारके तुजें . " देसायान आपलो सूर चडयलो . 

तांची ही उलोवणी रंगार येतनाच ‘ केरै ' करून कॅबीनांतल्यान बेल वाजली आनी 
फाटोफाट प्यूनाचो आवाज , 

“ देसाय , तुका मॅनेजर आपयता . 

देसाय कदेलावयलो उठून भितर गेलो . मॅनेजरान ताच्या हातांत नवे खातें 
उगडपाचें कार्ड , एक स्लीप , ड्राफ्ट सगळे तयार करुन दिले आनी सांगले . , 

हिच्या नांवार खातें उगड . पांच रुपया घाल खात्यांत . ' 
“ म्होकोडेन पांच रूपया नात . " आंतोनेक खूब लज जाली . 
पूण मॅनेजरान ताका सांवरलें , 

काय नजो . हे घे . " ताणे आपल्या बोल्सांतले पांच रुपया ताच्या हातांत दिले 
आनी चत्राय दिवन सांगले , “ हो ड्राफ्ट आजूच स्लीप करून स्टेट बँकेंत धाड . तिका 

पयशे जाय . 

येस सर 


14 


आनी दुडू आतां मेवचेना ? " आंतोनेतान हुस्को उक्तायलो . 
' कितले जाय ? " मॅनेजरान विचारलें . 
“ पांयशी पुरो . 

मॅनेजरान प्यूनाक आपोवन एके विड्रोवल स्लिपिचेर ताचो आखाणो घेतलो आनी 
कॅशयराकडल्यान पांचशी रुपया हाडपाक सांगले . विड्रोवल वरयताना पांचशीं पांच 
रूपया बरोवपाक तो विसरलोना . 

आंतोनेताक कॅवीनांत बसोवन मॅनेजर भायर स्टाफाम्हऱ्यांत आयलो आनी ताणे 
देसायाक म्हळे , 

" हे पळय मिस्टर देसाय , आमचे बँकेचो हो फांटो लोकांच्या भायल्या दुडवांचेरूच 
चलता . तांचे दुडू आमचे बँकेंत दवरलेनात जाल्यार हो फांटो तरी हांगा कित्याक ? 
तांकां रस्पेदाची वागणूक मेळ्ळी जाल्यारूच ते दुसरे फावट आमचे बँकेत येतले . 
“ दुडू आसात म्हणून मनीस हे . " देसाय तोंडांतल्या तोंडांत पुटपुटलो . 

यस . आनी तशें आसा म्हणून आमची बँक ही . ” मॅनेजराचो आवाज चडलो . 
पूण देसाय ओगी रावलोना . “ दुडवांच्या नाड्यार आमकां शाणपणा सांगता 
ताणे तिरसुवादपणान म्हळे . 

ताणी कितलीय शाणपणा सांगल्यार आमकां ती आयकुचीय पडटली . कस्टमर 
सर्वीस इज अवर मोटो - गिरायक केन्ना चुकना , आमी चुकतात . " इतले सांगून 
मॅनेजर कॅबीनांत गेलो . 

भायर कितें उलोवणी जाली ती आंतोनेताक कळ्ळींना , पूण मॅनेजर 
आपणाखातीरूच उठून भायर गेल्लो इतलें ताका कळ्ळे . 

तयार जाल्लो पासबुक आनी प्युनान हाडून दिल्ले पांचशी रूपया मॅनेजरान ताच्या 
हातांत दिले . ताका खूब बरे दिसलें पांचूय नोटी आनी बुक वेवस्थीत पर्सीत दवरून 
तें वचपाक उठले . 

“ देव बरें करूं वाव तुकां 

आमकां विसरूं नाकात . लेजलीक वरय दुडू जाता तशे बँकेत धाड म्हणून . 
आमी एक पर्सेट ज्यूर मायज दितात . " 
“ बरयतलीं हांव चेड्याक मॅनेजरान सांगला म्हणोन . " 

आनी हे ज्युराचें कार्त दवर . जमल्यार ताका कार्त धाड . कुवेटाक . फाटल्या 
सुमनाकूच ज्यूर वाडला . 

धाडटलीं हांव . वयतां आतां . ' 
पर्स घट्ट धरीत ते बँकेंतल्यान भायर सरलें . आपले बँकेंत 

सुगूर 

उरतले 
म्हणपाची ताका खात्री पडली . 

मीर्ग लागी पावले . पावसाआदल्या पुरूमेंताचे दीस सुरू जाले . एक दीस ‘ मीठ 
मीठ ' करीत मिठाची पिकअप पलतडच्यान मुंव्यार आयली . दर वर्साची तीच 
मेरशेची मिठकान्न आशिल्ली . न्हेसपाचो कांसाटो खोवन पिकपीतले मिठाचे राशींत 
उबी रावन ती ' मीठ मीठ ' करून सगळ्या गांवाक सादयताली . पोरूं वर्सा आंतोनेतान 
तिका चुकयिल्ली . आतां तें धांवत भायर गेलें आनी पायणीच्या धांवार ताणे गाडी 
थारायली . ताणे मेजून चार लातां मीठ घेतले . दरेकडेन वांटपणा केलींना . दारांतले 
दोण ताणे आदींच घासून पुसून दवरिल्लें . 

दोन कुडव भिण्णाची सोलां आदींच घेवन जाल्ली . ती ताणे वुयावांत घातिल्ली . 
सोलां हाडून दिवपी भोमच्या मनशान ताच्या सांगण्यावयल्यान ताका चार कील 
आमटाणूय हाडून दिल्ली . आमटाणिचे गुळे करून ताणे ते मिठाक मारुन दवरिल्ले . 

आतां उरिल्लो एक वाणस्तारचो वाजार . तो फाल्यां . त्या बाजाराक वचून तें 
मसाले हाडटले आसलें . लुईजा आनी माग्दालीन हांचेबरोबर वाजाराक वचपाचे ताणे 
थारायिल्लें . मदींच ताची चिंतनां धुंवली . हालींसराक ताका आपणाल्या दोगूय 
इश्टिणींची चलणूक मानवनासली . धुवून धुवून ती ताका लेजलीच्या दुडवांविशींच 
विचारताली . हेचखातीर तें तांकां चुकयताले . सकाळी तिठ्यार बाजाराक वतना 
सचो वेळ चुकोवन वताले आनी तांकां मेळनासतना येताले . आतांय तशेंच करचें 
अर्श ताणे थारायलें . खरे म्हळ्यार फायचो शुक्रारचो वाजार आयज विरेस्ताराकूच 
भरता . वेळगांवचे भाजीवाले , म्हापशेंचे मसालेकार , फोंडेंचे कुळागरी बिरेस्तारा 
सांजवेळाच माल मांडून बसतात . ताणे आनीक वेळ वगडायलोना . सांजवेळची 
साडेचार वरां जाल्ली . खाक्यांत साकाची पोती घेवन तें भायर सरलें . वाटेर बस 
धरली आनी वाणस्तारी वचून बाजार करून आयलें . 

मिरसांगो , हळद , कोथंवियो सगळे तरेचो मसालो हाडलो . मणभर हाडिल्ल्या 
गांवठी कांद्याच्यो चुडयो ताणे रान्नीवयर दांडयेर हुमकळायल्यो . दोणां . बुयांवा , 
लातां , मडक्यो सगळी आयदनां पळोवन ताचो जीव धादोसलो . घोव मेल्ल्याक पयलेच 
खेप तें इतलो पुरूमेंत करपाक पाविल्ले . हरशी घरांत तो एकलो जीव ! पूण 
पुरूमेंताबगर घर , घर कशें दिसना अशी ताची समजिकाय . सगळे सामान आसडून 
फाफडून जाग्यार घालता म्हणसर रात जाली . फाल्यां माग्दालीन आनी लुईजाक 
कसलें नीव सांगचे ह्या चिंतनांत आसतनाच ताका केन्नातरी दोळो लागलो . 

ताका जाग आयली ती घुडांतल्या दुकरांच्या आवाजान . वरोच वगत जाल्लो . 
ताणे दार काडून त्या पेट्यांक सोडले . तें अजापलें . आरेच्या ! दोनच ? कालमेरेन 
तीन आशिल्ले . काल रातीकडेन बोवाळांत तें सारकें पळोवंक पावले ना . पूण कालच्या 
एका दिसाक एका धुकराचो कोणेतरी जीव घेतिल्लो . हरशी जाल्यार ताका जवर 
दुख जावपाचें , पूण आतां ताका धुकरांचे चुरचुरेच दिसले . जांव , लेजलीच्या 
काजराक एक तरी उल्ल्यार पुरो . ताणे मनांतल्या मनांत देवालागीं मागले . 

लख्ख वोत पडिल्लें . आठ वरां तरी जाल्या आसूंक जाय , ताणे अदमास केलो . 
आळसाय झाडून वडयत एक जांभय दीत तें उठले . च्याचे एक कोप पिवपाची ताका 
सामकी रूच आयली . कोणेतरी हुनहुनीत च्या आपणामुखार दवरची अशें ताका 
दिसलें चुलीत उजो पेटोवपाक तें वेजारलें . ताका उगडास जालो , फाटल्या म्हयन्यात 
पसरकार गजाननान सांगिल्ले ताका , गॅस जाय जाल्यार आपणाक सांग म्हण . तीन 
हजारांभितर वेवस्था करतां म्हणपाचे ताणे सांगिल्लें . चुलीत उजो करून ताणे च्या 
शिजयली आनी च्या पिवन तें तुरतुरीत गजाननाल्या दुकानावटयां वचपाक लागले . 

सांगिल्ल्याप्रमाण दुसऱ्या दिसा सकाळी धा वरांचेर गजाननान ताच्या दारांत गॅस 
हाडून पावयलो . गॅस जोडून दिवन आयिल्लो मनीस परतो गेलो आनी फाटोफाट धोलार 
हात भोवडायत गजाननान हाजेरी लायली . ताणे भितर वचून गॅस पळयलो आनी 
आंतोनेताच्या हातांत एक ल्हानशें बॉक्स दिले . 

हाका लायटर म्हणटात . गॅसाबरोबर तुका प्रेझेंट तो . गिफ्ट . मागीर फस्काची 
गरज ना . असो दामपाचो आनी हांगा धरपाचो आपूणशीच गॅस पेट्टा . ” गजाननान 
थंयच ताका प्रात्यक्षीक दाखयलें . 

आंतोनेत आनंदान भुरकुटले . ताणे वेगीवेगीन आपणे गॅस पेटोवन पळयलो आनी 
गॅसार च्याक वडयलें . 

" गजानन , च्या पियेवन वच . " ताणे म्हळे . 

च्या तूं पी . म्हजी गिरायकां दुकानार रावतली . हांव दुकान तशेच सांडून 
आयलां . म्हाका ताकीत आसा . तुजी च्या घेवपाक हांव मागीर येतां . 

गजाननाक ताकीत आसा कांय आपल्यागेरची च्या पिवपाक तो अनमनता हे ताका 
समजलेंना . गॅस पिट करून बंद केलो आनी तें भायर आयलें . 

' पैशे दिता न्हय ? ' ' गजाननान मुर्वत सोडून विचारले . 
' हय . काल हाडल्या हार्वे वांकांतल्यान . कितले जातात ? " 
' साडे तीन हजार . " आपली नदर दुसरेवटेन धुंवडायत ताणे म्हळे . 

आंतोनेताच्या तोंडार थोडेशें अजाप परगटलें . गजाननान ताका तिनूच हजार 
सांगिल्ले . हे पांचशीं रुपया चड कशे जाले म्हणपाचें ताका कुवाडे पडले . पूण पांचशीं 
रूपयांखातीर घासाघीस करप बरें दिसले ना . गजाननान ताचें मन पारखिलें . 

' तुका हांवें फाटल्या म्हयन्यात तीन हजार सांगिल्ले , पूण ह्या म्हयन्याभरयांत 
सगळ्यांचे प्रायस वाडल्यात देखून पांचशी रूपया चड जाले , आनी इतलेय करून 
मेळनात . तूं गरजेक आयल्या म्हण हो तुका अर्जट हाडून दिला . तुका नाका जाल्यार 
गिरायक आसाच म्हाका . 

आसूं , आसूं कांय नजो . तुजे खूब उपकार जाले . 
पर्सीतल्यो शंवरांच्यो नोटी ती मेजूक लागली . धा धा नोटीचे तीन वांटे घाले आनी 
चवथो वांटो पांच नोटीचो घालो . गजाननान सगळे कवळ्ळे आनी वोल्सांत चोनून 
तो गेलो . 

मीर्ग लागले . घसघशांनी पावस सुरू जालो . पयले लागलें कोंकण्यालें मीर्ग , मागीर 
दोन दिसांनी किरीस्तांवांलें मीर्ग . पावस शिरंधारांनी ओततालो . 

आंतोनेत सोप्यार बशिल्लें . पोरुं वर्सा मिर्गाक पावस लागलो तेन्ना ताच्या 
काळजांत गडगडो मारिल्लो . कित्याक तर घर सामकें मोडपाक तेंकिल्ले . खंय गळत 
आनी खंय कोसळत हाचो भरवंसो नाशिल्लो . पूण अंदू तें हुस्क्याविरयत आशिल्लें . 

कुवेतसून धा हजार रूपये आयिल्ले तेन्नाच ताणे घर सारकें करपाचो वेत केल्लो 
आनी त्याप्रमाण घर दुरूस्त करुन घेतिल्ले . मदल्यो दोन पाटयो वरगेल्ल्यो . तातूंतली 
एक सारकी केल्ली आनी दुसरी नवी घातिल्ली . कांय न्हय म्हळ्यार चार वांशे घालचे 
पडले . कांयकडेन कण्णी मोडिल्ली थंय कोडे पेंचून कामी घालच्यो पडल्यो . खूबकडले 
नळे फुटिल्ले . नळे मात खुवूच लागले . दोन कामेयांनी चार पावटी मारून पलतडच्यान 
पाट्यांनी घालून गांवठी नळे हाडले . ताका मानाय आनी कामेां सोपेपणी मेळ्ळी 
नात . घरां सारकी करपी आतां आदले लोक उणे जाल्ले . त्या जाग्यार भायले लोक 
आयिल्ले . ते दिसावडोच चड सांगताले . पूण कितें करतलो ? काम तर करपाक जाय . 

ताणे म्हऱ्यांत रावन काम करून घेतले . दुवाव येता थंय सारकें लक्ष दिले . हातांत 
लांब बडी घेवन वांकडे लागिल्ले नळे आपणे सारके करून घेतले . 

पावसाची पयली दडक नळ्यांचेर कोसळ्ळी तेन्ना ताका सूऽऽ जाले . सगळ्यो 
पावळ्यो सारक्यो लागिल्ल्यो . खंयच गळनाशिल्ले . धादोसभरीत मनान तें भायर 
आयलें . पयलेच खेप ताका पावसाचे अप्रूप दिसले . भुरगो आसतना लेजलीक 
पावसाची खूब तोखणाय . पावस सुरू जातकूच तो उड्णां मारून नाचतालो . पावळ्यांचें 
उदक हाताचेर घेतालो . आवयचो दोळो चुकोवन पियेतालो . एकदां असोच उड्णां 

मारताना तो सोप्यावयल्यान शेवटलो आनी आंगणांत पडलो . तोरंगीचो धोडो कसो 
धाडावलो . पूण रडलोना . आंतोनेतान ताका गांत काडलो आनी सोप्यार वसून तें 
ताचेखातीर पावसाचे गीत गावपाक लागलें : 

' सांत आंतोन पावस घाल सांत आंतोन पावस घाल 
सांत आंतोन आंजे आंजे पावस घाल सांजे सांजे 

सांत आंतोन वीरगो विस्कोलाचो भुरगो 
1515 

सांत आंतोन देरां उवो आमच्या पास्का येयला उजो 

दोंगरावयले काळगिणी पावस घाल गे सायविणी ' 
पावसाचे दडकेसारकी ताका लेजलीची भळभळून याद आयली . लेजलीक तें 
उदकापासून खूब सांवाळ्ळी . पावसांत भोवताना , दर्यांत पेवूक वयताना ताका 
लेजलीचो खूब हुस्को जातालो . सायविणी म्हजे ! ताणे पराथिलें . थंय हांगच्यासारको 
पावस पडना जाल्यार पुरो . आनी मागीर आपणाल्या पिशेपणाचेर तेंच हांसलें . 
लेजलीन कितले फावट चिटींत वरयलां . कुवेत म्हळ्यार रेंवट . थंय पावस खंयचो ! 


ताका उगडास जालो अशाच एका पावसाच्या दिसाचो . लेजली तेन्ना तिनेक 
वर्साचो . सकाळीफुडे पावस सुरू जालो . पावसाचें नीव करून आगोस्तीन काम 
चुकोवन घरा रावलो . गिटार काडलें आनी वाजयत बसलो . ताची तनरी लागली . 
आंतोनेताक जाळ पडूंक नाशिल्ले जाल्यार तो वाजयतालो तें ताकाय मानवतले आसलें . 

घरांत कांयच नासलें . तांदूळ सोंपले म्हणपाचे आंतोनेत ताका फाटल्या दोन 
दिसांसावन सांगत आसलें . पूण तो आपूण विसरिल्ल्याचे निमित्त सांगतालो . ताचेकडेन 
पैशे नाशिल्ले आसूं येता . ताणे कोणाकडेन उतर घातिल्ले ताचेकडसून ताका मेळूक 
ना जायत . पूण घरांत तांदळाची एक कणी नाशिल्ली . सकाळी दोन उंडे ताणी तिगांयनी 
वांटून खाल्लेले . तिगांयनी म्हणचेपरस दोगांयनीच . बापायन आनी पुतान . ताणे 
आपल्या उंड्याचे अर्द पुताक आनी घोवाक मोडून दिल्लें . 

भायर वोत पडिल्लें जाल्यार कितली दनपार जाल्या ते कळपाचे . तरी लेगीत 
पोटांत कावळे रडटाले . लेजली बापायम्हऱ्यांत बसून गिटार आयकतालो . पूण गिटार 
आयकून पोट भरता ? दनपार जातकूच तो उठलो आनी मांयक सोदीत भितर आयलो . 
पळय जाल्यार माय कानाप्यार न्हीदल्या . तो गेलो आनी मायचे वेगेंत न्हीदलो . 

काय वेळान अकस्मात गिटार थांवले . पावसूय थांविल्लो . आगोस्तीन भानार 
आयलो . गिटार कडेक दवरून तो उठलो . ताणे भितर नदर मारली . आवय - पूत 
दोगांय न्हीदल्यांत आनी रान्नीर कांय ना . ताच्या काळजाक जवर लागले . तो तसोच 
भायर गेलो आनी वरा दोन वरांनी ताणे पडभर तांदूळ हाडले . 

त्या दिसा आमारेचेर ती तिगांय जेवली . कोण कोणाकडेन उलयलो ना . 
आगोस्तीनान बायलेची चूक केली ना . आंतोनेतान घोवाक दूशण दिले ना . 
परिस्थितीमुखार दोगांयनी दिमी मारली . 


फाटल्या उगडासान आंतोनेत कासावीस जालें कसले दीस आसले ते ! आतां घरांत 
सगळे आसा . तांदूळ , गंव , साखर , कड्डण . जाय ते करून खावं येता . सेगीत 
एक सुमान न्हय म्हयनोभर लेगीत पावस पडल्यार खंय भायर सरूंक नाका . सगळो 
पुरूमेंत घरांत आसा . पूण खातलो कोण ? सकाळी रांदता ते दनपारमेरेन म्हजें 
म्हाकाच सौंपना आनी परतें सांजेक आनीक कित्याक रांदचें ? 
। खूब पावस पडटा तो पळोवन आयज ताणे मेथयांची पेज रांदली . सकाळीफुडें 
वाटलीभर जेवन घेतली . दनपारां जेवपाक म्हणून वाटलेत ओतली , नाकाच जाली , 
तशीच परत मडकेंत ओतली . रातीकडेन परतून वाटलेत घेवन वसलें . तरीय नाका . 
ताका दिसलें , घरांत बसून आशिल्ल्यान सारकी जिरवण जाली ना . पूण फाटल्या 
चिंतनांनी ताची अन्नावयली वान्साच गेल्ली . 

ताका घोवाची याद आयली . आनी यादीसरशी दोळ्यांत दुकां . ताका पोटाक खूब 
जाय आसलें . पूण अधाशी न्हय . मडके कुयण्यांत कितें आसा ताचो अदमास घेवन 
मागतालो . ' आंतोनेत तुका आसा मुगो ? ' म्हणत वाटलेच्यो कडो पुसून काडटालो . 
तायटां चोखतालो . आंतोनेताक मागीर काकळूट दिसताली . आपल्या पोटाक चिमटो 
घेवन तें आशिल्लें नाशिल्ले ताचे वाटलेंत रकयतालें . 

आपलो घोव आगोस्तीन आयज आसपाक जाय आसलो , ताका दिसले . पोटभर 
खातलो आसलो . पुताचे जोडिचें म्हण अभिमानान खातलो आसलो . नशीब ! नशीब 
जाय ! तें सुस्कारले . 

गंगा 


नशिवानूच आगोस्तीन ताका मेळिल्लो , जिविताचो सांगाती म्हण . आंतोनेत 
मंडुरचे . माय - पाय कोण ना . ल्हान आसतनाच मेल्ली . रुजार आण्टीगेर तें ल्हानाचे 
व्हड जाल्लें . शाळेचे सोपण चडचे वदला ताणे रुजार आण्टीवरोवर मुंडूरच्या शेतांत 
पावल दवरलें . शेतांत थाम वाडचे तशें तें एक कामेरे जावन वाडलें . गावांत लायनमन 
म्हणून आयिल्ल्या आगोस्तीनाकडेन ताची वळख जाली ती शेतांतल्या वांदार . 
बांदावयल्या विजेच्या खांब्यार चडून तो त्या दिसा काम करतालो . आंतोनेत 
दिसवड्याचे कामेरे जावन दुमींग शेतकऱ्याचे शिरकाणेत नडणी काडटालें . तो 

सांजवेळचो वेळ आसलो . आंतोनेतान ताका खांब्यार चडटाना पळयलो आनी मागीर 
ताचेवयली नदर काडलीना . तो पडत वा ताका विजेचो शॉक येत ही ताका भिरांत 
F दिसताली . पूण आगोस्तीन निर्धास्तपणान वयर आशिल्लो . खांब्यार एक फळकुटी 
हुमकळावन तो तिचेर बसून काम करतालो . पयस बांदार रेंदेर माडाच्या कवळ्यांत 
बसून कुयो घालतालो . आंतोनेताच्या कानार रेंदराची फालां पडली . तातूंतली उतरांय 
ताका स्पश्ट आयकूक आयलीं आनी मागीर ते भानार आयलें . आंतोनेत एकसारके 
आगोस्तीनाक पळयत आसा हे माडावयल्यान रेंदरान पळयिल्लें आनी तो कुयो 
घालतालो . खांव्यावयल्या आगोस्तीनाचेय नदरेक ही गजाल आयिल्ली आनी तोवूय 
आंतोनेताक पळयत आशिल्लो . 

आंतोनेताक खूब लज जाली . हातांतले काम तशेंच सोडून ते वांदार आयलें आनी 
धांवत सुटले . फाटोफाट रेंदराच्यो कुयो स्पश्ट जायत गेल्यो . 

आनी मागीर रुजार आण्टीकडेन आगोस्तीनान उतर घाले . लायनमनाची सरकारी 
चाकरी म्हण रुजार आण्टीक वरें दिसले . आयती सोयरीक चलून आयिल्ली . हरशी 
म्हण तिका जापसालदारकेंतल्यान मोकळी जावपाकूच जाय आसली . 
मुंव्यावयलो म्हण कळनाफुडें रूजार आण्टीन तोंड वांकडे केले . पयलीं आंतोनेताक 
काय कळ्ळेना . कित्याक तर जुवें खंय आसा तेंवूय ताका खवर नासले . मागीर रुजार 
आण्टीकडल्यानूच ताका समजलें . तांचे लेखी जुवेकारांक व्हडलो रेस्पेद नासलो . देखून 
ह्या जुवेंकारांची नाती - पातीं , सोयरी - धायरी सगळी थंयचेथंयच . जॅव्याभायल्या 
लोकांकडेन हाणी केन्ना संबंद दवरले नात आनी भायल्या लोकांनी केन्ना 
जुवेकारांकडेन लागी येवपाचें चिंतलें ना . मंडुरकारांचे नदरेन जुवेकार व्हडले 
नावलौकीक आशिल्ले न्हय . आंतोनेत मुंव्यार पावतले आनी त्या लोकांमदीं भरसतलें 
हे चिंतून रूजार आण्टीक बरेंच वायट दिसले . वार्देसाक जांव साश्टीक खंयूय पाविल्ले 
जाल्यार बरें जातले आशिल्लें . पूण नशीव एकेकट्याचे अशें समजून तिणे काजराक 
आपली मान्यताय दिली . 

हेवटेन मुंव्यार दुसरीच गजाल आसली . आगोस्तीनाक हरशी लागची कोण 
नासली . पूण सोयरीगतीच्या निमतान काय दायजी - वीयजी लागी आयिल्ले . सगळ्यांचे 
मत एकूच आसलें , आमच्या गँव्यार भायलें चेडू नाका . ' आंतोनेत गोरे काय काळे 
हेवूय ताणी पळोवंक नासलें . जुव्यार त्या काळार तशीच समजिकाय आसली . 
गावांतूच एकामेकांची काजरां जावपाक जाय . भायलीं चेडवां येतकूच गावांत धुसफूस 
जाता . हेखातीर नव्या गावांकडेन संवंद जोडपाक नाका आसले . 

मंडुरचेवटेन तशें जाल्यार जुवेचे वटेन अशें दोगांयची सोयरीक मोडपाक गडगंज 
कारणां आसली . पूण दोगांकूय नशीबान सांगात केलो . संकश्टाक देव पावचो तशी 
तांकां तांगेली गरीबी पावली . दोगांय गरीव . फाटलो फुडलो ओडून ताणून धरपी कोण 

ना . म्हणटकूच काजराक विरोध जालोना . 

सामकें सादेपणान काजार जालें . आंतोनेत मुंव्यार आयलें . आगोस्तीनान 
काजराच्या निमतान रजा काडिल्ली . दीसरात तो घरांतूच पडून आसतालो . एक दीस 
दनपारच्या वेळार भायरसून साद आयलो , 

आगोस्तीन , खांब्यार चडला काय सकला आसा रे ? " 

आगोस्तीनाचोच गावांतलो इश्ट ताची फकाणा मारतालो आनी मजा म्हळ्यार 
ज्यूस्त त्यावेळार आंतोनेत आनी आगोस्तीन कानाप्यार आशिल्ली . आंतोनेत उदारें 
आनी वयर आगोस्तीन . 

उल्यासरशीं तो चोर कसो सकयल देवलो आनी कपडे चडोवन इश्टावांगडा भायर 
सरलो तो बद्द आमोरी जावन घरांत आयलो . 

आंतोनेत मुंव्यार रूळ्ळे . जुवेकारांचे मोटवे नदरेची ताणे जायते फावट खेवाडां 
केली . पूण तेचबराबर जुव्यावयली चेडवां मुंव्याभायर वचूंक जायना आनी 
मुंव्याभायली चेडवां M व्यार येवंक जायना ह्या मताचो पाखो घेवन ते खऱ्या अर्थान 
जुवेकान्न जालें . 

जुव्यार ह्या जोड्याक बरो रस्पेद लाबलो . कसल्याय धर्मिक कार्याक आंतोनेताक 
लोक आपोवपाक लागले . सगळ्यो रितीरिवाज जाणा आशिल्लें आनी सगळे 
जुस्ताजुस्त करपी एक चत्रायेची वायलमनीस अशी ताका नामना लावली . आगोस्तीनूय 
सभावान बरो मनीस आसलो . गावांतले लोक केन्नाय रातीकातीच्या वेळार प्रसंगाक 
ताका आपोवन व्हरताले . तो लायनमन आशिल्ल्यान लायटीची बारीकमोटी कामां तो 
करतालो . कोणेय किर्तेय हातार वडयर्ले जाल्यार तो तें मोन्यानी घेतालो पूण कोणेय 
काय दिलेना जाल्यार आपूण जावन मागनाशिल्लो . 

तांचो संवसार फुलतालो . परमळटालो . खूब नवसां - आंगवणीनी लेजली जल्मांक 
आयलो आनी संवसाराक नवो फुलर आयलो . पूण एक दीस मळव कोसळ्ळे . 

एके सकाळी आगोस्तीन जेवणाचो डवो घेवन सदचेभशेन कामाक भायर सरलो . 
त्यावेळार तो भोम - कुंडय ह्या मार्गार झुटयेर आशिल्लो . 

सकाळी गेलो तो दनपार जाता म्हणसर परत घरा . विजेच्या खांब्यार चडिल्लेकडेन 
शॉक बसून थंयच सोंपिल्लो . ताचें मडे घरा हाडिल्लें . 

मंडूरच्या शेतांत नडणी काडटना खांब्यार चडिल्ल्या आगोस्तीनाक ताणे पयले 
खेप पळयिल्लो आनी ताच्या मनांत जो दुवाव आयिल्लो तो इतल्या वर्सानी खरो जाल्लो . 


आंतोनेतान हात दोळ्यांचेर ओडलो आनी दोळ्यांतली दुकां पोशेली . त्यो यादीच 
नाकात अशें ताका जालें . 

पावस चालूच आशिल्लो . अकस्मात एके सकाळी ताच्या कानांर बोवाळ पडलो . 

सांजाव सांजाव ध्रुवता मुरे 
वाट आमकां दिसोना 
आयचो दीस उइँचो 

कोण कोणांक हांसोना . 
ताच्या काळजांत कल्ल जालें . म्हणजे आयज सांजावांची परव तर . ते परवेची ताका 
सुमाराभायली भिरांत दिसताली . आयज सांजाव आनी लेजली घरात ना . आंतोनेत 
खूब संतोसलें . थंय कुवेताक सांजाव मनयना जाल्यार पुरो . ताणे मनांत मागले . आनी 
मागीर ताचें ताकाच हांसूंक आयलें . लेजलीन चिटींत बरयलां तेप्रमाण थंय सगळे 
रेंवट . उदक ना . मागीर हांगच्या सारको सांजाव मनोवपाक वायो खंयच्यो ? थंय 
बायो आसात . पूण उदकाच्यो न्हय . पेत्रोलाच्यो . पेत्रालाच्यो वायो म्हणटाना ताका 
हांसपाक आयिल्लें . लेजली थंयच्यो नवीदादीच ताका पत्रांतल्यान बरयतालो . कुवेतची 
अजापांच अजापां आनी मागीर त्याच तोखणायांचेर आंतोनेत लेजलीची फुडली चीट 
येसर मुरगटत रावतालें . 

आंतोनेत परतून फाटल्या यादीनी घुस्पलें . अशाच एका सांजावाक वाड्यावयले 
आडसाठे तरनाटे आंगणांत आयले . लेजलीक भायर येवपाक ताणी कोलायलो . पयलीं 
तो फाटीफुडें जालो पूण ताच्या दुबळेपणाची ताणी फकाणां मारतकूच तो फुरफुरलो 
आनी तांचेबरोबर गेलो . आंतोनेताच्या मनांत ताका धाडपाचो नासलो . पूण 
वांगड्यांनी ताका कसोच सोडलो ना . आंतोनेतान ताका आपलेपरीन खूव चत्रायो 
दिल्यो आनी त्यो सगळ्यो आयकून घेवन तो सांजाव मनोवपाक गेलो . उटंगाराचो 
पावस . मुंव्यावयल्यो बायो भरून रकताल्यो . एके वांयत सगळे उडयो मारपाक 
लागले . लेजली तसो हेरांवांगडा पेंवपाक जाणा आसलो . पूण सुमाराचो . तातूंत 
कोणेतरी सोऱ्याची बाटली हाडली . फेणी . सगळ्यांनी ओंठाक लायली . आनी नाका 
नाका म्हणटा आसतना लेजलीकूय पिवची पडली . पयल्याच घोटाक ताचो ताळो 
लासलो . उदकांत बुडी मारतकूच ताच्या गळ्याक थंडसाण दिसली . बांयच्या भोवतणी 
उडयो मारपी तरनाट्यांक पळोवपाक लोकांची घिट्टी पडली . तातूंत तरणी चेडवांय 
आशिल्ली . तांकां पळोवन तरनाट्यांक नेट आयलो . मागीर पैजो मारपाची आनी 
ती बांयंत उडोवपाची . बाटली सामकी तळाक . मागीर वुडी मारून ती वाटली 
काडपाची . तातूंतलो सोरो पिवपाचो . दर वर्साच्यो कांय लोकांच्यो थरिल्ल्यो वाटल्यो 

आसताल्यो . कोणेतरी पयलीं एक वाटली वडयली . कोण उडी मारता ते पळोवपाक 
सगळे उमळशिकेन रावले . ह्या वावरांत लेजलीचो वापूय फिशाल आसलो . वडयिल्ली 
बाटली तो केदे वेगीन वूड मारून काडटालो . लेजलीक तें खवर आसलें . सुरवेक 
दिसतालो तो भंयूय ताका आतां दिसनाशिल्लो . ताणे हेरांबरोबर फाटफुडो 
चिंतिनासतना बूड मारली . हातांत वाटली घेवन वयर आयलो . सगळ्यांनी ताळयो 
मारल्यो . दुसरी वाटली वांयंत पडली . हिवूय वाटली लेजलीच हाडटलो म्हण सगळे 
रावले . पूण कितलोसोच वेळ जालो , वुडलेलो लेजली वयर आयलोच ना . हेर 
संवंगड्यांचेर आकांत आयलो . ताणी पटापट उडयो मारल्यो . एका - दोगांनी ताच्या 
हाता - पायांक धरून ताका वयर काडलो . ताका सूदवुद कांय नासली . वोवाळ आयकून 
गांवांतलो लोक जमलो . कांय जाणकारांनी ताका पांयांक धरून उरफाटो केलो . नाका 
तोंडांतलें उदक फसाफसा करून भायर रकलें . पोटांतल्या उदकाक फेणयेचो वास 
येतालो . इतल्यांत आंतोनेत हड्डे पेटीत धांवट आयलें . त्या वर्सा जुव्यावयल्या 
सांजावाक आंतोनेतान खेपलें . 

आनी मागीर सांजाव म्हळ्यार आंतोनेताक थरथरो भरपाक लागलो . 
वर्सापासून लेजली सांजावाक वचना जालो . तरीय वसंसारको सांजाव जायत 
आशिल्लो . लेजली - उपरांत मुंव्यार केन्ना कोण वुडिल्ल्याची घडणूक घडूक नाशिल्ली . 
अशें आसले तरी शेजारच्या गांवांतल्यान मात दर वर्सा चुकनासतना एक एक खवर 
कानार येताली . सांजावाची परव मनयताना अमके कडेन कोण 

वुडून 

मेलो . 
अंदुचो सांजाव ताणे हुस्क्यामेकळो सोप्यार वसून मनयलो . वाड्यावेले आडसाटे 
तरनाटे ओल्या आंगान पायणींतल्यान पिराडे आपटीत हेवटेन तेवटेन धांवताले . 
तातूंतल्या एक - दोग जाणांनी लेजलीक उलोय मारलो . लेजली भायर गेला हाचें तांकां 
धंगणय नाशिल्लें . पोरांच्या अज्ञानाची काकळूट करीत आनी उमेदीची तोखणाय करीत 
तें गालांतल्या गालांत हांसलें . 

क 


पूण त्या 


पावस पडत आशिल्लो . नक्षत्रांर नक्षत्रां बदलत आशिल्ली . पावसांत भायर सरपाचें 
ताणे ताळ्ळे . पोटाखातीर हांगा थंय आंग धाडावपाची ताका गरज नासली . केन्नाय 
सकाळच्या आदेसाक पावसान वकळ केलो जाल्यार तें वाजारांत वचपाच्या निमतान 
भायर सरताले घेवपार्चे घेताले आनी आसा तशें परततालें . हालींसराक माग्दालीन 
आनी लुईजाची गांठभेट उणीच घडटाली . तें आपूण जावन तांचे सोदीक वचूंक नासलें . 
पूण जायते दीस आंतोनेत मेदूंना म्हण दोगांय एक फावट तागेर येवन गेली . बाजाराक 
आयली तशीच आंतोनेतागेर आयली . ताणे लेजलीची खवर घेतली . चिटीची वासपूस 
केली . ताचे जोडिविशीं खोदून खोदून विचारले . आनी मुंब्यावयल्यो घडिल्ल्यो आनी 

घडूक नाशिल्ल्यो सगळ्यो खबरी सांगल्यो . 

दुसरे खेप ती आयलीं तेन्ना ऑगस्टाच्या म्हयन्यांतलें पातोळ्यांचे फेस्त आशिल्लें . 
आंतोनेत सोप्यार बसून आपणेच केल्ल्या पातोळ्यांवयलें हळदिचे पान कुशीक 
काडटाले तेन्ना ती दोगांय रकाद धाडून आपयिल्लेभशेन पावली . इतल्यो पातोळ्यो 
कोण खातलो , असो हुस्को आंतोनेताक पडिल्लो . तो दोगांकूय पळोवन पयस जालो . 
ताणी पातोळ्यो सोलीत , फाटले खेप सांगिल्लयो त्योच खवरी नव्यो करून सांगल्यो . 
आंतोनेतान त्यो आयकूक जाय म्हण आयकल्यो . ताका तातूंत रुच नाशिल्ली . आतां 
वयतां , मागीर वयतां करून दोगांय उठून उठून बसली आनी आमोरेच्या वेळार 
पायणींतल्यान भायर सरलीं , 

“ आंतोनेत , पावस उणो जाला तशी वयतां गो आमी . ” दोगांयनी वांगडाच म्हळे 
आनी ती खऱ्यांनीच चलपाक लागिल्ली पळोवन आंतोनेताक सूऽऽ जालें . वयताना 
पातोळ्यो बो जाल्या म्हणपाचे सांगपाक विसरली . आंतोनेतान मनांत म्हळे , 
' फाल्यां सांगतली . फाल्यां सांगपाखातीर कितें तरी नाका ? " 

आंतोनेत सोप्यार बसून अदमास करताले . आतां पावस सोपलो . हो आतां मातसो 
मातसो शिवरता तो सोणटरांचो पावस . ताका जाणटेल्यांची सांगणी याद जाली . 
पयलींच पावस लागता तो ' म्हाताऱ्या पावस ' . कित्याक तर म्हाताऱ्यांक पावस चड 
लागता . मागीर लागता तो ' पुतां पावस . ' पावसाक भार मारता . मागीर ' धुंवा 
पावस ' , मागीर ' सुनां पावस ' . सुनांक पावस उणो पडटा . सुनो कुस्क्यो देखून पावस 
कुस्को पडटा . पायांक फेरिदां वी जातात . मागीर ' पोणटरां पावस ' आनी 
निमाणकडेन ‘ सोणटरां पावस ' . जालें . सोंपलो पावस . पावस मेजपाची जाणटेल्यांची 
ही मांडणी . 

कितले म्हयने पावस पडलो काय ? ताणे भितल्लो पुरूमेंत पळयलो . सगळ्यो वस्तू 
तशोच आशिल्ल्यो . आनीक एका पावसाळ्याक पावता इतल्यो . कोळयांत दवरिल्ल्यो 
लेजलीच्या चिटींचो दाळ मात वाडत आशिल्लो . 

पावस सोंपलो आनी आंतोनेत भायर सरपाक लागले . म्हणटासर गोयच्या 
सायवाचें फेस्त लागी पावलें . नोविनां सुरू जाली . फांतोडेर उठून तें नोविनांक वचून 
आयलें . हरशी लेजली आसतना पावना आसलें . ताचे इश्कोल आसताले . ताचो वावर 
आसतालो . आनी आतां तें मेकळे आसलें . आनी म्हत्वाचे म्हळ्यार लेजलीनूच ताका 
बरयिल्लें , पोरण्या गोया सायवाच्या पायाकडेन वच . ताका लेजलीची लक्तुवाय 
दिसली आनी अजाप . कित्याक तर गोंया आसतना लेजलीन केन्ना ताका हे सांगलेंना . 
मनीस पयस आसतकूच चड भावार्ती जाता जांवये ! ताका दिसले . 

गोंयचे फेस्त जालें तशेंच फाठोफाट नातालां आनी तातूंत जुव्यावयले फेस्त . 

नातालां फेस्ताक हाका लागून आंतोनेताचें गावांत भोवप वाडले . एकामेकाक मेळप 
जालें . कोणाकूय मेळू , विशय एकूच . लेजली . लेजली केन्ना गेल्लो ? चीट केन्ना 
आयिल्ली ? कितें जोडटा ? आनी आतां ते चवकशेंत आनीक एका प्रश्नाची भर 
पडपाक लागली . लेजलीचें काजार केन्ना ? 

आनी आतां आंतोनेताक हो प्रस्न अदीक म्हत्वाचो दिसपाक लागलो . आपलो 
संवसार खंय तरी गाडो थारिल्लेभशेन थांबलो . तो परत सुरु जावपाक जाय . आपणे 
एकटेंच घरांत भुताभशेन कशें रावप ? लेजली पयस . ताची फकत याद . अशें करों ? 
लेजलीची दुसरी कितें तरी सासाय हांगा नाका ? जाय . जायच . 

लेजलीचे सोयरीकेखातीर तें हांगाथंय भोंवपाक लागले . ताचेय म्हऱ्यांत कोण कोण 
येवपाक लागली . 


फाटल्या स म्हयन्यांत माग्दालीनान लेजलीखातीर हाडिल्ली ही दुसरी सोयरीक 
आसली . पयली सोयरीक आंतोनेतान नाका म्हण परतिल्ली . माग्दालीन दुसरी 
सोयरीक घेवन आयिल्लें खरें पूण हिवूय धरतली म्हणपाचो ताका भरवंसो नाशिल्लो . 

' कोणाले चेडूं गो ? " आंतोनेतान कपलाक मीरयो घालीत विचारलें . 
" मावरीसालें . 
पलतडचो मावरीस ? कासादोर ? 

माजाचांपा 
“ पलतडच्यो सोयरिको घेवन हांव येतां ? आमचे चेडे आसतना , जुव्यावयली 
चेडवां जुव्याभायर वचपाक फावना . " माग्दालीनान म्हळे . 

" चीट बा केन्ना आयलेली तर ? " 
“ आयलेली . " आंतोनेतान ताका मोघमूच जाप दिली . 

" जुव्यावयलो मावरीस म्हटल्यार तें न्हयेवगलेक घर आसा तो मुगो ? फाटल्या 
वर्सा तांच्या घरांतलो कोण एकलो बुडोन मेल्लो . सारके ? " आंतोनेतान फाटली याद 
उस्तीत विचारलें . 

सारकें तुजें . तुका म्हण फटोवंक जायत ? " 
मावरीसागेर काजरा चेडूं आसा ? " कमानी 
आसा तर . " 
कितें शिकलां ? " 
“ मेट्रीक फेल . 
फेलू ? " 

मागीर तुजो लेजली कितें मेट्रीक पास जाला तर ? हे तरी मेट्रीकेक पावोन फेल . 
सोजमोलें ? " 

चेडे ना . 


आंतोनेताक माग्दालीनाची सूवेजपणां मानवलींना . बरी इश्टीण जाली म्हण कितें 
जाले ? सोयरीक घेवन येयल्या चेडवाची मूं ? म्हणटकूच उलोवपाक एक मर्याद 
आसपाक जाय काय ना ? आंतोनेत मनांतल्यान जळफेले . 

“ दोत -देणे बरें मेवतले . मावरिसाचो भाव म्हटल्यार चेडवाचो तितीव भायर 
बोटीर आसता . 

काजार कितें तितवाकोडेन कोरपा तोर ? " 
म्हणजे गो आंतोनेत ? " 
' आगो , सोयरीकूच घेवन येयलां जाल्यार चेडवाची खोबोर सांग . 

" चेडवाची खोबोर सांगपाक तें कितें लुळे पांगळे आसा काय कुड्डे- भेरें आसा ? 
चेडवासारकें चेडूं . तितूंत सांगपा कितें ? " 

पूण मेट्रीक फेल ? " 
" राब गो . मेट्रीक फेल हे एकलेंच ? मुंव्यार कितली चेडवां मेट्रीक पास ? 
कुवेतकार चेड्यांक मेट्रीक फेल चेडवां कोंताक येना म्हणोन किर्ते वरयिल्लें आसा ? 
" सांगपाक तुमचें कितें सरता ? म्हाजो एकलोच चेडो . वाकिच्यांसारकें पांच पांच 

" 
एकलोच जालो म्हणोन कितें जालें ? ताका कितें वियाक दवरपाचें चिंतलां ? " 
“ कित्याक काय म्हणटां ? म्हाज्या चेड्याक सोयरीको येता खोंटल्यांनी . " 

खोंटल्यांनी येता जायत गो , पूण तूं अशे खोंटानी पयसावपाक लागल्यार तुजो 
चेडो आंकवार उरत म्हण भिरांत . " 

आंकवार उरपाक ताजी आजून पिराय जावोंना . निकत्योच मिशो फुटल्यात 
दीस आसात आजून . हांव पळोवन घेयन . पूण एक सांगता , म्हाज्या चेड्याक हांव 
शिकलोलीच बायल हाडटेलीं . 

शिकलेल्या चेडवांक मद चड आसता हे मतींत धर . 
' सगळीच तशी नासतात . 
फो " पळोवशी तूं . शिकलेली चेडवां घोवाक आनी जाणट्यांक रस्पेदार करीना . " 
" तूं खंयच्यो गांवावयल्यो गजाली सांगता गो ? " 
" आमच्याच गांवच्यो . 

पूण सगळ्यांचे थांय तशें घोडोना . म्हाजी इत्सा आसा लेजलीक शिकलेली बायल 
मेवची . जालें . कोंत काबार . आनीक तोंडाक लागों नाका . " 

“ हांव तुज्या तोंडाक लागलां गो ? तुज्याच चेड्याखातीर म्हणोन येयलो हांव . 
वेल्यान तुजीं उतरां आयकुची पडली . ' 

म्हाजो चेडो असोच पडोंना . कुवेटकार तो . ताका जायत्यो सोयरीगती येत . 
माग्दालीन आनी आंतोनेताचें उलोवणें घुस्पत गेले वाचावाची जाली . वाद जालो . 

फकत एकामेकांच्या केश्ट्यांक धरपाचे बाकी उरलें . तेंवूय ती दोगांय करतली 
आसली . पूण फाल्यां एकामेकाचे तोंड पळोवपाक जाय म्हण वगी रावली . सोपाणां 
देवताना माग्दालीनान म्हळे , “ म्हाका खोवोर आसले . हिवूय सोयरीक तुका 
मानोवचीना म्हण . तूं आतां आदले आंतोनेत उरोंना . जाणा मुगो ? " 

आंतोनेताक फाटल्यान वळून पळयनासताना माग्दालीनान म्हळे आनी ते 
पायणीतल्यान तुरुतुरू चलपाक लागले . 

दोळे फुटलेलें ! ' आंतोनेतान मनांतल्या मनांत म्हळे आनी आंवडो गिळ्ळो . 

आंतोनेतान माग्दालीनाक खूव शिरापलें . पूण माग्दालीनाची उतरां ताचे तकलेर 
घण कशी सादपाक लागली . ताका कशीच न्हीद लागना जाली . आपणालो चेडो 
खऱ्यांनीच आंकवार उरना मू ? एकाक एक सोयरीको ताणे परतिल्ल्यो खो पूण 
ताणे परतिल्ले दर एके सोयरीकेक रजांव आशिल्लें . मेट्रीकेक फेल जाल्ल्या आनी उणे 
शिकलेल्या चेडवांच्यो सोयरीको ताका नाकाच आशिल्ल्यो . मेट्रीक जाल्ली सून घरांत 
जाय आसली . कित्याक तर तागेले घरवडींत मेट्रीकमेरेन कोणूच शिकू नाशिल्लो . ताचो 
घोव आगोस्तीन पोर्तुगेज दोन लेनां शिकिल्लो तितलोच . ते तर अक्षरवळख नासतना 
अनाडी आनी लेजली ? तकली फोडली तरी लेजलीच्या नशिवांत मेट्रीक नाशिल्ली .. 
मागीर मेट्रीक जाल्ले सुनेची अपेक्षा धरली जाल्यार तातूंत कितें चुकलें ? 

तशी लुईजानूय एक सोयरीक हाडिल्ली . आपणाल्याच नात्यांतली . पूण चेडवाचेर 
नदर घालपाची न्हय . काळे तरी कितले ? काळखांत दिवो घेवन सोदचे पडटलें इतलें . 
लेजली एक काळो , मागीर वायल तरी गोरी आसपाक नाका ? पूण गोरी म्हळ्यार 
पोदेरालो पिठाभोभो न्हय . अस्तुरेचें नाक , दोळे ह्यो वस्तू सारक्यो आसपाक जाय 
काय ना ? आनी अस्तुरी म्हणजे फकत पळोवपाची वस्त न्हय . घोवान भोगपाची 
वस्त . वायलेचे सगळे सारकें आसूंक जाय . 

तश्यो सुंदर न्हय , पूण रूपाक उतरता अशोच एक - दोन सोयरीको ताणे 
परतिल्ल्यो . 

इतल्यान भायर मोटारसायकलीचो आवाज जालो . मोटारसायकल पायणींत 
आयली . रोकडी परतली . परतताना शेकऱ्याचेर मातशी निसरली तोवूय आवाज ताणे 
वळखलो . रातीची सुमार वारा वरां जाल्ली . ताणे अदमास केलो . फिलोमेनाक 
कोणतरी पावपाक आयला आसतलो . नवोच आसतलो कोणतरी नाजाल्यार निसरतलो 
कसो ? ते परत चिंतपाक लागले . चेहूं सुंदर जाय पूण असलें फिलोमेनाभाशेन नाचरें 
नाका . ज्या घरांत ना आवयवापूय ना आपलोपेलो थंय अशेंच जावपाचें . 

आनी आतां . दुडवांबगर जाता कितें ? आनी दुडू कोणागेर ना ? जांगेर चेडवां 
आसता ते सगळ्यान पयलीं काजराखातीर दुडू सांठावन दवरतात . ताणे रातभर लागून 
आपणाल्या चिंतनांचो आपरोस काडलो ... लेजलीक वरें शिकलेले चेडूं जाय . सोबीत 

जाय . आवय - बापायची बरी चलणूक लावल्या अशें जाय . 

अशें चेहूं कोणागेर आसा ? ताणे मुंव्यावयलें एक - एक घर नदरेमुखार हाडले . 
आनी सुकूरीनाल्या घरांत पावतकूच ते थारले . 

सकाळीफुडें आंतोनेत सुकुरीनागेर वचपाक भायर सरले . सुकुरीनाले घर बद्द 
जुव्याच्या दुसऱ्या तोंकाक आसलें . 

वाटेर बऱ्याच जाणांनी ताका हटकीलें . पूण ताणे सगळ्यांक वयलेवयर जापो 
दिल्यो . ताचे तकलेत फकत सुकूरीनाले चेडूंच आसलें . ताणे परत परत ताचें मुखामळ 
दोळ्यामुखार हाडपाचो यत्न केलो पूण तें कशेंच स्पश्ट जायना जालें . एक गोरे गोमटें 
सुंदर चेडूं ! इतलीच ताका याद जाली . नांव ? कितें तरी निमाणे ... मा . . मा . ताणे 
चलतां चलतां आपले तकलेर खुटली मारली . कशीच याद जायना जाली . ते पणजे 
कॉलेजीत शिकता आनी सभावगुणान उजू ! अर्थांत सुकूरीनाले चेडू बऱ्या सभावाचें 
आसलें जाल्यार अजाप नासलें . कित्याक तर चेडवाची माय सुकूरीन म्हळ्यार एक 
शेगुणाची वायल आसली . ना कसल्यो चाडयो धवळे , ना कसली झगडी किजिलां . 
एक दीस काजराआदी आंतोनेतान ताका म्हणिल्ले , “ सुकूरीन तुज्यासारकें चेडू ह्या 
आमच्या मुंव्यार न्हू आं . तुका काजार करुन मडगावां वो पणजे दिवपाक फावो . 
पूण हेर कोणा चेडवाच्या नशिवांत घडना तेचपरी सुकूरीनाच्या नशिवांतूय घडलेंना . 
काजार जावन तें मुंव्यारूच उरलें . आंतोनेताक अदींमदीं तें मेळटाले केन्ना मिसाक , 
केन्ना बाजाराक . पूण मागीर मागीर सुकूरीन चड भायर सरनासलें . फकत कोणूय 
पेड्ड्यार जातकूच जाप दिवपाक वो वर्त्यांतल्यान एकदां फेस्ताक . हालींसराक तर 
आंतोनेताक तें मेळूकच नासलें . तेचखातीर आंतोनेताचें मन फाटीफुडे जाताने . 
चलतां चलतां तें मदींच थारले . ताका याद जाली . हांगच्या शेतांत खंयतरी सुकूरीनाले 
वारये आसा . त्या वारयांत तें तोरकारी पिकयता . ताणे शेतावटेन पळयलें . एकार 
एक दिफळे रचून वारयां भोंवतणी आडे केल्ले . पयसुल्ल्यान ती फातरांची दुर्गा कशी 
दिसताली . चार - पांच जाणांची वेगवेगळी वारयीं आशिल्ली . दर एकल्याच्या वारयांत 
एक बांय आनी वांयेक उदकाची लाट जोडिल्ली आसली . कर्र , कर्र करुन लाटींचो 
आवाज जातालो . वारयांभितर पांचवी भाजी दिसताली . खुंटांचेर वालांची झोपां 
मातिल्ली आनी तातूंतल्यान धवशे वाल लांवताले . 

आंतोनेतान हेवटेन तेवटेन पळयलें . सुकूरीनाले वारये खंयचें तें ताका खवर 
नासलें . अदमासान ताणे उलो मारलो , “ सुकोरीनऽऽ ” आनी अकस्मात एक लाट 
थारली . सुकूरीन न्हेसणाचो कासाटो खोवन लाटेवयल्यान उदक काडटालें . उदकाचे 
भल्लेले लात ताणे कोळमेंत ओतले आनी ओले हात न्हेसणाक पुशीत तें उलो आयिल्ले 
दिकेन पळोवपाक लागले . पयलीं ताका आंतोनेताची वळख पटलीना . पूण काय वेळान 

रोकडेच तें ताका वळखलें . 

आगो , तुमगेर वयताले . हिंगा आसूं येता देखून वगीच अदमासान उलो 
मारलो . ” दिफळ्यांच्या दुर्गाकडेन येत आंतोनेतान म्हळे . 

बरें केलें ' सुकूरीनान कपलावयली हूम पुशीत म्हळे . तें बरेंच काचावूल जाल्ले . 
“ चल या ” हातांत थोडे वाल घेत सुकूरीनान म्हळे . 
' जालो तर वावर 

“ वावराचें कितें ? केन्नाय करुं येत . चल . घरा या . ” सुकूरीन वारयांतल्यान 
भायर आयलें . खूब तेंपान दोगांय मेळटाली . दोगांयनी एकामेकाच्या पोल्यांचे उमाव 
घेतले . 

दोगांय चलपाक लागली . सुकूरीन फुडें जाल्यार आंतोनेत फाटल्यान . वाटेंत 
हांगच्यो थंयच्यो गजाली करता आसताना सुकूरीनागेर केन्ना पावली म्हणपाचें ताका 
कळ्ळेचना . घराचे बाबतींत व्हडलोसो काय बदल ताका जाणवलो ना . तेच घर , 
तशेंच जमीन शेणाची तशीच आसा . वणटी मातयेच्योच आसात . वयर नळे गांवठीच 
आसात . ताका वगीच दिसलें , येदें धाडस करुन आयलां खरें , पूण .. 

इतल्यान भितल्ल्यान खोंकिल्ल्याचो आवाज जालो . शेर्त हो सुकूरीनाचो घोव 
जोजेफ आसतलो . 

ताका येशीच खोकली येता ” सुकूरीनान आंतोनेताक सांगलें . पांचेक 
मिनटांसुमार ताची खोकलीच थांबना जाली . दार अशेंच आड केल्लें आशिल्लें . दोगांय 
भितर आयली . 

येनाबरोबर सुकूरीनान आपल्या घोवाक पेल्यांतल्यान उदक पिवयलें . आनी तें 
सडसडीत हांगा थंय वावुरपाक लागले . जोजेफ हांथुणार परवंतालो . सुकूरीनाची 
धावपळ पळोवन कोण आयला म्हणपाचो अदमास ताका आयलोना . ताणे खोंकीत 
विचारले , 

कोण गो ? " 
आंतोनेत तें . लेजलीची मांय आयल्या . " ताणे घोवाक जाप दिली . 

आवयस , आयज इतल्या तेपान उगडास जालो खंय ताका आमचो ? ' 
सुकूरीनान फाटल्यान आशिल्लें कदेल मुखार हाडले आनी ताका वळयां बसयले ताणे 
घरभर एक नदर भोवडायली . नदर वता थंय गरीबीची सया दिसून येताली . वयर 

सकयल सगळेकडेन . जोजेफ न्हीदला ताका हाथरूंक लेगीत धड नाशिल्ले .खाटीर 
न्हिदिल्लो , पूण ती खाटूय सामकी पोन्नी कूस परतीता तसो कर्कर आवाज येतालो . 
थंय बसून भितरले कुजीन दिश्टी पडटालें . थंय आनी नदर घालपाची नाशिल्ली . 
जमनीर उदक रकिल्ल्यान खातड जाल्ली आनी जमीन शेणाची आशिल्ल्यान सगळे 
चेकचेकें जाल्लें . 

इतली पयसुल्ली वाट चलत आयिल्ल्यान आंतोनेताक खरस आयिल्ली . तानेन 
ताळो सुकून आयिल्लो . 

“ तान लागल्या गो . 

सुकूरीन वेगीवेगीन भितर गेलें आनी माटांतलें थंड उदक पेल्यांत ओतोवन पेलो 
घेवन ताचेमुखार उवें रावले , “ इतले चलून आयलां . कासाद जालां . 

ताणे पेलो घेवन गटागटा करून एकाच धपक्यांत उदक पियेवन सोपयले आनी 
रितो पेलो सुकूरीनाकडेन दीत म्हळे , 
आदली संवंय आतां उपरकारता ? हालीं नजो जाता 

ताणे पालवान 
तोंडावयली हूम पुसली आनी खवर घेवपाक विचारले , 

“ तुजी खोकली कशी आसा ? " 
जोजेफाक परतून खोकली आयली . खोकतानाच ताणे सांगपाचो यत्न केलो , 
म्हजी खोकली तशीच उरपाची . ती म्हाज्या मर्णावरावर सोंपपाची . 
दोतोर कितें म्हणटा ? " आंतोनेतान विचारलें . 
विशय बदलपाखातीर सुकूरीनान म्हळे , 
' तुका पिवच्याक कितें हाडूं ? च्याव काय बाटली हाडूं ? 
म्हाका खऱ्यांनीच कांय नाका . " 
' लेजलीची चीट येयल्या ? " जोजेफान विचारलें . 
“ हय . वरो आसा . 

पागामेंत बरो आसतलो न्हू ? " 
“ आसा . कालूच ड्राफ्ट धाडला . " 
जोजेफान एक सुस्कारो सोडलो आनी म्हळे , 

मटा 
' नशीब तुजें . भाग्यवंत तूं . भायर गेलेवगर हातांत दुडू घोळना . 
सुकूरीन बेजारले . ताका असल्यो गजाली करुन आपल्या घायांचेर मीठ चोळपाक 
नाका आशिल्ले , देखून ताणे म्हळे , 

सगळ्योच गजाली नशिवाचेर पातयेवन जायना . कितैय करपाक कश्ट काडूंक 
जाय आनी उमेदूय आसची पडटा 

जोजेफाक दिसलें , अशीं उतरां उलोवन सुकूरीन आपणांक हिणायता . वेजारून 
ताणे म्हळे , “ हांव हो असो हाथुणार पडलां ताका नशीव म्हुणचे न्हू जाल्यार आनीक 
कितें म्हणपाचें ? उमेद गो म्हाका अशी लोळपाची ? सांग गो आंतोनेत . 

आपलो घोव दुखावला म्हणपाची जाणीव सुकूरीनाक जाली . खरे म्हळ्यार ताणे 
घोवाक लेखून म्हणूकच नाशिल्लें . पूण घोवान ते आपणाक लावन घेतले . विशय 
बदलपाखातीर ताणे आंतोनेताक विचारले , “ घराकडेन एकलेकूच तुका उवगण येता 


आसतली न्हू ? " 


६२ 


भोगदंड 


( 4 


' हय तर . सामकी वाजेली हांव . केन्ना काय घरांत सून आयल्यार पुरो जालां . " 

मागीर आनीक कसली वाट पोयता ? वरेंशें एक चेडू पळय आनी काजार करून 
वडय . 

“ तेचखातीर येयल्या हांव हिंगां . ' आंतोनेतान म्हळे , तशी सुकूरीन आनी 
जोजेफ कुवाड्यांत पडली . ती ऐकामेकाच्या तोंडाक पळयत रावली . सुकूरीनान 
विचारले , “ चेडू पळयलां ? " 

" चेडवाक पळोवपाकूच येयलां . " आंतोनेताच्या उतरांनी ती अदीक गोंदळ्ळी . 
गळ्याकडेन येताली ती खोकली थंयच थातारुन धरीत जोजेफान म्हळे , “ सोजमोना 
म्हाका सुकूरीन , कितें म्हणटा गो आंतोनेत ? ” 

सुकूरीनाकूय काय समजले ना . आंतोनेतान म्हळे , “ तुमचे चेडू म्हाका घोस्ताक 
गेलां . लेजलीकूय तें मानवोतेलें . 

सुकूरीन आनी जोजेफ खीण दोन खीण एकामेकांच्या तोंडाक पळयत उरली . 
आपूण आयकतां ताचेर तांचो विश्वासूच बसना जालो . खोशयेच्या झटक्यान दोगांय 
कांचवेली . वारयांतल्यान घराकडेन दोगांय चलून येतना सुकूरीनान चीत चीत 
चिंतिल्लें , पूण आंतोनेत आपणागेर कित्याक येता हाचे कुवा ताका वाटभर सुटूंक 
नाशिल्लें . सुकूरीनान उमेदीन म्हळे , “ खऱ्यांनीच , आमगेल्या जेमाक उतर घालपाक 

जेमा ! हय जेमा ! " आंतोनेतान खोशयेन म्हळे . 

कित्याक ओजाप घोडलें तुमकां दोगांकूय ? जेमाक हार्वे जायते खेपो इगर्जेत 
मिसाक गेल्लेकडेन पळयला . ताचेविशीं आयकलांय . " इतलो वेळ दामून दवरिल्ली 
जोजेफाची खोकली आतां एकदम भायर फुटली ‘ खोंक खोंक ' करुन खोंकीत ताणे 


म्हतं , 

“ इतल्यो व्हड व्हड सोयरीगती तुज्या चेड्याक येता आसतना तु आमच्या 
चेडवाक वेंचून काडलें देखून खोशी जावचीना जाल्यार आनीक कितें जातले ? " 

सुकूरीनाची इश्टीण म्हण म्हाज्यान इतलेच करूंक जातले . " 
' खूब जालें गो ! " सुकूरीनाच्या दोळ्यांतल्यान घळघळीत दुकां व्हावूक लागली . 
“ आमी दोगांय जिती आसताना जेमा कोणागेल्याय घरा पावल्यार पुरो म्हणोन 
देवाधनयालागी मागताली आमी . ' 

तांच्या काळजांत उदेल्ले खोशयेचे भाव आंतोनेतान पारखिले . पूण त्याच खिणांत 
तांच्या तोंडार आयिल्ली चिंतेची सया ताचे नदरेंतल्यान सुटलीना . घडये फुडाराच्या 
हुस्क्यान ती काचावूल जाल्यांत आसतली अशें ताका दिसले . तांचे तकलेवयलो 
चिंतनाचो भार उणो जावंचो ह्या हेतून ताणे म्हळे , 

' तुमकां आनीक कसलो हुस्को नाका . काजराक जितलो देस्पेज येतलो तो सगळो 

आमी कोत्तेली . ' 

खरें म्हळ्यार आंतोनेत अशें चिंतून येवू नासलें . पूण आतां तें बदलिल्ले . फकत 
चेडूं बरें आसल्यार पुरो इतलेच ताका जाल्लें . 

तख्य लेगीत देणेघेणे म्हूण कितें आसताच न्हू ? ' सुकूरीनान दुवाव उकतायलो . 

देणेघेणे आमकां लागना . तुमकां तांकता तेपरमाण करात . आमी शीण 
धरचींना . " आंतोनेतान तांकां धीर दिवपाखातीर म्हळे . जोजेफ नेटान उठून बसलो 
आनी ताणे म्हळे , 

तुमी देव कशी पावल्यां आमकां ! " 
आनी बोकडेच्या गेतांचो जावंचो तसो वुटांचो आवाज जालो . आंतोनेतान तकली 
धुंवडावन फाटल्यान पळयलें . शिडशीडीत वांद्याचे एक चेडू हातांत पुस्तकां घेवन 
सोपणां चडटालें . 

हय . हेच जेमा . गोरी कात . तांबशे पोले . कासेद जावन ते अदीक तांबशे 
जाल्यात . पोरसांतली कंवळी केळ कशे दिसता . आंगावयल्या धव्या काळशा 
व्हिस्तिदान ताका अदीक देखणेपण आयलां . सोविताय सोविताय म्हणटा ती दुसरी 
आनीक कितें ? ' सायवीण मायच्यान तर , म्हाका असलेच चेडू सून म्हण जाय 
आसलें . 

" जेमा , बाय हिका वळखोता ? ' ' सुकूरीनाच्या प्रस्नान आंतोनेताची तनरी भंगली . 
आपल्या नेणारपणान खजील जावन वावडें जालें आनी तें मुखार आयलें . 

सॉरी आन्टी . ” तें आंतोनेताम्हऱ्यांत येवन उवें रावले . आंतोनेताक ताच्या 
भाबडेपणाची अपुरवाय दिसली . 

" तें वाबडें केशें वोळखोतलें ? आमचें येवप ना वचप . एका गावांत रावली म्हणोन 
कितें जालें ? 
जेमा मान सकयल घालून तशेंच उवें रावले . 
“ जेमा , ही म्हागेली आदली इश्टीण . खूव तेपान आमगेर येयल्या . " 
जेमा आंतोनेताक पळोवन हांसलें . सुकूरीन आपूण उठले आनी जेमाक थंय 
बसपाक लायलें .जेमा तांचेम्हऱ्यांत बसलें . आंतोनेतान लागशिल्ल्यान ताका नियाळ्ळे . 
फाल्यां लेजलीक चीट बरयताना ताचे वर्णन कशें करतले ह्या विचारान तें ताका 
बारीकसाणेन पळोवन घेवंक लागले . ताणे ताका वयरसान सकयलमेरेन नियाळ्ळे . 
केंस मुदयाळे , दोळे काळे , कपल व्हडलेशे रुंद ना . ताका चट करून याद जाली , 
।। रूंद कपलाची मनशां हुशार आसतात . जेमाच्या कपलाक रूंदाय ना , पूण ताका परतून 
येवजलें , जेमा बुदवंत आनी हुशार आसून कितें जावपाचें आसा ? पैशांचे राशीर 
लोळटल्या मनशांक हुशारकायेची गरज आसताच अशें ना . आनी लेजलीक तितली 
हुशार वायल नाकाच . फाल्यां ताच्या माथ्यार वसली जाल्यार ? काम 

जेमा थंय बशिल्लें खरें पूण ताका खांकुडिल्ल्यावरी जाताले . ही बायल आपणाक 
अशी कित्याक नियाळटा म्हणपाचो ताका वोध जालो ना . वाटकुळ्याच तोंडावळ्याचेर 
सोबसारकेंनाक आनी खाडकी तोखेता आसतनाच जेमा कदेलावयले उठले आनी ताणे 


म्हळे , 


माय , हांव तुमकां च्याव करूं ? ' 

वा ! उलोवपाक तोंड उगडटनाच भितरले चकचकीत दांत आंतोनेतान पळयले 
आनी ताका खऱ्यांनीच आवडले . ताणे जेमाक वळयां वसयलें आनी म्हळे , “ तूं 
मानवोलें म्हाका . 

हे अचकीत कितें घडटा तें जेमाक कळना जालें . हे वायलेची नदर आपणावयली 
कुशीकच सरना म्हणपाचे जाणून ताका थोडीची लजय जाली . तोंडावयल्यान ताणे 
आपणाले दोळे सकयल व्हेले आनी ताच्या घसघशीत आंगलोटान तें धादोसलें . 
लेजलीक हीच वायल फावो , ताणे आपल्या मनांत निश्चेव केलो . 

सुकूरीन भितल्ल्यान च्या घेवन आयलें आनी च्याचे एक कोप आंतोनेताच्या हातांत 
दीत ताणे म्हळे , 

जेमा , आयज ती एक वरी खोवोर घेवन येयल्या . 
' कसली ' म्हणपाची उमळशीक जेमाच्या तोंडार पातळ्ळी . तें आंतोनेताक पळयत 
रावलें . जेमाक ह्या सगळ्या प्रसंगाची उवगण कशी आयिल्ली . केन्ना एकदां तांच्या 
चपक्यांतल्यान आपूण सुट्टां म्हणपाची ताका तीश्टत लागिल्ली . 

सुकूरीन जेमाम्हयन येवन उवें रावलें आनी मायेन ताच्या केसांतल्यान हात 
भोंवडावंक लागले . जेमाचो भितल्लेभितर घुस्मटमार जावपाक लागलो . ताणे आपले 
मायचो हात तीडकीन काडून वडयलो . 

सुकूरीनान म्हळे , “ जाणा जेमा , तिगेलो चेडो लेजली कुवेट गेला . 
येतलो . तेन्ना ताच्या काजराचे थारावपाक येयल्या ती . " आपणाक व्हडलेशे काय 
पडूंना हेवशेन जेमान तोंड केलें आनी ओगी वसलें . सुकूरीनान फुडें म्हळे , “ काजार 
कोणालागीं करपा थारायला ते विचारूंना तुयें . 

आतां जेमा शिटकावले . काजराची गजाल सांगपाक आपणाक कित्याक विश्वासांत 
घेतात म्हणपाचें ताका समजलेंना . ताणे एक खेप तिगांयकडेन पळयलें आनी म्हळे , 

' कोणालागीं ? 

' जेमा , ती तुका आपली सून म्हणोन मानून घेवपाक येयल्या . " सुकूरीनाच्या 
घोवान फट करून जाप दिली . 
जेमा त्याच खिणाक उठून उवें जालें . काजराचो विचार ताका मातूय मान्य नासलो . 
“ ना , म्हाका इतले बेगीन काजार जावपाचे ना . ” जेमान नेटान म्हळे . 
सुकूरीन आनी घोव दोगांय भियेली . सुकूरीनान विचारले , 


फुडल्या वर्सा 

मागीर कितें करपाचें आसा तर ? " 
आपल्या मनांतले सांगून वडोवपाच्या हेतान जेमान म्हळे , 

माय , म्हाका म्हुनें शीकोप पुरे करपाचे आसा , बी.ए. जालेवगर हांव काजार 
जावंक सोदिना . 

आनी मागीर मांय आनी पाय ताका तरातरांनी समजावंक लागली . हातचें थळ 
वगडायल्यार उपरांत शितिमेंत जातलो म्हण दोगांय भियेली . जोजेफाक किर्ते करचें 
ते कळना जाले बरोच वेळ ताणे आपली खोकली जमता तशी थारावन दवरिल्ली . 
ती आनीकूय दामून दवरली आनी कासावीस जावन ताणे म्हळे , 

चेडवा , कायवरो कुवेटकार घोव मेवतोलो तुका . पैशांचे राशीर लोळटले . 
शिकून कितें करतले ? 

आनी मागीर दामून दवरिल्ली सगळी खोकली भायर सरली . उजव्या हातान हडे 
चेपून धरीत दावो हात खाटीचेर दामून तो उठून बसलो . सुकूरीनान जेमाचे तकलेर 
मायेन हात भॊवडायत म्हळे , 

आमच्यांनी तरी तुका कितैय घालपा करपाक जाता ? तो पळय तुका कांय एक 
घालीनासताना व्हरपाक तयार जाल्यात . 

तिगांयचे उलोवणे आयकत आंतोनेत इतलो वेळ वग्गी वशिल्लें तें आतां चुळबुळूक 
लागले तांच्या उतरांक आनीक पुश्टी दिवपाक ताणे म्हळे , “ जेमा , आमकां दोत 
नाका . तूं हय म्हण . हांव फाल्यांच चेड्याक चीट वरोवन कळ्यता . तो म्हाज्या 
उतराभायर ना आनी तेभायर काजार ह्या वर्सा न्हू , फुडल्या वर्सा फकोत सोयरीगत 
थारावन दवरतां . 
“ जेमा , असली मनशां मेवपाक नशीव लागता . 

आतां मात जेमाच्यान कशेंच सोसूंक जायना जाले कोणतरी आपल्या कटुलार 
घणघण करून कुदळ मारता कसो भास ताका जालो . कितें करचें तेंच ताका कळना 
जालें ताका येदेवेगीन काजार नाका आसलें आनी दुसरे म्हळ्यार रोवीन रोवीन 
रोवीन - ताची तकली धुंबताशी जाली . खीणभर ताणे दोळे गच्च धांपून घेतले . 
सुकूरीन भासाभासांनी आपले धुवेक समजावंक लागले , 

पळय वाय , तूं आतां कॉलेजीक वयता . तुजे वांगडची तुगेली फंडां कसल्या 
कसल्या मोदिचे व्हिस्तीद घालता ! तरांतरांचे उंच खोटांचे बूट घालता . दर दिसा 
वेगवेगळो इंटीमेंट सेंट आंगाक लायता . तुका ह्यो वस्तू एकदा तरी मेवळ्यो ? कुवेटकार 
घोव मेवळ्यार तुका हे सगळे मेवतले . 

मांयची उतरां ताच्या कानावयल्यान गेल्ली पूण ताणे आपलेपरीन थारावणी 
घेतिल्ली.जेमान दोळे उकते केले तश्यो तिगांयनी ताच्या तोंडाकडेन नदरो लायल्यो . 

“ तुमी सगळ्यांनी थारायला जाल्यार तुमच्या मनापरमाण जावंदी . हांव मानून 

नागरी जिलजमाफी गिगग ... चाकुछ 
घेता . 

भायर वोताचो सोसूं नजो इतलो रखरख आशिल्लो . पूण ह्या वोतांतल्यान आंतोनेत 
खोशी जावन तुरतुरीत चलत रावलें . वतना वाटेर पोस्टऑफीस उक्ते आसल्यार पुरो 
म्हण ते मागतालें . 

लोकांली जेवणां जाल्ली . दनपारच्या ह्या वेळार लोक घराच्या भायर चडसो 
आसना . जेवन सुशेग घेवपाचो हो वेळ . सगळ्याक कीण्ण पडिल्ले . एक दोग जाणां 
हातांत बुडकुले घेवन हेवटेन तेवटेन वतना दिसताली . धुकरांक घालपाचे धोण 
पुंजायताली . पोस्टमास्तर दार वंद करपाक वतालो इतल्यान आंतोनेत मुखार उवें 
जालें , 

' बावरे मातसो वोगोत जालो . एक येरोग्राम दिता ? 
पोरण्या पोस्टमास्तराची बदली जावन ताच्या जाग्यार नवो पोस्टमास्तर 
आयिल्ल्याक आठूच दीस जाल्ले . ह्या लोकांची वळख ताका आजून घडपाची 
आशिल्ली . तो मोन्यानी भितर गेलो आनी रजिस्टर वुकांतल्यान एक येरोग्राम काडून 
ताका दिलो . आंतोनेताक ताणे केल्ले हे भोव उपकार कशे दिसले . पयशे फारीक केले 
आनी “ देव वरें करुं ” अशें म्हणून ते फुडें गेलें . 

वाटेर बँकेची मॅनेजर मेळ्ळो . तो खाणावळीत जेवपाक वतालो . तो मुद्दम हेवटेन 
आयलो आनी ताणे थारून विचारले , 

कशी आसा लेजलीची माय ? लेजलीची चीट आयल्या ? ह्या म्हयन्याक ड्राफ्ट 
धाडूं ना दिसता . " 

आंतोनेत काचावूलशें जालें . ताणे अशेतरेन म्हऱ्यान येवन हटकुवप म्हळ्यार 
व्हडलें कितेशें ताका दिसले . 
“ ना मॅनेजर . ह्या म्हयन्यात धाडूंना . आयल्यार तुमकां कळ्ळेवगर रावता ? " 
' तुका ह्या अर्दान पळोवन वेश्टोच दुवाव आयलो . 

आंतोनेताक क फळे , सुकूरीनाच्या घराशेजराक आनीक एक बँक आसा देखून 
मॅनेजर तशें म्हणटा . ताणे हेवटेन तेवटेन नदर भोंवडायली . मॅनेजर आपणाक 
हटकिता हे कोणेय पळोव , अशें आंतोनेताक मनांतल्यान दिसले . 

आमोरेचो वेळ . शेजारचे फिलोमेना केन्ना येता काय म्हण आंतोनेत वाट पळयत 
रावलें . हरशी सद्दां उसरां येता , आयज तरी वेगीन आयल्यार पुरो . सोप्यार बसून 
तें फिलोमेनाचे वाटेकडेन दोळे लावन रावले . 

कायवेळान एक मोटारसायकल पायणींतल्यान देंवली . फिलोमेनाक कोणतरी 
पावपाक आयिल्लो . तें मोटारसायकलीवेल्यान देंवलें आनी निरोप दितना ल्हवूच ताचे 
ओंठ ताच्या पोल्यार तेंकिल्ले आंतोनेतान पळयले . तो थंयच्यान वचसर ते थंयच वसून 
रावलें आनी ताची मोटारसायकल स्टार्ट जावन तो मुखावयल्या मोड्णार पावतकूच 

उठून उबें रावलें ... . सांगू नजो , कितेंय विसरिल्ल्याचे निमित्त करून दुसऱ्या पोल्याचो 
कीस घेवपाचो आसलो जाल्यार आपली आडखळ कित्याक ! हुमऱ्यार पावतांच 
आंतोनेतान ताका सादयलें , 

फिलोमेना , ओ फिलोमेना - " 
उलो आयकून ते थंयच थारले . 

कितें घडलां माय ? चीट आयल्या ? वाचून दाखोवंक जाय ? ' ' कांयच घडूंक 
नाशिल्लेबशेन फिलोमेनान सहजपणी विचारलें . 
" ना चेडवा , चीट वरोवंक जाय . 
इतलेच मगे ? हाड बरोवया . 
आगो पयलीं कितेंय पिये , खा वी . मागीर सुशेगादीन बरोवंची . 

होटेलांत च्याव बी घेवन आयलां हांव . तो फ्रेंड म्हाजो . ताळगांवचो . म्हाका 
पावोवंक स्पेशल हिंगा येयलो . ' 

' बरें जालें . " आंतोनेतान ओगीच जाप दिवपाक जाय म्हणून दिली . 
दोगांय बरोवपाक बसली . 

आं . आतां सांग " फिलोमेनान म्हळे . 
“ कितें चिंतता माय ? कितें बरोवं , हांव वरी आसां , तूं कसो आसा . उगडास 
येता , ड्राफ्ट पावलो . 

राब राब हितूंतलें कांय नाका . मागीर सुवात उल्ल्यार हे बरोवपाचें . पयलीं 
इंपोरतांत आसा ते बरय . " 

आं , असले किर्ते घोडलां इंपोरतांत ? " 
आनी मागीर ताणे लेजलीक जेमाची सोयरीक जाल्ल्याची खवर सविस्तरपणान 
बरोवपाक लायली . जेमाच्या रूपाची आनी सभावाची ताणे तोखणाय केली . 
तेचबरोबर बेगीन काजार जावपाचे गजालीचेर भर दिलो . 

“ चड न्हूय जाल्यार थोड्या दिसांची रोजा घेवन यो . काजार जा आनी रोकडो 
परतो वोस अशें बरय " आंतोनेतान म्हणनाफुडें जे गतीन फिलोमेना बरयतालें तें 
अकस्मात थांबलें आनी ताच्या तोंडाक पळयत रावले . आंतोनेताक दिसलें , येरोग्राम 
भरला आसतलो . ताणे पळयलें , जाल्यार आजून तिसरे पान उरलां . फिलोमेना 
कित्याक थारलें तें ताका कळ्ळेना . ताणे विचारले , 
" कितें जालें फिलोमेना ? 

काजार जा आनी वायलेक हिंगां सांडून कुवेटाक वच म्हणटा ते सारकें न्हू . 
फिलोमेनान मदींच म्हळे . आंतोनेताक तागेली सुवेजपणां मानवलींना . ताका ताचो 
राग आयलो . 

... बरोवपाक तुजेलागी उपकार मागला . तितलेच काम कर . तुजी शाणेपणां 

नाका . हरशी म्हण दुस्वास खंय वचपाक आयला ! मनांतल्या मनांत ताणे म्हळे . 

“ पुरो ? ' ' फिलोमेनान विचारले . 
" हय ' 
सुवात उल्ल्या मुगे . " 

आसूं . बंद कर . 
ताणे सांगले तशें फिलोमेनान केलें . एरोग्रामाची घडी केली . पोताक गोम लायलें . 
पत्तो बरयलो . तो ताका आतां पाठ जाल्लो . 


00 

८ . 


तसो खास 


. 


सोयरीगतीक आपणे हय म्हळे खरें पूण आपणे सारकी थारावणी घेतल्या 
मू ? जेमा न्हिदिल्लेकडेन आपणांमदींच येवजीत आशिल्ले . काजार केन्नातरी 
जावपाकूच जाय , तें कांय चुकोवंक येना . वी . ए . करीसर रावल्यार हाताकडली 
सोयरीक वतली . कुवेटकाराची सोयरीक म्हळ्यार तशी सोतूंच ! लेजली ! कोण हो 
लेजली ? कांतारीस्त ? सकाळच्या वेळार तिठ्यार गिटार वाजयत कांतार करपी 
काळसो हाडकुळोच तरनाटो ? सांकवार वसून माडाची तन्नी आडसरां खाल्ली म्हण 
पेटिल्लो तो ? फेस्ताच्या तियात्रांत कांतार करपी ? होच आसूंक जाय . 
मतींत उरपासारको न्हय हावें ताका जायते फावट पळयला . पूण ताणे म्हाका पळयला 
काय ? पूण हांगासर एकामेकांक पळोवपाचो प्रश्नूच ना . सोयरीको अश्योच जातात 
वाडिल्ले चेडू आनी कुवेटकार घोव . सोयरीके खातीर इतल्योच गजाली गरजेच्यो . 

जेमाक दिसलें , आपणे काजार जावपाचें येवजिलां तें सारकें आसा . केन्नातरी 
ह्या घरांतलें भायर सरपाकूच जाय . वेगीन भायर सरून वता तितलें बरें . दिसानदीस 
परिस्थिती इवाडत आसा . पाय हाथुणाचेर . ताच्या वखदांविर्सदाक दुडवार दुडू 
लागता . तो आनीक वरो जावपाची लक्षणां नात . मांय एकली जोडटली . जोड तरी 
कसली ? वारयांत कितें पिकता तें ! वारयांत तरी किर्ते भांगर पिकता ? फकत 
तोरकारी . तोरकारी विकून मेळटलें कितें ? तातूंतल्यान तिगांचो हो संवसार चलतलो 
कसो ? जांव , हांव एकले तरी घरांतले उणे जातां . कितलो तेंप म्हण ह्या दयडिरांत 
लोळपाचें . मनासारकें कांयच करपाक मेळना . इश्ट इश्टिणीवांगडा भोंवपाक मेळना . 
तांचेमदीं भोंवतलें जाल्यार दुडू जाय . चार फावटी तांच्या वांगडा च्या पियेलें जाल्यार 
एकदा तरी आपणे पैशे फारीक करपाक नाका ? आसून फारीक करप ना वेगळे आनी 
नासून फारीक करप ना वेगळे प्रश्न उरता रोवीनाचो . रोवीन रोवीन . ताची तकली 
परत ध्रुवपाक लागली . 

रोबीनाचो प्रस्न म्हाका कित्याक सतायता ? रोबीन म्हजो कोण लागता ? 
आमचेमदल्या नात्याचो अर्थ कितें ? तो म्हाका जायसो कित्याक दिसता ? हांव काजार 
जातां जाल्यार तो म्हजेमदी आडखळ कित्याक ? हांव ताचेलागी काजार जातले ? हावें 
अशें केन्नातरी ताका म्हळां ? न्हय , असो विचार तरी केन्ना हांवें केला ? फ्रेंडांनी 
जायते फावट आपलीं आनी रोवीनाची फकाणां केल्यांत . तशी ते कोणाचीय करतात . 
पूण हाचो अर्थ आमचे दोगांयचें कितें तरी आसा ? मोग ? आकर्शण ? 

चिंतून चिंतून जेमा एका निर्णयाचेर पावले . रोवीनाकडेन मोग आसत पूण 

ताचेकडेन काजार जावपाचो विचार तेन्नाय नासलो आनी आतांय ना . आसा ती 
इश्टागत . तो जायसो दिसता . ताच्या सांगातांत रावनशे दिसता . 

हे आकर्शण केन्ना वाडले काय ? हरशी रोवीन म्हळ्यार ताचेवरोवर कॉलेजीत 
शिकपी एक विद्यार्थी . दोगांय मिरामारचे ते एकेच कॉलेजीत पयल्या वर्साक 
शिकताली . मारीया , नीला , मीता , सावीना , रेना ह्यो जेमाच्यो इश्टिणी आशिल्ल्यो 
तशे ऑल्वीन , प्रशांत हे इश्टूय , तसो रोवीन . 
करोवीन आगशीकसावन कॉलेजीक येतालो . रोवीन तसो शिकपाक जोबोर हुशार 
न्हय . जेमापरस तर न्हयच न्हय . पूण प्रामाणीक . आपणाक कितें कळटा जाल्यार 
कळटा म्हण सांगतलो नाजाल्यार उकतेपणी आपणाल्या नेणारपणाची कबूली दितलो . 
वर्गांत तो केन्नाय वालीश प्रस्न विचारतालो . सगळे खो खो करून हांसताले . ताणे 
विचारिल्ल्या प्रस्नाच्यो जापो सगळ्या भुरग्यांक खवर आसताल्यो अशें न्हय पूण हेर 
विद्यार्थ्यांक आपले अज्ञान लिपोवपाचे कसव सादिल्ले . तो गूण रोवीनाकडेन नाशिल्लो . 
हेर भुरगे ताची फकाणां मारू पूण प्रोफेसर ताच्या प्रस्नाकडेन केन्ना आडनदर 
करिनासले . तागेलो हो सभाव जेमाक मानवतालो . 

केन्नाय क्लासीक वंक मारपाची जाली जाल्यार वाकिचे हय - ना , हय - ना करून 
गणयताले . रोवीनाचे तकलेत आयलें जाल्यार वो कोणेय ताचेमुखार दवरिल्लो प्रस्ताव 
ताका मानवलो जाल्यार तो वेळ वगडायनासलो . चट्दशी निर्णय घेवन मोकळो 
जातालो . एक दीस लेक्चर चालू आसताना सगळेच भुरगे जांवयो दिवपाक लागले . 
तातूंत रोवीनूय आसलो . रोवीन अकस्मात उठलो आनी क्लासरुम सोडून भायर 
वचपाक लागलो . दारांत पावतकूच प्रोफेसरान ताका हटकिलो . वोअर जाता सर 
अशें म्हणत तो चलूंक लागलो . प्रोफेसराक ताचे वर्तणुकेचो राग आयलो खरो पूण 
तागेले कवतुकय दिसले . लेक्चर थंयच वंद जालें . जेमान भायर आयिल्लेकडेन 
रोवीनाचे हे गजालीखातीर कवतुकान अभिनंदन केले . रोवीनान म्हळे , ही 

' तशें जाल्यार म्हाज्यावांगडा तुवूय कित्याक भायर आयलेंना 
जेमाक लज जाली . पूण रोवीनाकडली तागेली इश्टागत मात वाडली . आतां जेमाक 
हेर चल्यांपरस रोवीनूच चड वरो आनी खरो दिसपाक लागलो . 

अशाच एका पिरियेडाक वंक मारपाचें दोगांयच्या मनांत आयलें . आनी जेमा ताच्या 
फाटोफाट भायर सरलें . दोगांय कॉलेजीतल्यान भायर सरली आनी मिरामारचे वेळेर 
गेली . वेळ सादारण दनपारचो आसलो . दीस गिमाचे आसले . रेंव तापिल्ली . वेळेर 
थोडेच लोक आशिल्ले . तातूंत चडशे टूरीस्ट . 

रोवीन आनी जेमा सुरूच्या झाडांनी गेली . तशी ती जायतेफावट हेर इश्ट आनी 
इश्टिणीवांगडा हांगासर आयिल्ली . आयज फकत दोगांच आशिल्ली . थंयच्यान 
मुखावयली वेळ दिसता . वेळेवयले वेवहार दिसतात . जेमा आनी रोवीन उवीं रावन 

वगीच मुखार पळोवपाक लागली . एक टूरीस्ट जोडपें उदकांत खेळटालें . तांचे 
वागणुकिवेल्यान हालींच लग्न जाल्ली कशी दिसताली . घडये हनीमुनाक बी आयिल्ली 
आसूंक जाय . बायलेन पंजाबी ड्रेस घाल्लो आनी उदकांत तो धोपरामेरेन भिजिल्लो . 
दादल्यान पेंट आनी शर्ट घातिल्लो . उदकांत खेळटां खेळटां ताणे पेंट देंवयली . शर्ट 
काडलो . हाफपेंटीर आनी बानयनाचेर तो रावलो आनी ताणे थंयच धोंपरभर उदकांत 
घालून घेतले . वायलेक तागेली करणी मानवली ना . घडये तिका उदकाची भिरांत 
दिसली जांवये . पूण दादलो भंयाविरयत आसलो . अदीकादीक उदकांत वचपाक 
सोदतालो . आनी तिकाय चड उदकांत व्हरपाचो यत्न करतालो . 

' बरो पियेला आसतलो . वायलेमुखार पॉजी मारता . पेंवपाक आयल्यार पुरो . " 
रोबीनान तांकां पळयत जेमाक म्हळे . “ पेंवपाक आयलेबगर कोण उदकांत देवता ? 
तूं देवशी ? " जेमान विचारले . रोबीनाक समजलें , जेमा पेंवपावयल्यान आपणाली 
फकाणां मारता . 

" ना गो बाये . हांव उदकाक सामको भियतां . आगशेच्यान हांव केदीच पेंवोन 
पलतडी वचोंना . वचपाचो जाल्यार होड्यांतल्यान गेलां . ” रोवीनान नाटकीपणान 
म्हळे . 

' रोबीन , तुंवूय अॅक्टींग करता ? " 
' म्हणजे ? " 
“ तुजे खरे कितें आनी फोट कितें तेंवूय कळना . पयलेच खेप अशें आं . ” जेमान 
ताका जाणीव करून दिली . रोबीनाक तें पटले . “ दर्यावगलेक रावतल्या मनशाक 
म्हणोन पेंवपाक कळना अशें जाता ? " 

हय तर . आमच्या जुव्या वतणी सगळो दर्या . म्हाका खंय पेंवपाक कळटा ? " 
जेमा ताची फकाणां मारून मोटमोट्यान हांसपाक लागले . इतल्यान किळांच्यार 
किळांच्यो आयकूक आयल्यो . दोगांयनी मुखार पळयलें . पळय जाल्यार व्हदळ 
उदकांत खेळटालें . त्या जोडप्यामदलो दादलो ना आनी बायल हात उवारून बोबो 
मारता . दर्याक वसाड्यो सुरू जाल्यो आनी एक वसाडेत तो लोटून गेल्लो . ताका 
पेंदूक कळना म्हणपाचे सिध्द जाल्लें . ल्हारांमदीं तो बुचकळटालो . वायल आकांतून 
वेळेर पिशी कशी नाचताली . तिची ती अवस्था पळोवन जेमाचेरुय आकांत आयलो . 
दोगांयनी हेवटेन तेवटेन पळयलें . तांच्या लागसार वेळेर कोणूच नाशिल्लो 
. " हो लाईफगार्ड खंय ? " रोवीनान हेवटेन तेवटेन 

रोवीनान हेवटेन तेवटेन नदर धुंवडायत म्हळे . पूण 
कोणूच नदरेक पडलोना . 

ताका वांचयना जाल्यार तो मरतोलो . ताका मात लेगीत पेंवपाक कळना . 

रोबीन तूं हे कितें करता ? " जेमा ताचेर तापलें . रोवीनान उलयतां उलयतां 
आपल्या कपड्यांच्या बुतावांक हात घातिल्लो . आंगावयलो शर्ट ताणे काडिल्लो . 

कमराची पेंटूय देंवयिल्ली . 

“ रोबीन .... रोबीन ... " जेमाच्या हातांतलो सुटून रोवीन वाण कसो वेळेर 
धांवलो . जेमा फकत तागेली रेतली पावलां पळयत उरलें . रोवीनान दर्यांत घालून 
घेतले आनी ल्हारांचेर हात मारीत तो मुखार गेलो . जेमा ताचे कपडे घेवन वेळेर 
गेलें . रोबीनान त्या दादल्याक घट धरिल्लो . ताका ओडून वयर हाडपाचो यत्न 
करतालो . ह्या यत्नांत ताका बुडटल्याचे सहकार्य लावना म्हणपाचे स्पश्ट कळटालें . 
कित्याक तर त्या दादल्याच्या नाका तोंडांत उदक वचून तो कासावीस जाल्लो . पूण 
कांय खिणांत रोबीन ताका धरून खांदार मारपाकयशस्वी जालो . ताची पोटली ताणे 
सुके रेंवेर हाडून दवरली . इतले म्हणसर पयसुल्ले धाएक जाण धांवत आयले . तातूंत 
एक लायफगा — य आशिल्लो . जेमान रोवीनाच्या हाताक घट्ट धरून रोवीनाक 
गर्दैतल्यान कुशीक काडलो . ' रोबीन- रोबीन ' जेमाच्या तोंडांतल्यान उतरां भायर 
सरनासली . पूण रोवीन मात शांतपणान उवो आसलो . जसो काय तो आपूण जावन 
उदकांत देविल्लो आनी आपूण जावन वयर सरिल्लो . जेमाक एकेवटेन ताचो 
सुमाराभायलो राग आयिल्लो . कित्याक तर ती दोगांय क्लासीक बंक मारून वेळेर 
आयिल्ली . म्हणजे चोरयांच कशी . आनी रोवीनान ताका विश्वासांत घेना आसतना 
दर्यांत उडी घेतिल्ली . आनी कितेंय जाल्ले जाल्यार ? अब्रू वचपाची . रोबीनाची आनी 
ताच्यावांगडा आपली लेगीत पूण दुसरेवटेन ताका रोवीनाची तोखणाय दिसली . प्रसंग 
पळोवन ताणे निर्णय घेतलो . एक मिनीट जरी कळाव जाल्लो जाल्यार तो वुडटलो 
टुरीस्ट हाताक मेळपाचो नासलो . तांगेलो संवसार सुरू जावचेआदींच सोंपतलो 
आसलो . 

जेमाचें काळीज रोबीनाच्या कवतुकान भरून आयलें . ताणे रोवीनाकडेन पळयलें . 
तो लजेस्त जाल्लो आनी कपड्यांखातीर ताणे हात मुखार केल्ले . जेमान तागेले कपडे 
हड्ड्याकडेन घट्ट आवळून धरले . तसो रोबीन अदीक लजलो . जेमान ताका 
नियाळ्ळो . गोरसो मेणाचो बावलो कसो तो दिसतालो . ताच्या माथ्यांतले उदक ताच्या 
हड्ड्यार पडटालें . हड्ड्यावयल्या काळ्या केसांतल्यान निस्तून सकयल येताले आनी 
कमराचे अंडरवेअरीत निस्तताले . जेमाक दिसलें ताका हेच अवस्थेत घट्ट वेंगांत 
धरचो . 
ताणे दोळे गच्च धांपले आनी रोवीनाचे कपडे मुखार केले . 
त्या दिसा जेमा रोबीनाचे लागी रावलेंना . ती परत कॉलेजीत गेली पूण जेमान 
परत क्लासींत वचपाचें न्हयकारले . ताची लागींची इश्टीण रेना ताका तें मेळ्ळे . दोगांय 
केंटीनात बसली . घडिल्ली सगळी गजाल कांयच लिपयनासतना ताणे रेनाक सांगली . 
रेना समजुपाचें तें समजलें . तांचें दोगांयचे आकर्शण रेनान नियाळिल्ले . रेनान म्हळे , 
घडलें तें बरें जालें . रोबीन बरो भुरगो . तूं ताच्या मोगांत पडला . " जेमा आकांताचें 

लजेलें . सिटीवस धरून ते घरा वचपाक वसस्टेंडार गेलें . 

दुसऱ्या दिसा जेमा कॉलेजीत आयलें खरें पूण ताचे दोळे रोवीनाकूच सोदताले . 
रेनान दोगांयची भेट घडोवन हाडली आनी जेमा रोवीनाक घेवन भायर सरलें . 

आयज तूं लेगीत वुडल्यार हांव उदकांत उडी मारपी न्हू . ” रोवीनान फकाणां 
मारीत म्हळे . 

रोवीन सदच्या जाग्यार वचपाक सोदी . जेमानूच ताका आडवाटेन व्हेलो . थंय 
सुरूची दाट झाडां आशिल्ली आनी लोकांचे योवच साप उणे . रोवीनान ताच्या मनांतले 
पारखिलें . एका झाडाच्या आडसाक तो उवो रावलो . ताणे जेमाचे दोनूय हात धरले 
मागीर वेंगांत घेवन ताका हड्ड्याकडेन आंवुळे . ताच्या ओंठार तो ओंठ तेंकोवपाक 
सोदी पूण जेमा मान हालयत रावले . रोवीनान ताच्या कमराभोंवतणी आपल्या दोनूय 
हातांची पकड घट केली आनी ताका अदीक लागीं ओडपाचो यत्न केलो . पूण जेमान 
ताका कसोच कीस दिलोना . दोगांयची खूव लटापट जाली . रोवीनान ग अदीक 
आंबुळ्ळी आनी जेमाक दिसलें , ताणे हातांचो विळखो सोडचोच न्हय . पूण तें 
वयलेदरा विरोध करताले . रोवीनान ताचो कीस घेवपाचो नाद सोडलो आनी ताका 
वेंगेंत घेवन तसोच रावलो . आतां ताणे दोळेच धांपले . धांपिल्ल्या दोळ्यांनी तो तें 
सूख घेवपाक लागलो . जेमान ताचे तोंड पळयलें . ते तांबडे गुंज जाल्ले आनी ताचे 
तोंड रसरसताले . जेमान ल्हवूच ताच्या ओंठार आपले ओंठ तेंकयले . मोगाची पयली 
खेळी दोगांय जिकिल्ली . आनी मागीर अश्यो घडणुको अदींमदीं घडत रावल्यो , केन्ना 
रोवीनाक जाय म्हणून तर केन्ना जेमाक जाय म्हणून . 

रोवीन कॉलेजीक येता पूण शिकून मुखार कितें करतलो , अशें विचारल्यार 
ताचेकडेन जाप नासता . जेमान एकदां ताका अशेंच विचारले . विचारपाफाटल्यान 
कसलो हेत नासलो . पूण रोवीनान म्हळे , 

म्हाका मुखार कोण जावपाचो ना . एक सादो मनीस कसो जियेवपाचो आसा . 
तागेल्या इश्टानूय ताका एकदां सगळ्यांहुजीर म्हणिल्लें 
रोवीनाचें कितें ? वयतलो भायर . 
भायर खंय अमेरीकाक काय इंग्लंडाक ? ' ' दुसऱ्यान ताची फकाणा मारिल्ली 
" थंय रोवीनाचे कसले काम ? तो वयतलो सावदीक . " पयल्यान म्हणिल्ले . 

सावदीक आनी गल्फाक ? कित्याक अरवांचे पाय धरपाक काय - " तो मुखार 
कितेंतरी हळशीक उलोवंक सोदी पूण जेमा आनी तागेल्यो इश्टिणी आशिल्ल्यान 
रोवीनान ती उतरां तशीच गिळ्ळी . रोवीनाक गोंय सोडून भायर खंय वचपाचें ना 
म्हणपाचे तागेल्या उलोवण्यावेल्यान कळटालें . 
चिंतता चिंतता जेमान कूस परतिली . 

रोवीन म्हाका जाय . फकत इश्ट म्हण जाय . ताणे भेटयिल्ले कुडिचे सुखय 

जाय पूण तो घोव म्हण नाका . केन्ना केन्ना तो इतलो पातिशेर आसता , वसिकूय 
ताचेकडेन पयशे नासता . कोणाकडेन मागचो ना . पूण तागेलें दळीद्र पळोवं नजो 
जाता . तो आंगार घालता ते कपडे आनी कितले सादे । तेच तेच कपडे परतून परतून 
घालता . पेंटी आनी सामक्यो पिंजत आयल्या . शर्टाची कॉलरां पिनपाकडेन पावल्यांत . 
पायांत मोचे तरी आसात ? वेश्ट्यो व्हाणो वापरता . जेमाखातीर केन्ना कितें गीफ्ट 
दिवपाक ताच्या बोल्सांत पयशे नासतात . मिरामार वतलीं आनी वारो खावन 
परततली . गाडेकार फाटीक लागतात , भेळ , भेळ करून . केन्नाय खायनशी 

दिसता . पूण वेश्टो आंवढो गिळून कुशीक सरचे पडटा . आयस्क्रीम ? पळयतकच 
रूच येता पूण तान भागोवपाक फकत एक सोद पियेवन परतूचे पडटा . 

जेमा हरशी गरीव पूण जेमाक दिसता , रोवीन आपलेपरस दळिद्री . फकत गिरेस्त 
ताचो सभाव ! आनी कूड ! तागेले हे गिरेस्तकायेचो मोग करचो . पोटभर ! 

तशें नवें करपाची ताका उमेद आसा . पूण भांडवल नाका ? दळिद्री मनशाकडेन 
असलें नवें घडोवपाचे धाडस खंयचे येतले ? मागीर काजार जावन जापसालदारकी 
पडली म्हणटकूच कितेंय करपाचें मनार घेत आनी पावत खंयचे खंय ! पूण हांव 
विखाची परीक्षा कित्याक घेवं ? आनी हांवें रोवीनालागीं फकत इश्टागत केल्या 
काजाराचे उतर ताका थोडेच दिलां ! आनी रोवीन समजिकायेचो मनीस . तो म्हाका 
समजून घेतलो . पूण एक खरें , हांव काजार जालें तरी रोवीनाक सोडचेंना . आनी 
सवंद मुंव्यार हांव अशें एकलेच चेडू ना . जायती आसात . जांकां घोव आसात आनी 
इश्टूय आसात . 
चिंततां चिंततां ताका केन्नातरी न्हीद लागली . जांजगणका 

बाजारांत वचपाचें आनी रोकड्यारोकडे परतुपाचे अशें येवजून आंतोनेत 
सकाळफुडेंच भायर सरलें . भायर सरचेआदी ताणे धुकरांक धोण घातले . धुकरां 
म्हणपाक आतां दोगांच उरिल्ली . व्हडली धुकन्न विकिल्ली आनी इतल्या धुकरांतले 
दोनूच पेटे . आतां ते लैतांव जावपाकडेन पाविल्ले . 

दाराक ताणे कलयाद घातले आनी चावी केली . परत परत कलयाद हालोवन 
पळयलें . पयलीं तें घर उकतें उगडे सोडून वताले पूण आतां ना . आतां घरांत सामान 
आसताले , 

आंतोनेत , तिठ्यार पावलें आनी इतले दीस तें जी गजाल चुकोवंक सोदताले तीच 
घडली . लुईजा आनी माग्दालीन दोगांय भेटली . ती ताचीच वाट राखताली म्हळ्यार 
जाता . तांकां पळयनाफुडें आंतोनेत काचावूलशें जालें . 

आंतोनेत आतां जालें मुगो मनापरमाणे ? " माग्दालीनान ताका येनाफुडें 
विचारलें . 
' कितें गो ? ' आंतोनेताक दुवाव आयलो पूण ताणे सावळेपणान विचारले . 
सोयरीक जाल्या खंय लेजलीक ? ” लुईजान तोंड घातले . 
आपशींच जावना . आंतोनेतान आपूण जावन केल्या . न्हूय गो आंतोनेत ? " 
आंतोनेत खीणभर वगीच रावलें . ताचेकडेन जापूच नाशिल्ली . 

राब गो , त्या दोमेकारागेलें चेडू जाय आसलें जाल्यार आमकां कित्याक पावटी 
मारपाक लायल्यो ? " माग्दालीनाक सगळी म्हायती आशिल्ली . 

' ताजी खोशी . न्हू गो आंतोनेत ? आनी ताणे कितें तुका पावटी मार म्हणोन 
सांगलोल्यो ? न्हू गो आंतोनेत ? " लुईजान आंतोनेताची बाजू उखलून धरपाचें नाटक 
केलें . 

ताका मेट्रीक पास जाल्लं चेडूं जाय आसलें , मेवळां तें कॉलेज पास . आतां तें 
आमकां आयकोता ? ' ' माग्दालीनान ताका थोमणो मारलो . 

“ कितें उलयता गो माग्दालीन ? आजून खंय सोयरीक जाल्या ? फोकोत उतर 
घातला . चेड्या लेजलीक मानोवंक नाका ? जोडकार तो , काजार जावपी तो . हांव 
थारावपी कोण ? " आंतोनेतान आपली पडटी बाजू वळखली आनी सगळे लेजलीचेर 
सोडून दिले . ह्या दोगांय खटांक सगळे खबर आसा म्हणपाचें ताका कळ्ळे . आतां 
ही खवर गांवभर जावपाक वोगोत लागचोना हाचेविशीं ताका खात्री पटली . नुस्त्याच्या 
बाजारांत भितर सर जाल्यार दोग तीग जाणांनी ताका होच प्रस्न केलो . एकेवटेन 

ताका बरे दिसताले . कित्याक तर लेजलीचो हयकार आयलेबगर कांय खरें नासलें . 

आनी दुसरे दिसाच्यान नेमान तें लेजलीचे चिटीची वाट पळोवपाक लागले . एक 
दोन फावट ताच्या मनांत आयलें , सुकूरीनागेर वचचें , बसचे . मुखावयल्यो चार 
गजाली उलोवंच्यो . पूण नाका . शिताफुडें मीठ खावप नाका अशें चिंतून तें वगीच 
रावले . परत परत तें सायवीणमांयक पराथूक लागले . 

एके आमोरेच्या वेळार फिलोमेना पायणींतल्यान सकयल देंवले . हे आयज 
चलतशें ? कोण मेळ्ळोना दिसता पावपाक . ' आंतोनेतान मनांतल्या मनांत म्हळे . 
आयज ताच्याबरोबर कोण नाशिल्ल्यान ताका हटकुपाक आंतोनेताक काय दिसलेंना . 
ताणे हटकुचे आदींच फिलोमेना तागेर भितर सरलें . 

आयज तुजे सुनेक पळयली गे . ” हांसत हांसत फिलोमानान म्हळे . 
का “ कोण जेमा गो ? " " 

शाजार जि 
ना “ आनीक कोण तर ? " 
“ खंय मेवळे ? 
' बसीन . 
आयज तुका बसीन भोवचे पडले तर ? ' आंतोनेतान मनांत म्हळे . 

पणजे वयता ते बसींत मेवळे . हांयेच आपूण जावन वळख काडली . ताका 
म्हटलें , तूं आमची शेजान्न जावपा आसा . 

' मागीर ? " 

' कांचवेलें . हांये म्हटले , म्हाका सोगळें खोबोर आसा . लेजलीक चिटी हांवूच 
बरयतां आनी तागेल्यो येता त्यो चिटी हांवूच वाचून दाखयतां . ” फिलोमेनान 
उमेदीभरशी सांगलें . 

आंतोनेताक फिलोमेनान केली ती सुवेजपणां कशी दिसली . पूण ताणे तशें कांय 
म्हळेना . 
" कितें सांगताले ? " 
' कॉलेज चालू आसताना सोयरीक आयल्या म्हण खंती जाताले . 

खंती कित्याक जावपाक जाय ? वयल्यान उमेद . शिकून कितें करपा आसा ? " 
“ तें शिकतल्याक कळटा न्हू ? " 
“ कॉलेजां कित्याक ? हाच्या ताच्या बराबर मिरोवंक ? 

ताका मिरोवप म्हणनात . सोशल म्हणटात . खरेंच जेमा खूब सोशल . आमी 
पणजे पावसर खूब उलयली . पणजे प्रासार ताका तागेलो वॉयफ्रेंड रावतालो . 

कशापयशंक लावावगे गाको माया 

कोण ? " आंतोनेतान दुवावान विचारलें . फलानी सीमा 
" ताच्या कॉलेजचो भुरगो . तुका सांगले न्हू . तें खूब सोशल . ” फिलोमेनान ताची 
नुरा पारखिली आनी तें आयिल्ले तशें परतले . 

आंतोनेत मात गरजेभायर अस्वस्थ जालें . केन्नाकाय लेजलीचो हयकार आयल्यार 
पुरो अशें ताका जालें . 

आनी दुसरे दिसा सकाळी लेजलीची चीट घेवन फिलोमेना परत भितर सरलें . 
ज्यूस्त पोस्टमन येवपाच्या वेळार आंतोनेत मागीलदारांत उरलें आनी पोस्टमन येनाफुडे 
फिलोमेना मुखार आयलें . 

जलजागा 
वाच पळोवया . " आंतोनेतान ओले हात न्हेसणाक पुशीत सांगले . 
फिलोमेनान झरझरीत चीट वाचली . चिटींतलो मजकूर वाचताना ताका उमेद जाल्ली 
जाल्यार मांय चिंतेस्त जाल्ली . लेजलीन स्पश्ट वरयिल्लें , आपणाक कुवेताक वचून 
फकत एकूच वर्स जालां आनीक एक वर्स तरी आपल्या काजराची खवर करची न्हय . 
दोन वर्सा पुरीं जालेवगर परतो गोयांत येवपाक मेळना . फुडल्या वर्सा ताचो बोस 
ताका आपल्या खर्चान धाडटलो तेन्ना काजार जावन वचूं येता . पूण तोमेरेन थार 
धरचो . वेल्यान ताणे अशेंय वरयिल्ले , काजार जावपाक दुडू नाकात ? फुडल्या वर्सा 
जेन्ना काजराखातीर येतलो तेन्ना ताचोय खर्च वोस दितलो . 

आंतोनेत निरशेलें . ह्या चेड्याक आतां दुडवांचे पिशें लागलां काय कितें ? येदो 
व्हडलो मानाय जालो , काजार जावन मागीर भुरगी के न्ना म्हातारपणांत जावपाची ? 
" मांय ताचें चिंतोप सारकें आसा . ” फिलोमेनान ताका सांगलें . 

कितें सारकें आसा ? " आंतोनेतान आपलो वितराग उकतायलो .गीगार 
F “ दोन वर्सी जालेबगर ताका परतो येवपाक मेवोना . 

आनी गिलेन येयला तो ? ताका धाच म्हुयने जाल्यात . 
" तो वोटीर आसता . तांचो कोन्ट्रेक्ट थोड्याच तेपाचो आसता . लेजली थंय 
कामाक आसा . गिले वशेन वोटीर ना . 

हय हय . सोजमोता म्हाका . " आंतोनेत फणफणत भितर गेलें फिलोमेनाक ताचे 
निरशेवणेची काकळूट दिसली आनी भुजां वयर काडून तेंवूय भितर गेलें . 

आंतोनेताक फिलोमेनाचो राग आयिल्लो . ' मोटें दुस्वाशी पोर ' ताका दिसलें , 
लेजलीची सोयरीक जाल्या म्हळ्यार हाच्या पोटात दुखता . आपणाक सगळे कितें खवर 
आशिल्लेवशेन समजायता , दोन वर्सावगर येवपाक मेळना आनी कितें कितें ! तें 
फिलोमेनाचेर बिगडले . पूण फिलोमेनाक ताचे थोडेच पडिल्ले ! ताच्या घरांत डेकाचेर 
म्युझीक चलतालें . आयज सांजे पार्टचो वेत आसलो . 

रातभर आंतोनेत तळमळ्ळे . आनीक एक वर्स कशे काडप ? लोकांककिर्ते सांगप ? 
सुकूरीनाक कितें जाप दितलें ? आनी तें जेमा ? ताचेर कोण नदर दवरतलो ? आतां 

सून जावपाचें आसा म्हणटकच ताका राखूक जाय . हेर चेड्यांवांगडा मिरोवंक 
दिवपाक जायना . नाजाल्यार फिलोमेनावशेन गत जायत . काजार जावपाचो घोव 
सावदीक आनी मजा मारपाचे इश्ट हांगा . ना , अशें जावंक फावना . आंतोनेतान 
निश्चेव केलो . पुताक असो धील सोडप ना . काजार जावंकच जाय . 

सकाळ जायनाफुडें तें फिलोमेना उठपाची वाट पळयत वसलें . लेजलीक चीट 
बरोवंक सोदी . राती पार्टी आशिल्ल्यान तें रातभर जागें उरलां देखून सकाळी उठपाक 
कळाव जाला . 

आज ताका वाजारांतूय वचपाचें नासले . कालची कडी उरिल्ली तीच तापोवन 
जेवपाचे थारायलें ताणे . तें भायर पासयो मारुंक लागले . मदींच येवजलें , तिठ्यार 
वचून आयल्यार बरें . पूण नाकाच तें . माग्दालीन आनी लुईजा मेळत जाल्यार बडबडत 
रावतली . पयलीं वरीं मोगान उलयताली , आतां घालून पाडून उलयतात मेल्ली . 
आंतोनेत हालीसरा तांकां चुकोवंक सोदी . त्यामानान फिलोमेना वरें . दाखयलीपय 
ना . मनांत आसा तें उलोवन चल्ले 

मांय , ओ माय ' फिलोमेनाच्या सादान आंतोनेत भानार आयलें येदोवेळ आपूण 
ताची जाग घेत आशिल्लें आनी तें उठला तें कशे कळ्ळं ना हाचे ताका अजाप जालें . 

कितें गो वाय ? " आंतोनेत भायर आयलें . 

माय , गॅस सोंपला म्हुजो . पेत्रोलूय हाडपाक उगडास ना . थोडी च्याव करूं 
तुगेल्या गॅसार ? " 

फिलोमेना हरशी केन्ना कितेंमागपी न्हय . आंतोनेतान रोकडेंच म्हळे , “ वरेवशेन . 
यो यो . हांवूच करून दितां तुकां . " 
पूण 

फिलोमेना वेगीवेगीन च्यावेखातीर तोपांत उदक घालून घेवन आयलें . वांगडा 
च्या आनी साखरेचीय फोलीणा हाडली . 

फिलोमेना च्या करता करतां आंतोनेत वडवडत आशिल्ले . म्हातारपणात नोजो 
जाता . च्यावेचो घोंट ताळ्यार घालपाक कोणूय आसचो कसो दिसता . लेजलीचो 
उगडास येता . लेजलीक परती - परती च्याव जाय आसली . तेन्ना रान्नीर शिजोवची 
पडटाली . आतां हातीकडेन सगळे आसा , पूण पियेवपीच ना . गजाली सांगतां सांगतां 
आंतोनेत हुंडकेले . फिलोमेनाचें काळीज दुखावले . खीणभर ताकाय लेजलीचो उगडास 
जालो . चड उलयनासलो , पूण भायर सोप्यार ओगी बसून रावतालो . ह्या मनशाक 
कसल्यो भावना आसात म्हणपाचेंय कळनासलें . 

फुटी च्याचे अर्क करून फिलोमेनान दोन ग्लासांत ओतले एक ग्लास आंतोनेताच्या 
हातांत दिलो आनी दुसरो ग्लास आपल्या हातांत घेवन तें वचपाक वळ्ळे 

म्हाका आनीक कित्याक दिली पोरा ? देव बरें करूं तुजें . वस गो मातशें . खंय 
वचपाक जाय तुका ? ' ' आंतोनेतान ताका फोर्सान वसयलें . 

आंतोनेत लेजलीच्या काजराचो विशय काडपाक फाटीफुडे येता हे फिलोमेनान 
पारखिलें आनी ताणे म्हळे , 

“ माय , तूं अशें कित्याक करीना ? ' 
आंतोनेतान ताच्या तोंडाकडेन पळयलें . ताचे नदरेंत ‘ कितें ' म्हणपाचो प्रश्न 


आसलो . 

" तूं लेजलीक चिटींत बरय , अंदू सोयरीगत थारावन काजराची सगळी तयारी 
करून दवरूया आनी फुडल्या वर्सा येतलो तेन्ना काजार जावन वोच . ' 
ताच्या ह्या चिंतपाची आंतोनेताक तोखणाय दिसली . 

" तुवे सांगलां तें सारकें आसा . हांव तशेंच कोत्तेली . ” ताणे पेन आनी येरोग्राम 
हाडून फिलोमेनाकडेन दिलो आनी मागीर उलयत रावलें . 

अंदुचे एक वर्स कशेयतरेन सारतां . जिवाच्यान साप नजो . घर खावंक येता . 
रातीकडेन पाय सपनांत येता . लोक काजराचे विचारतात . फुडल्या वर्सा काजार 
जाल्यार जाता पूण अंदू वर्सी थारावन वडोवया . जेमाच्या मांयक आनी पायक तशें 
उतर दितां . जेमा अपुरवायेचें भुरगें . शिकलां आनी दिसपाकय बरें आसा . घराची 
सोबा वाडयतले . 

एक आनी दोन न्हय जायत्यो खो फट गजाली ताणे ताका वरोवपाक सांगल्यो 
आनी फिलोमेनान मुमुरख्यांनी हांसत त्यो सगळ्यो गजाली खो कशो करून 
बरयल्यो . हेतू एकूच , लेजली काजराक तयार जावचो . 

पोस्टांत घालपाची चीट ताणे घडी करून फिलोमेनाकडेनच दिली . पणजेचे पेटयेंत 
वडोवपाक . चीट गँव्यापरस पणजेच्यान वेगीन पावता हे ताका खबर आसलें . 


गण 


पुताचे चीटयेची वाट पळयत वशिल्ल्या आंतोनेताच्या हातांत पोस्टमनान एक कार्त 
हाडून दिले . हे आनी कितें काय , तें दुवावले . चेड्याची चीट तर न्हय . ताणे आर्ते 
पर्ते पळयलें आनी पोस्टमनाकूच विचारले , 
कितें रे बाव हे ? " 

लिया 
वेंकेचे पत्र तें . 
आंतोनेत भियेलें . कोणेय रीण काडील्ले आसता तांकांच बँकेची पत्रां येतात हे 
तें जाणा आसलें . आपूण काय रीणकारी ना , आपूण आतां दुडवांकार ! आपल्या 
चिंतपाचेर तेंच हांसलें आनी तशेंच भायर सरुन पायांत जोतें घालून बँकेचे दिकेन 
चलपाक लागले . वाटेर गजानन पसरकारान ताका हटकिलें , 

ओ आंतोनेत , येदे दनपारचे खंय गो ? " 
' बांकांत वयतां . " 

" ड्राफ्ट आयला ? 
" तुका दुडवांवगर काय दिसना कितें रे ? " 
“ दुडू तुमी पळोवपाचे , आमी वस्तू हाडपाच्यो . 
दोगांय हांसली , आंतोनेत नेटान चलपाक लागले 
बँकेंत पावतासर तें वरेंच खरशेलें . वोतांतल्यान चलत आयिल्ल्यान ताच्या 
तोंडावयल्यान हुमेच्यो पावळ्यो गळटाल्यो . आंतोनेत आयलें तेंच मॅनेजराच्या 
कॅविनात भितर सरलें . ताणे वस म्हणनाफुडें मुखावयल्या कदेलार बसलें . दनपार 
जाल्ल्यान बँकेंत कोण नाशिल्लो . भायर कावंटरार देसाय आनी कामत गजाली 
मारताले . आंतोनेताक पळयनाफुडें तांकां लेजलीचो उगडास जालो . आंतोनेतान 
कॅबिनाच्या हारशांतल्यान भायर नदर मारपाक आनी ताणी भितर पळोवपाक एक 
जालें . 

ओ माय , लेजली कसो आसा ? ' ' देसायान थंय रावूनच विचारले . कॅबिनाचे 
दार उक्ते आशिल्ल्यान भायलें - भितरलें स्पश्ट आयकूक येतालें . 

“ वरो आसा . ” आंतोनेतान जाप दिली . 
शंगा काजार केन्ना ? " कामतीन विचारलें . 
लि “ फुडल्या वर्सा . 
दि “ लेजलीक ओवीसी पावली रे देसाय . ' ' कामतीन जॉक केलो . देसायाक अर्थ 
कळ्ळोना . तो गोंदळिल्लो पळोवन देसाय हांसलो . 

आरे आमचेकडेन दुसऱ्या वाठारांतले जे चेक येतात ते आमी आवटवर्ड वीलस् 
फोर कलेक्शन अशें मारून त्या त्या जाग्यार धाडटात तसोच हांगासल्ल्या खंयच्यातरी 
चेडवाचेर माल्लो शिक्को . 

वा वॉट ये गूड जॉक ! " कामतीन ताच्या हातार हात मारलो आनी तो व्हडल्यान 


हांसलो . 

आनी ती ओबीसी परती आयली जाल्यार ? " 
कामतीक म्हणपाचे आशिल्लें चेडूं लेजलीक नापसंत पडलें जाल्यार ? देसाय 
समजुपाचे समजलो . 

ओबीसीचे भानगडीत ती पडटा ? सरळ वीपी करतली . 
“ म्हणजे डिसकावंट ! पयल्यान पयलीं खात्यांत जमा 
' वरोवर , थंयच्यान परतो आयलो जाल्यार मागीर कर फारीक . 

आरे परतो येवपाक कितें तर तें ? बरो तरणोताटो आसा . चेडवाकूच रावता 
आसतलो . 

SEE 
आनी मागीर दोगांयच्या हांसपाक शीम उरली ना . मॅनेजराक राग आयलो . ताणे 
कॅबिनांतल्यान दोळे मोटे केल्ले दोगांयनी पळयलें आनी मागीर एकदम थंडसाण 


" 

पातळ्ळी . 

आंतोनेतान हातांतले पत्र मॅनेजराकडेन दिले . मॅनेजरान ताका समजायले , “ हें 
पळय , अशी पत्रां आमचेकडेन पयशे दवरतात तांकां दर वर्सा धाडटात . तांच्या 
खात्यांत अमके पयशे आसात म्हणून कळोवपाखातीर . हे वाचतकच कळटा , तुमचे 
पयशे बँकेत सुगूर आसात म्हणून . 

कितली कास्तीक घेतात तुमी न्हू आमचेखातीर . " 
आमकां ही सिर्वीस राखून दवरपाक जाय जाल्यार हे करचेंच पडटा . " . 

“ बरें तर येतां हांव . 
लिन आंतोनेत कॅविनांतल्यान भायर सरलें आनी वचपाक लागले . मॅनेजराक ताच्या 

पिशेपणाचे हांसपाक आयलें . येद्या साद्या पत्राखातीर तें आतां दनपारची येदी वाट 
चलत आयिल्लें ! ‘ हांकां दुडवांनीच मनीस केल्यात , नाजाल्यार हांगेल्यो तकल्यो 
म्हळ्यार उंडे भाजपाची खोर्ना ! ' मॅनेजरान आपली चिंतना भायल्या स्टाफांक सांगलींना 
नाजाल्यार ते आंतोनेताची फकाणां मारतले आसले . गिरायक म्हण असली खोर्ना 
गरजेची , मॅनेजराक दिसले . 

वाटेवेल्यान चलताना आंतोनेताकूय आपल्या पिशेपणाची जाणीव जाली . वाचूंक 
बरोवंक कळना देखून ही गत . फुडाराक लेजलीचें काजार जातकूच वरें . चीट कसली , 
कोणाची हे समजून घेवपाक फिलोमेनाची वाट पळोवची पडची ना . आपले अशें 
हक्काचे मनीस घरांत आसतले आनी काय खाजगी म्हण गजाली आसतातूच ! सगळे 
लोकांक कळ्यार कशें जातलें ? 

शटराचो आवाज आयकून आंतोनेतान कुशीक पळयलें . रोजालीन आपल्या 
बारांचे शटर धांपताले . आंतोनेताक हाचो दोळे फोडून राग येता . वायट चलणुकेचे . 
सोऱ्याची आस दाखयता आनी वऱ्या वऱ्यांक भुलयता . घोव भायर आसता , हे हांगा 
गिरायकां करता . ताका जाप दिनासतना फुडें वतले म्हण ताणे थारायलें , इतल्यान 
ताणेच उलो मारलो , 
“ ए आंतोनेत , खंय गेल्लें गो ? " 
“ गेल्ले हांगाच . " आंतोनेत थांवनासताना चलत रावलें . 
हालीसरा ताची चिंतना जेमाभोंवतणीच घुस्पताली . जेमा वरे चलणुकेचें आसल्यार 
पुरो . फिलोमेनान पयर म्हटलेले ताका इश्ट रावतालो म्हणून ! कोण काय ? कसलेय 
वायटाचे आसना जाल्यार पुरो . आनी तशे इश्ट म्हणून आसपाकूय जाय . सामकेच 
एकटें रावल्यार कशें जातलें ? ताका एक कल्पना सुचली आनी तेंसरशी तें 
आपणाभितरच मुमुरख्यांनी हांसलें . लेजलीक घुस्पावपाक ही मांडणी बरी आसा . 
तकलेत येनाफुडें ताका आनीक थार जालो ना . ते घराकडेन वचनासतना सुकूरीनागेर 


गेले . 

घराचे दार आड आसलें . ताणे दारार मारले . भितरल्यान खोकपाचो आवाज 
आयलो . जेमा येवन दार उगडटलें आनी मागीर आपूण अचळय ताच्या पोल्याचो 
उमाव घेतले म्हण तें रावले पूण दारांत कपलावयल्यो आंठयो लिपयत सुकूरीनच 
आयलें . इतल्या दनपारचे ताका आयिल्ले पळोवन सुकूरीन अजापलें . 
“ यो आंतोनेत , येदे देनपारचे ! " 

आमकां जुवेंकारांक देनपार आनी सोकाळ लागता ? " 
' सारकें तुजें . पूण कितें घडलां ? लेजली केसो आसा ? " 

' जेमा खूय ? " आंतोनेतान हांगा थंय पळयलें आनी जेमा ना ताचो अदमास घेवन 
विचारलें . 

सोकाळी कॉलेजीक गेल्ले आजूनी येवंकना . येजामी लागी पावल्यात न्हू ? फुडल्या 
म्हयन्यात . एक्स्ट्रा क्लासी आसात म्हणोन सांगताले . ' ' सुकूरीनान खालतेपणान जाप 
दिली . आंतोनेत वेठेच दुवावले . ह्यो एक्स्ट्रा क्लासी म्हटल्यार इश्टांसांगाताक 
मारपाची मजा न्हय मू ? ना . जेमा तशें आसचेंना . वरे चलणुकेचे पोर तें . आंतोनेतान 
आपले तकलेंतलो दुवाव काडून वडयलो आनी जोजेफाच्या दुयेसाची चवकशी केली . 

सुकूरीनान ताका उदकाचो पेलो हाडून दिलो . ताळो मातसो ओलो जायनाफुडे 
आंतोनेतान मूळ विशयाक हात घालो , 

सुकूरीन , जेमाचो एक वरोसो फोटू दी . लेजलीक धाडून दितां . 
“ सोदचो पडटलो . जेमाय ना . फाल्यां उपकारता ? " 

आंतोनेत निरशेलें . ताका सुकूरीनाचो राग आयलो . खरे म्हळ्यार फोट्याची 
कल्पना ताकाच येवजुपाची आनी आतां मागल्यारूय आडमेळी हाडटात . सुकूरीन 
जेमाचे कुडीत गेलें आनी ताणे मेजाचे गवेत सांसपिलें . एक आल्बम ताच्या हाताक 
लागलो . भितर जेमाचे खूब फोटो आशिल्ले . एक - दोन एकोडे , तशेंच वाकिचे 
इश्टांबरोवर आशिल्ले . एकोडे आशिल्ले दोनूय फोटो हाडून ताणे आंतोनेताकडेन 
दिले . फोटो हातांत पडनाफुडें तें उठले तेंच चलपाक लागले . “ जेवन वच गो , जेवन 
वच गो . ” सुकूरीन ताका खूव फोर्सार करी . पूण आंतोनेतान तांचे काय एक 
आयकनासताना थेट घराची वाट धरली . 

लेजली हेरांवशेन कॉलेजीक वी वचूंना देखून ताका चेडवांची तशी ओड ना . सामको 
सादो पोर . पूण ताचे तकलेत हे घालूकच जाय . काजार जावपाची ताची पिराय 
जाल्या . फोटो पळयतकूच वरो मुरगट्टलो . हे वखद सामके वऱ्याक पडटले . ताका 

आपलेच कल्पनेचेर खोस जाली आनी तो फोटो ताणे फिलोमेनाकडल्यान पाकिटांत 
णि घालून लेजलीक धाडलो . 

इतले मजगतीं पोस्टाचो संप जाल्ल्यान चिटयांची धांदल जाल्ली . चिटी येवपाचें 
बंद जाल्लें . आंतोनेत सरकाराक आनी पोस्टांतल्या लोकांक खेपलें . ज्यूस्त गरजेच्या 

दिसांनी पोस्टाक कसली पीडा माल्ली कायं ! हो संप एकदांचो वेगीन सोंपल्यार पुरो 
म्हण तें मनांतल्यान मागपाक लागले . दर दिसा सकाळी उठनाफुडें तें फिलोमेनाक 
विचारी , पेपरार संपाची वातमी आयल्या कांय म्हणून . तें एक इंग्लीश पेपर घेता 
म्हणपाचें तें जाणा आसलें . आनी एक दीस फिलोमेनानच ताका संप सोपिल्ल्याचे 
सांगले . पूण म्हयनोभर ताका चीट आयलीच ना . आपूण काजराची ताकीद करतां 
म्हूण चेडो बेजार जावं ना मू ? ते आपल्या मनांत तरातरांचे तर्क करपाक लागले . 


आनी ज्युस्त मार्च म्हयन्याच्या निमाण्या सुमनांत लेजलीची चीट आयली . ताच्या 
काळजांत ओगीच धडधडूंक लागलें कितेंय जाय फाय वरयलां जायत म्हण तें भियेलें . 
हरशीं लेजली एरोग्रामच धाडी , आज पाकीट धाडलां . घडये जेमाचो फोटू परतूं ना 
मू ! ताणे पाकीट आर्ते पते करून पळयलें . पूण भितर लागनासलो . फोटू परतूपाक 
इतलो पिसो तर तो ! 

फिलोमेना येनाफुडें तें चीट घेवन धांवलें ताचेम्हऱ्यांत ! फिलोमेनान चीट वाचली 
आनी मांयचो आवरोच उठलो . ताणे धाडिल्ल्या फोटवाचो जावपाचो तो परीणाम जूस्त 
जाल्लो . हे चिटींत आदलो न्हयकाराचो सूर नासलो . ताणे मायक बरयिल्ले , ' तुर्वे 
मनार घेतल्यार तूं म्हाका काजार के लेवगर सोडटा ? ' आंतोनेताक इतलींच उतरां 
पुरो जाल्ली . ताका पुताच्या मनांतले सगळे कळिल्ले आनी आपल्या यत्नांक फळ 
आयिल्ल्याचे पळोवन तें संतोशभरीत जाल्ले . पोर जेमाचो फोटू पळोवन पिसो जाला 
तें मुमुरखेंच हांसलें आनी ताणे ताका फुडें वाचपाक सांगलें . लेजलीन पुराय चार 
पानांची चीट बरयिल्ली . देखून एरोग्राम ताका पावलोना . सोयरीगत करून काजराचेंय 
थारावपाक सांगिल्ले . पुणून काजार मात फुडल्या वर्साच्या माया म्हयन्यात दवरूंक 
सांगिल्लें . अंदू वर्सभर सगळी तयारी करून दवरपाची . घराचो एक रूम शिमीट 
काडून नितळ करपाचो . वण्टींक शिमीट काडपाचें . फाटले मान्ने शिमीट घालून नवें 
करपाचें . कुजनांत ओटो घालून घेवपाचो . लेजलीन वावराची व्हडली वळेरी बरोवन 
धाडिल्ली . आंतोनेताक दिसलें , चेडो आतां संसाराचें चिंतपाक लागला . तें धादोसलें . 

दुसऱ्या दिसा सकाळफुडेंच तें सुकूरीनागेर धांवलें . जेमा मेळ्ळ्यार पुरो म्हण ते 
F मनांतल्यान आंवडेताले . पूण जेमा आज सकाळीच भायर सरून गेल्लें . आंतोनेत 
निरशेलें . ' आतां जाय तशें हेडटा ते हेडूंदी . एक फावट काजार जालें म्हणटकूच 
मागीर सारकें आंवळून दवरपाचें . आंतोनेताक केन्ना एकदां लेजलीची खवर 
सांगल्यार पुरो जाल्ली . तें थेट जोजेफाम्हऱ्यांत गेलें आनी थंय कदेलार वसत ताणे 

लेजलीची चीट आयल्या . 
क्रो आसा न्हू ? " जोजेफान खोंकीत विचारले . 
आसा . 

कितें वरयलां ? ' ' सहज विचारचे तशें सुकूरीनान विचारले . आंतोनेताक ताचें 
विचारप मानवले ना . 

" काजराचें वरयलां . ' 
आयकनाफुडें दोगांय वगी पडली . 

' काजराची सगळी तयारी करून दवर सांगल्या . लेजली फुडल्या आव्रिलांत 
येतलो . 
" रोजा मेवतली ताका ? " जोजेफ चांचरलो . 

डा 
मेवना जावपाक कितें जालां ? आनी हायें सांगल्यार तरी ताणे येवपाकूच जाय . " 
पूत आपल्या उतराभायर ना हे आंतोनेताक सिध्द करपाचे आसलें . आंतोनेताची 
बदल्लेली नुरा पळोवन घोव वायल दोगांय गोरवां कशी बावडी जाली . 

आव्रीलांत काजार जावन मायांत परतो वेतलो . " आंतोनेत एकएक पान वडयत 
आसलें . 
जोजेफ आनी सुकूरीन आडेचो हांसो तोंडार हाडून ताका तेळीत रावली . 
“ तुमी भियेवपाची गरज ना . काजराचो सगळो देस्पेज आमी कोत्तेली . 

आमचे हातपाय कशे आंवुळ्यात ते तुका आनीक सांगपाक जाय आंतोनेत ? " 
जोजेफान खाटीवयल्यान पंरवत म्हळे . 

' हांव दोतवा कांय मागीना . म्हाकाय मनीसपण आसा . तरी लेगीत चेडू तुमचें . 
ताच्या आंगार कितेंय घातल्यार ताकाच मेवतले . " आंतोनेतान तांकां पळयनासतना 
म्हळे . 

“ तें जालेंच न्हू . ” सुकूरीनान जाप दिली . 
आंतोनेत वशिल्लं तशेंच उठले तेसरशी सुकूरीनान ताच्या हाताक धरलें . 

' हांव आनीक रावोना . म्हाका वोगोत ना . एक वर्स म्हटल्यार कांय न्हू करून 
पासार जातले . लेजलीन चिटींत जायती कामां फोर्मायल्यांत . 
हुमऱ्यावयल्यान देंवताना ताणे फाटल्यान पळोवन म्हळें 
येनाबरोबर जेमाक ही खोवोर सांगपाक विसरूं नाका . 
" सांगतेली . सांगतेली . ” सुकूरीनान म्हळे . 
आंतोनेत आयिल्लें ताचेपरस अदीक गतीन तुरतुरीत परत गेले . 

आपणाच्यान जाता नोजो पळयनासताना आंतोनेत एक एक काम जाग्यार वडोवंक 
लागले . पोन्न्यो वस्तू आनी सामान भरून दवरिल्ली भितल्ली कूड ताणे निवळ केली . 
लेजलीखातीर तें कूड तयार करताले . निवळ करतां करतां आंतोनेताक थंय पोन्ने 
गिटार सांपडले आनी ताचें काळीज भरून आयलें . कोयरांत पडिल्ल्या त्या गिटाराचेर 
घयरांव मांडिल्लो . आंतोनेतान तो आपल्या न्हेसणाच्या पालवान पुसून काडलो आनी 
बोट लावन तें वाजता काय म्हणपाचे पळयलें . ताच्यो तारो तुटिल्ल्यो . आंतोनेताक 
रडूंक आयलें . एका काळार तारो सारक्यो करपाक पांच रूपये लेजलीक दिवपाक 
मेळनासले आनी आतां लेजली कांय न्ही करून असलें नवें गिटार हाडूंक शकतालो 
आंतोनेताक घडये घडये लेजलीची याद येताली . पोराक भायर वचपाक आपणेच 
फोर्सार केलो . हांगाच रावून जोडूं आशिल्लो चार पयशे ! आंतोनेताक आपूण चुकलां 
कांय म्हणपाचो दुवाव पडलो . पूण दुसऱ्याच खिणाक तें सांवरले . के न्नाय काजराक 
वा फेस्ताक वाज़ोवन चार पयशे मेळटात ताचेर चेड्याचे भागतले आसलें ? आनीक 
बायलेक कसो पोसतलो आसलो ? चेडू तरी कोण दीत आसलो हाका ? गिटार आपल्या 
दोळ्यांआड दवरून ते कामाक लागले . काम करपाक आयिल्ले गंवंडी आनी मानाय 
भायर राविल्ले ते भितर आयले . 

माय चीट येयलेली ? ' ' गणसू गंवड्यान विचारले . तसो ताचो हो सदचोच प्रश्न . 
पूण ह्या प्रश्नान आंतोनेत मातशें सुखावता हे ताका खवर आशिल्लें . आंतोनेताकय 
ताची ती वयलेचाराची भास कळटाली . 

आयलेली . कामाचे विचाल्लां . आपणेन सांगलेले तेशें जाला काय म्हणोन . 
आंतोनेताची फटींगपणा गणसूक कळटाली . लेजलीची चीटय येवंक ना आनी 
कामाचीय चवकशी करूंक ना . दोगांय फट उलयताली . काम वेगीन जावपाक जाय 
इतलोच ताचो हेत आसलो . 

पावसाची पयली दडक कोसळचे आदी लेजलीच्या घराची वरीचशी कामां जाग्यार 
पडली . लेजलीचे कुडीक शिमीट काडून जालें , कुजनात गॅस दवरपाक ओटो घालून 
घेतलो . फकत रंग काडपाचो उरलो . पावस उणो जायनाफुडें नातलांचे निमित्त धरून 
रंग काडपाचे ताणे येवजिलें . आपल्याच कर्तुपांचेर तें खोशी जालें . ह्या घरांत जेमाक 
त्रास पडपाक जायनात . कॉलेजीत आनी भायर भोवून आयिल्ले चेहू तें . लेजलीकडेन 
काजार जाल्ल्याचे दुखः भोगूंक फावना . 

आंतोनेताक आतां दीस उणो पडटालो . कोण कोण येवन खवरेक वसताली . 

माग्दालीन आनी लुइजा तर आतऱ्यापययन आसताली . येवन ओगी वसनासली . 
आंतोनेत जें कितें करता ताची चूक काडीत वसताना भितल्ल्यान तांकां ताची नसाय र 
जाल्ली कळटाले . तशें आंतोनेत तांकां वळखून जाणा आसलें . देखून तें तांचे लगाडीक 
चडशें वचनासले . 

एक दीस सांजेच्या वेळार दोगांय भितर सरली . “ ए आंतोनेत , हाली तिठ्यारवा 
ना मगो . " माग्दालीनान विचारले . 

ओगोतूच मेवोना . एके हातीन सगळे करचें पडटा दुसऱ्याचो आदार आसा ? 
आंतोनेतान म्हळे . 

" तूं दुसऱ्याचो आदार मागपी ? आमकां म्हटल्यार आमी येवपाची न्हू ? न्हू गो 
माग्दालीन ? ' ' लुईजान म्हळे . 
“ तशी ताकतीक ना गो म्हाका . आजूनय स - सात म्हयने आसात काजराक . 

' खरे म्हटल्यार अशी मुगो सोयरीगत कोन्न दवरपाक फावोना . सगळे वेगीन 
बेगीन करपाक जाय . 

“ नाजाल्यार तुमी हिंगा सोयरीगत थारावपाची आनी काजार थिंगा दुसऱ्याच 
कोणायकडेन जावपाचें . न्हू गो ? " माग्दालीनान म्हळे . 
“ पूण चेड्याक वेगीन येवपाक मेवोना देखून सोयरीगत थारावन दवरची पडली . 

तें जालेच गो . पूण आतांच्या चेडवांचे सांगोक येना . मुंव्यावयलीं भायर पावली 
काय ती फाटफुडो विसरतात . 

कॉलेज हे फोकोत तांकां निमित्त . " 
लुईजा आनी माग्दालीनाचे उलोवणे आंतोनेताक आयकुपाचें नासले . ती केन्ना 
थंयची हुंवाळून वतात हाची ते वाट पळयताले . भायर पावसान काळोख केल्लो . हो 
पावस एकदां ओतपाक लागल्यार वेगीन थांवपाचो ना हाचो अदमास येवन दोगांय 
हुमऱ्यासकयल देंवली . आंतोनेताक सूऽऽ जालें . 

आंतोनेताक जेमाचे चलणुकेचो दुवाव नासलो . “ हीं दोळेफुटकींच पाडापडलेली 
आंतोनेतान तांकां मनांतल्यान दोन गाळी मारल्यो आनी तें भितर आयलें . 


पादवीगाराक मेळून सगळी खवर सांगपाच्या हेतून आंतोनेत पादवीगाराम्हऱ्यांत या 
गेलें . हरशी सकाळी मीस जातकूच ताका गांठून घेवं येतालो . पूण वाकिच्यांक दुवाव 
येत ह्या भंयान ताणे सांजचेच वचपाचें थारायलें . आंतोनेत कित्याक आयलां म्हणपाचे 
पादवीगाराक समजलें . “ लेजलीची आनी जेमाची सोयरीगत थरल्या न्हू ? " तिर 

" हय . तेचखातीर आयल्या हांव . मायाच्या पयल्या सुमनात काजार थारावंक 
सांगलां चेड्यान . 


" 

मागीर काजार जावन हिंगां रावतलो कांय पोत्तो वेतलो ? " चार 
“ पोत्तो वेतलो . 
पादवीगार वगीच रावलो . आंतोनेताक पादवीगाराच्या मनांतले समजले . जिजार 
“ खरे म्हटल्यार चेड्यांनी हिंगाच रावून जोडप सारकें . " 
जाणा हांव . पूण हिंगाची जोड पावता ? " 

मागीर इतल्या अंगीन काजार कित्याक थारायले तर ? दुडू जोडून जातकीर 
काजार करपाचो . 

“ मागीर तो जाणटो जातलो आनी काजराक चेडूं कशें मेवतेलें ? " 
पादवीगारान ताच्या प्रश्नाची जाप दिलीना . पूण दुसरे भाशेन सांगले , 
गोयांत थोडे गांव आसात तांकां भायल्या दुडवांचें पिशें लागला . हो गँवो तांतलोच 


आमच्या 


जावन पडला . 


पादवीगार काय वेळ वगी रावलो . आंतोनेताक आपूण जावन उलोवपाचे धाडस 
जालेंना . तकली सकयल घालून ते ताच्या उलोवपाची वाट पळयत रावले . 

कोणाचेंय बोरे जावंचे अशेंच म्हाका दिसता . ह्या गावांत घडटात त्यो घडणुको 
पळोवन जोवोर दुख भोगता . 

पादवीगाराचो ताळो ओलो जाल्लो . 
कोणूय चुकता जाल्यार ताका उतरांनी निटायेर हाडपाचो अधिकार पादवीगाराक 
आसा हे आंतोनेत जाणा आसलें . देखून ताणे सुवेज जाप काडलीना . आंतोनेताक 
वायट दिसलां तें ताणे पारखिलें आनी ताचे फाटीर मायेन हात भोंवडावन समजिकायेचे 
भाशेत म्हळे , 

The 
' तुजें चुकलां अशें हांव म्हणिना भयणी . पूण ही चूक फुडाराक म्हारग पडची 
न्हू देखून तुका शिटकायलें . " 

“ देव बरें करूं पादवीगारवाब . म्हाज्या चेड्याचेर आनी जेमाचेर वेसांव घाल . 
तांचो संवसार संवस्तकायेन चलूं दी . " 

बेसांव घालप इतलेच म्हाज्या हातीन आसा . तें हांव कोत्तेलों . " 

आव्रीलाच्या निमण्या सुमनाक लेजली येतलो . मायाच्या पयल्या सुमनांतलो 
खंयचोय दीस चलता आमकां . " 
आजून दीस आसात . सुशेगादीन थारावंया . ' 

माज 
" बरें तर . येतां हांव . " 
पादवीगाराच्या उतरांनी आंतोनेत वरेंच अस्वस्थ जालें . ताणे जें कितें सांगले तातूंत 
फटी कांयच नासलें . आपल्याच शेजारची फिलोमेनाची गत तें पळयतालें . लेजलीचे 
बाबतींत अशें घडूंक फावना . आदीपासून शिटूक रावप वरें . आंतोनेतान थारायलें . 

अंदुचे नाताल आनी फेस्त आंतोनेतान मोटे उमेदीन मनयलें . तें सुकूरीनागेरय 
गेलें . नातालाच्या दिसा गेल्ल्यान जेमा ताका घरांत मेळ्ळं . तागेली इश्टीण रेना 
आसलें . दोगांय कुडींत गजाली मारीत वशिल्ली . आंतोनेताक पळोवन तें उठून भायर 
आयलें . ताणे ताका अपुरवायेन म्हऱ्यांत काडलें आनी ताच्या पोल्याचो उमाव घेवन . 

फुडल्या नातलाक तूं लेजलीची घरकान्न जावन आमच्या घरांत वावुरतेलें . 
जेमा ताचे वेंगेंतलें अचळय कुशीक सरलें आनी इश्टीणीच्या गजालींनी भरसलें . 

लेजलीचें नांव घेनावरोवर जेमाक खोशी जाल्ल्याचो भास आंतोनेताक जालो आनी 
तें आपणाभितरच सुखावलें . 

‘ पादवीगाराक सेर्मांव सांगपाची संवंयूच जाल्या . जेमाकडल्यान कसलें वायट वर्तन 
घडचें ना . सामकें सावळे पोर तें . 

जोजेफ आनी सुकूरीनाकडेन उमेदीची चार उतरां उलोवन आंतोनेत घरा आयलें . 
नातालाच्या निमतान अंदू तागेर जायतो लोक येवन गेलो . दारांत येतल्या वतल्याक 
लेजलीच्या काजराची खवर सांगून आंतोनेत संतोसभरीत जाताले 

नव्या वर्साची पयली फांतोड आंतोनेताक सुखदिणी थरली . लेजलीच्या काजराच्या 
चिंतनानी तें उमेदीभरीत जालें . एकटोच चेडो , काजार करून नवे सुनेक अंदुच्या 
वर्सा घरांत भितर घेवपाची ताका उमळशीक लागली . लेजलीच्यो चिटी येवप आतां 
उण्यो जाल्ल्यो . आंतोनेताकूय ताची व्हडलीशी खंत जाणवली ना . तें भायर - भितर 
बोवाळपांत घुस्पून उरिल्लें . नातालाच्या दिसांनी घराक रंग काडून जाल्लो . लेजलीचे 
कांय इश्ट आतां यो - वच करपाक लागले , तांकां उठ - वस करपाक आंतोनेताक भोव 
उमेद भोगताली . काजराचे उमळशिकेन ताका आपले पिरायेचोय विसर घाल्लो नोजो 
आसतना लेगीत तें वरीचशी कामां आपूण जावन करताले . माग्दालीन आनी लुईजा 
अदींमदीं चवकशेक येवन वताली . आंतोनेताक लागसारकें उलोवप ना अशें ताणी 
आतां थारायिल्लें . नव्या वर्साचे सुरवेकूच सगळे उमेदीभरीत वातावरण निर्माण 
जाल्लें . 

काजराचे विस्कटावन उलोवपाखातीर आंतोनेत पादवीगाराम्हयांत गेलें . न्हवरो 
आनी व्हंकल दोगांय जुव्यावयलींच जाल्ल्यान पादवीगाराक काजराची खवर आसली . 
आंतोनेताक पळोवन ताका व्हडलेशें अजाप जालें ना . काजराचे विचारपाक आयलां 
आसतले हाचो ताणे अदमास केलो . 

' हांव कित्याक आयलां तें तूं जाणां न्हू पादवीगार ? " 
' लेजलीच्या काजराची डेट थारावपाक . " 

हय . लेजली आव्रीलाच्या निमण्या सुमनात येता . ताणे चिटींत वरयलां माया 
म्हयन्याच्या पयल्या सुमनाचो आयतार फिक्स करूंक . 

पादवीगारान कॅलेंडर काडून वारीकसाणेन पळयलें आनी म्हळे , 

मायाचे सात तारकेक आयतार येता . तोच फिक्स करचो . 
आनी मागीर पादवीगारान ताका इगर्जेत वाचपाच्या तीन चिटींच्यो तारको दिल्यो 

पयली चीट आव्रीलाचे इकरावेर वाचपाची , दुसरी चीट अठरावेर आनी तिसरी 
चीट पंचविसवेर वाचून जातकच मायाचे सातवेर रेस्पेर . 

पादवीगार सांगता तितलें आंतोनेतान मानून घेतले . ताणे मनात चिंतले , ' तिसरी 
चीट वाचतना लेजली गोयांत पावल्यार पुरो . ' 


विमान दावोळे विमानतळार देवले तशें लेजलीचें काळीज भरून आयलें . दोन 
वर्सीउपरांत तो आपल्या मायदेसाक पाविल्लो आनी एका वराभितर मुंव्यार आपल्या 
घरा पावतलो आसलो . 

ट्रॉलीचेर सामान घालून तो भायर आयलो . टॅक्सीवाले धांवून आयले . ताणे एक 
टॅक्सी भाड्याक घेतली . ड्रायवराक पैशे कितले जातले म्हण विचारप ताका उणेपणाचें 
दिसले . 

लेजली फाटल्यान एकलोच वशिल्लो . ड्रायवर गाडी चलयतालो . गोंय ताका 
आदलेवरीच दिसलें , व्हडलो वदल दिसलो ना . 

टॅक्सींतल्यान देंवतल्या सुटाबुटांतल्या आपल्या चेड्याक पळोवन आंतोनेत 
भुल्लूसलें . खीणभर ताचो आपल्या दोळ्यांचेर विश्वास वसलो ना . लेजली आतां आदलो 
उरूंक नासलो . जिवानय मातसो मोटो जाल्लो . तोंडार मिश्योय दवरिल्ल्यो . गळ्यांत 
भांगराची चेन आसली . हाताक माश्कोतय आसली 

' हांगा रावल्यार पोराक के न्ना ह्यो वस्तू आंगार चडोवंक मेळटल्यो आसल्यो ? 
पुताक भायर धाडपाचो आपलो निर्णय सारको आसा म्हणपाचे ताचें ताणेच थारायले 
लेजली येवन ताचेमुखार उवो रावलो . “ मांय , हो लेजली तुजो कुवेटकार चेडो . 

“ कसो आसा म्हुज्या चेड्या ? कितलो भागला न्हू ? जोडकार म्हाजो चेडो तो 
मोटो जाला हे दोळ्यांक दिश्टी पडटा आसूनय ताणे म्हो , 

“ जोडकार जालां , पूण तुका जाय तसो दुडवांकार जावूना . तसो जावपाक आनीक 
थोडो तेप वोचोंक जाय . 

कितलो तेप लेजली ? ' 

माय तुका इतली उमेद गे दुडवांची ? चड तेप रावतलो तितलो चड जोड्रंक 
पावतेलों . ' 

आंतोनेताक पादवीगारान शिटकायिल्ल्या उतरांचो उगडास जालो . ' दुडवांची चड 
आस धरल्यार संवसार इवाडटात . ' पादवीगाराक सांगपाक कितें , संवसाराचे हाल 

उपाद्रे आमकांच सोसचे पडटात . आंतोनेतान तो विशय कुशीक दवरलो . लेजलीचे 
फाटीर हात भोंवडायत ताणे म्हळे , 

आतां लोक सगळो रेस्पेदार कोत्ता आमकां . वांकाचो मॅनेजर मेवता तेन्ना आस्तेन 
चवकशी कोत्ता पसरकार गजानन उदारेचेर माल दिता . 
लेजली मिशांतल्या मिशांत हांसलो . 

मांय , हो रेस्पेद तुका न्हू . तुज्या दुडवांक तो . " 
“ सजमोता म्हाज्या चेड्या , तुजें आतां रावपा कितले दीस ? " 

फकोत देड म्हयनो . आनीक चड रावोंक जायना . 
" तूं आयलो तेंच खूब जालें . " 

" तुवेनूच फोर्सार केलो देखून काजराखातीर आयलो हांव . नाजाल्यार कुवेटाक 
गेल्लो कोण पयलेच ट्रीपीन काजार जावपाक सोदिना . सवाय पडना ही ट्रीप मांय . 

जांव रे येन्नादर दुडवांक चामटेपणा करपाक लागलो जाल्यार फुडाराक कशें 
जातेलें ? " 

दुडवांची जापसालकी सांवाळपाक तूं म्हाका सांगाती हाडटा न्हू गे , जेमा न्हू ? " 
' खरेंच रे , भांगराचें पोर . 
पुताचे खोशयेंत मांय वांटेकार जाली . 
लेजली जेमाच्या चिंतनानी बुडून गेलो . ताणे जेमाक फकत फोटवाचेर पळयिल्लें . 
मायन केल्ल्या तोखणायांनी तो पिसाविल्लो . ताका पळयनासतनाच तो ताच्या मोगांत 
पडिल्लो . 

घरांत केल्ले सुदारप लेजलीक भोव मानवले . कोणा दादल्याचो आदार नासतना 
आपले अस्वडी मायन जी कामां केली तें पळोवन लेजलीन तिची तोखणाय केली . 
काजराचे पत्र लेगीत वेस वरें छापून हाडिल्ले . फकत वाटपाचे काम उरिल्ले . लेजलीच्या 
इश्टांनी आपूण तें काम करतां म्हण ताका उतर दिल्लें . आंतोनेत हुस्क्यामेकळे 
आशिल्ले . 

कुवेटाकसावन हाडिल्ल्यो वस्तू पळोवन आंतोनेत खूब धादोसलें लुगटां , चेर . 
शावू , फणयो पळोवन आंतोनेत पिसाविल्ले . आपले वायलेखातीर ताणे पर्स हाडिल्ली , 
साडयो हाडिल्ल्यो . लेजली वरोच खुशीत आशिल्लो . 

लेजलीन शावावांचे एक कार्तृच काडून मांयकडेन दिले आनी चेड्यान हाडलां अशें 
सांगून जाय तांकां वांट म्हण सांगलें . आंतोनेताच्या दोळ्यांमुखार सगळ्यान पयलीं 
माग्दालीन आनी लुईजा आयली . ' तांच्या कटुलार एकेक वस्त व्हरून फोडपाक 
जाय . ' ताणे थारायलें . 

आपल्या ह्या चिंतनानी आसतना लेजलीन ताका सादयलें , “ मायऽऽ 
खूव तेंपान हो उलो तें आयकताले 


" 


भोगदंड 


९ ११ 


67 


66 


" 


64 


' चेड्या , कितें जालें ? " तें भायर आयलें . 
' माय तुवें काजराची सगळी तयारी केल्या तें पळोवन तुजी तोखणाय दिसली . 
" हेय चेड्या . हांव फकोत तुज्या येवपाची वाट पळयताले . " आनी मागीर लेजलीन 
मूळ विशयाक हात घालो . 
' व्हंकलेगेर कांय मागोंक ना मुगे ? " 

आयचो वोगोत फाल्यां येना . हावें तांचेकडेन कांय मागोंना . पोत्तें तांकां कांय 
नाका म्हटलां . पूण म्हणोन ताणी काय घालनास्ताना धाडप आतां आमकां 
सोबपाना . ' 

आदी सोवताले गे ? " 
आदी आमची गत तशीच आसली . आतां तशी उरोंक ना 
तुजी गत सुदारल्या जायत , हेरांची सुदारल्या म्हणोन तूं सजमोता ? " 

आपणाले चेडूं बऱ्या घराव्यांत पडटा जाल्यार ते परमाणे ताका घालपा करपाची 
तयारी दवरपाक जाय . 

लेजली दुवावलो . तो भितल्ल्यान अस्वस्थ जालो . जीन पेंटीच्या दोनूय वोल्सांत 
हात घालून ताणे दोन पासयो मारल्यो आनी म्हळे , 

' मांय , गरीबांचो पांखो घेवपी तूं , तूंच आदी दळडीरेपणात जियेताली , आनी 
आज अशें उलयता ? कितली वदलल्या गे तूं ? " 

' मागीर कितें म्हाका तशीच राव म्हणटा ? तुज्या आंगावयलो रोप पळय 
गळ्यांतली चेन , हातांतली माश्कोत दाखोवन दिता , आतां आदले कांय उरोंक ना 
म्हणोन . 

लेजली समजलो , वदल आपणाभितरय घडला . हो दुडू सगळ्यांकूच बदलून 
वडयता . मांयकडेन असलो वाद घालून उपकारपाचे ना हे ताका आतां पटून आयलें 
तरी आसतना तिका खरी परिस्थिती कळची ह्या हेतून ताणे म्हळे , 

मांय , कुवेटाक वचून जोडून हाडलेल्या दुडवांचेर तूं इतल्यो व्हडविको सांगता ? 
कसली जोड गे ती ? चकचकीत ड्राफ्ट येतात त्या ड्राफ्टांत लिपिल्ली कुवेटकारांची 
गत तांकां आनी थंयच्या इश्टांक सोडून आनीक कोणाक सजमुपाची ना . " 
ताच्या उतरांकडेन आडनदर करून ताणे म्हळे , 
दुडू जोडूंक कास्तीक काडचीच पडटा . 

माय , थंय चड कास्तीक पडना . पूण ही उण्या कास्तीकाची कसली कामां तें 
मात विचारीनाका . " 
ताच्या ह्या उतरांची फकाणां के ल्ल्यावशेन आंतोनेत हांसलें आनी ताणे म्हळे , 
' कास्तीक उणी आनी दुडू चड हे सूख न्हू लेजली ? 
“ सूख दुडू जोडटल्याक न्हू , तर दुडू भोगतल्याक . आमकां जी कामां करची 

पडटात ती करताना काळजांथावन उणेपणा भोगतात . " 

आनी लेजली एक दम हुंडके लो . आपूण करतां त्या कामाची तिका थोडी जाणीव 
करून दिली . 

लेजली एके कुवेटीगेर नोकर म्हण रावतालो . दुसऱ्या अर्थान सेर्वेत . ताणे आपल्या 
मालकाची सगळी कामां करपाची . ताची चाकरी . ताका खूश करपाचो . हाचेवदली 
ताका दोन वेळचे खावंक जेवंक मेळटाले , मुस्तायकी मेळटाली . न्हीदपाक लुगार 
मेळटालो आनी म्हयन्याक धा हजार रुपये पगार मेळटालो . मालक खूश जालो जाल्यार 
पगाराभायर थोडी टीप दितालो . हाका लागून पगाराचो पगार ताका गोंयां धाडूंक 
मेळटालो . तशेंच दोन वर्सानी एक फावट ताका मायदेसाक मालकाच्या खर्चान 
येवपाक मेळटालें . तेभायर ताका तीस - चाळीस हजार ज्यादा खर्चाक मेळटाले हे खेपो 
मालकान ताका काजराखातीर म्हण पन्नास हजार रूपया दिल्ले . लेजली खूश आसलो . 
ताका दुडवांची ऊब मेळटाली . पूण आपूण एका चाकराचे काम करतां हो अपमान 
ताका अस्वस्थ करतालो . कुवेटाक गेल्ले हेर गोंयकारूय असलीच कामां करताले . 
खंय वेटर म्हण , मानाय म्हण , रांदपी म्हण कामाक आसले . गोयांत येवन दुडवांची 
करामत दाखयताले . पूण दुडू जोडपाखातीर थंय जी कामां करतात ते मात कोणाक 
सांगनासले . एकेक फावट लेजलीक हे जिणेचो वीट येतालो . असलें मन मारून जियेवप 
ताका त्रासांचें जाताले पूण आतां उपाय नासलो . दुडवांनी ताका चक्रायिल्लो . लेजलीन 
मनांत थारावन वडयलें , कितेंय जांव तीन ट्रिपीवयर चवथी ट्रीप करप ना . तीन ट्रिपी 
म्हळ्यार स वर्सी . आनीक सुवेज कुवेटाक रावप ना . ह्या स वर्सीत जाता तितले 
7 जोडप आनी मागीर गोयांत येवन आवोंताद एक घर वांदून हुस्क्यामेकळे जियेवप . 

आपल्या ह्या चिंतनांत फुडाराक जेमान सांगात दिल्यार पुरो म्हण लेजलीन 
मनांतल्यान आंवडेलें . 

कुवेतची आपली गत आयकून मांयच्या मनार कांयच परिणाम जालो ना हे लेजलीन 
पारखिलें . आंतोनेताच्या दोळ्यांमुखार फकत दुडू नाचताले . 


इगर्जेत लेजली आनी जेमाच्या काजराच्यो दोन चिटी वाचून जाल्ल्यो . पादवीगारान 
सगळे सारके घडोवन हाडिल्लें . दोन चिटी वाचताना लेजली नासलो . तिसरे चिटीवेळार 
मात इगर्जेत लेजलीची हाजिरी लागली . चीट वाचताना तातूंत स्पश्ट उतरांनी म्हणिल्ले , 
लेजली आनी जेमा काजार जातात . तांची आनीक कोणाकडेन वेगळी आमीजाद ना . 
ती दोगांय पती आनी पतीण म्हण रावंक आंवडेतात . लेजली मनांतल्यान धादोसलो . 

काजाराचो दीस लागी येता तसो लेजली फुडाराच्या सपनांनी पेवंक लागलो . केन्ना 
एकदां काजार जावन जेमा आपले वेंगेंत येतले हे कल्पनेन तो भुल्लुशिल्लो . आयिल्ल्याक 

तो एकूच फावट जेमाक मेळिल्लो , तोय वी तेर्माची अर्जी भरताना रजिस्ट्राराच्या 
ऑफिसांत . ताका एकोडे मेळचे अशें लेजलीच्या मनांत आयलें पूण ताचेवरोवर रेना 
आशिल्ले रेना ताका कशेंच पातयेना जालें . लेजलीक ताचो राग आयिल्लो . तें मातशें 
कुशीक सरिल्ले पळोवन लेजलीन म्हळे , . 

जेमा , कशें आसा ? हांव मानवलों न्हू तुकां ? " 
जेमान कांय जाप दिली ना . तें रेनाकडेन उलयत रावले . लेजलीक दिशिल्लें , आपणे 
विचारले तशेंच जेमानय आपणाक विचारचे पूण जेमान ताका जाप दिली ना . तो 
बरोच निरशेलो पूण आपल्याच मनाक ताणे समजायले , “ भीड आड आयल्या 
आसतली . ' 

लेजलीच्या घरांत काजराचो वोवाळ चलतालो . लेजलीक सोयरी धायरी कोण ना 
पूण हांगचे थंयचे इश्ट मात जमा जाल्ले . तेच हांगा थंय सगळ्याक धांव धपट्यो 


काडटाले . 


देणे काडटना मांय चामटेपणा करतली हे लेजली जाणा आसलो . देखून फिलोमेनाक 
थोडें विश्वासांत घेतले . मायचे - वरोवर वचपाक ताणे ताका फोर्सार केले . आंतोनेतान 
माग्दालीन आनी लुईजाक आपयिल्ली . फिलोमेना ना - हय करून मागीर अखेरेक 
वचपाक तयार जालें . जुव्यारसान गाडी करून ती पणजे आयली . येतना जेमाक 
वांगडा घेतलें . फिलोमेना पणजे सगळ्या सुवातांनी भोवून जाणा देखून ताणे तांकां 
वऱ्याशा दुकानात व्हेलें . ह्या दुकानात काजराक व्हंकलेक लागतात त्यो सगळ्यो वस्तू 
म्हारग दरेन मेळटात . पूण तांकां दरेकडेन वांटपणा करपाची गरज नासली . 
फिलोमेनान वऱ्यांतल्यो वो वस्तू वेंचून काडल्यो . माग्दालीन , लुईजा आनी आंतोनेत 
पळयतूच उरली . फिलोमेना आनी जेमा एकामेकाक विचारूनच वस्तू वेंचून काडटाली . 
आंतोनेत मनांतल्यान जळफळ्ळे , दुडू आपल्या चेड्याचो आनी मोडपी हें फिलोमेना 
कोण ? पूण सगळ्यांसामकार वोवाळ नाका म्हण तें ओगीच रावले . 

देणे काडपाक देस्पेज खूव आयलो . आंतोनेत केन्ना इतले दुडू मोडून नकळो . 
ताच्या जिवाक जवर लागले . आतां ताचो दोळो जेमाचे दोतीचेर आसलो . तें वरेंच 
उतावीळ जाल्ले . खरे म्हळ्यार कुवेटकार जांवय मेळटा म्हण ताणे भांगरावरोवर 
गाडी सोड निदान स्कूटर तरी दिवपाकूच जाय आसली ही खंत ताका आतां जावपाक 
लागली . पूण आतां उपाय नासलो . जे मेळटा ते घेवन ओगी रावपाचें . 

काजरानिमतान लेजलीची एक पयसुल्ली आन्टी येवन राविल्ली . लेजलीन ते आन्टीक 
जेमागेर देणे दिवन धाडपाचे थारायलें . लेजलीचो इश्ट सेमसन भाड्याची गाडी घेवन 
आयलो आनी आन्टीक घेवन जेमागेर देणे पावोवपाक गेलो . सुकूरीनान तांकां मोटे 
उमेदीन येवकार दिलो . ताणी हाडिल्ली एकेक वस्त पळोवन ते भोव संतोसलें . ताका 
सुमाराभायली खोस जाली . सगळ्यो वस्तू उंची आशिल्ल्यो . ताणे जेमाक म्हळे , “ जेमा 

तूं खऱ्यांनीच भाग्यवंत . तुका दुडवांकार मनशां मेवळ्यांत . 

सांजेच्या अदमासाक सुकूरीन एके वायलेक घेवन आंतोनेताच्या दारांत हाजीर 
जाले . ताच्या हातांत एकसुटकेस आनी बॅग आशिल्ले . लेजलीन तांकां भितर आपोवन 
वसोवन घेतली . ताणी हाडिल्ल्यो वस्तू आंतोनेत आपणाले वारीक नदरेन नियाळीत 
रावलें . खूव वेळान ताका उगडास जालो , “ घोव कसो आसा ? " 

' सगळी वरी आसात . ' ' सुकूरीनान जाप दिली . 
सुकूरीन चड वेळ थंय रावूक सोदिनासलें . ताका घराकडेन वचपाची ताकतीक 
आशिल्ली . ताणे खालतेपणान म्हळे , 

आमकोडेन जाता तेच परमाणे आमी केला . मायजउणे जाल्यार भोगसुचें . 
आंतोनेतान ताच्या उतरांची पर्वा करिनासतना म्हळे , “ तुमी जें घालतली तें 
तुमगेल्याच चेडवाक मेवतेलें . 

सुकूरीन समजलें , चेडवाचें नांव घेवन आंतोनेत आपणाक कळवळो हाडटा . ताणे 
म्हळे , “ जेमानूच म्हटलां , आपणांक कांय नाका म्हणोन . हरशी म्हणोन ताका 
भांगरावा कांय घोस्त ना . 

“ पूण रीत म्हण थोडे तरी करपाकूच जाय न्हू ? ' 
लेजली कुशीक वसून हे उलोवणे आयकतालो . आपले मांयचे उलोवप ताका 
मानवलेंना . आंतोनेतान ताचेर एक नदर भोंवडायली . ताका खीणभर दिसलें , 
लेजलीन थंयचो उठून थोडोवेळ भितर वचचे . तो थंय नासल्यार मेकळेपणान कितेंय 
उलोवंक मेळटले . पूण तो खट कसो थंयचो हाल्लोच ना . सुकूरीनान सुटकेस उकती 
केली . भितल्ली तीन वोक्सां काडली आनी उकती करून मुखार धरून म्हळे , 

“ तशें आमी थोडें केलां गो . ही दोन कांकणा , ही चेन आनी ही मुदी . हे व्हडले 
मुदयेचे पैशे . हो रोप आनी हीं आयदनां . ' 

आंतोनेताक ह्यो वस्तू मानवूक ना म्हणपाचे ताच्या तोंडावयल्यान कळटाले . ताका 
राग आयिल्लो . तें फणफणले , “ कांकणां सामकींच वारीक जाल्यांत . आनीक दोन 
तरी जाय आसली . चेनूय ल्होव लागता . 

सुकूरीनाक शेळो घाम सुटलो . आपलो असो अपमान जायत हे ताणे चिंतूक नासलें . 
भोव नमळायेन ताणे म्हळे , 

“ हे सगळे घडून येतासर आमकां खरस येयली . जेमा खंयूय सिर्विसेक लागलेले 
जाल्यार जोडून कितेंय करीत आसलें . सायवीणमांयच्यान आमकां परवडना जालें . 

इतलो वेळ ओगी रावन आयकतालो लेजली आतां चाळवलो . ताच्यान कशेच 
सोसूंक जालें ना . तो बशिल्ल्या जाग्यावयल्यान उठलो आनी मायच्या म्हऱ्यांत वचून 
तो तिचेर तापार जालो , 

मांय , तुजें हे मागप कसले ? कांयच मागूक ना म्हणोन सांग तूं आनी आतां 


का 

हे मागता तें कितें ? ही तुजी रीत ? एक फावटी तुवें तांकां उतर दिलां आनी आतां 
तूं तांचेंकोडेन भांगरा वस्तींची आस्त करता हे सोवता आमकां ? " 

लेजली तापतलो म्हण आंतोनेत जाणाच आसलें . पूण ताचे तापोवणेचो परिणाम 
ताणे आपणाचेर घडूंक दिलो ना . त्याच नेटान ताणे लेजलीक धपकायलो , 

लेजली शेजारीपाजारी म्हण आसा . तांकां कितें सांगतेली ? ती विचारचींनात दोत 
कितें दिल्या म्हण ? 
मांयच्या उतरांतलो अर्थ लेजलीन पारखिलो . ताणे तिका समजावपाखातीर म्हळे , 

" तुका उणेपण भोगता जाल्यार तुका जाय तितल्यो वस्ती करून तिच्या आंगार 
घाल . आयचे घडकेक म्हाका जमता तें . पूण तेंकां त्रास करूं नाका . 

सुकूरीनाक खांकुडिल्ल्यावरी जालें . जायत्या जाणांनी तांकां म्हणिल्ले , आंतोनेत 
आतां आदलेवरी ना म्हण . ताचे खरेपण ताका हे घडकेक पटून आयलें . तें थंयचे 
उठले आनी नमळायेचे भावनेन ताणे आंतोनेताक म्हळे 

“ हांव यत्न करतेलीं आनीक दोन कांकणां करपाक . पूण एके रातयांत हे कशें 
घडटेलें ? " 
आनी सुकूरीन च्याचो घोंटय घेनासताना परतले 
लेजली त्या परकी लोकांहुजरां म्हाका अपमान करप तुका सोवलें ? " 
आनी त्या परकी लोकांक तुज्या दारांत तुवें अपमान केलो तो ? 
हावें तांकां कांय म्हणोना . खरें तेच सांगलां . 
“ तुका हावें आदींच सांगलेले , तांचेंकोडेन कांय मागों नाका म्हणोन . " लटी 

" हावें खुंय रे मागलां ? ती कितें दितली तें म्हाका मेवतोले ? काजरा उपरांत तुकाच 
मेवतले सगळे . 

“ पूण म्हाका तांची गरज ना . 
“ जेमा ह्या घरांत म्हाजी सून म्हणोन येतले . 
जेमा म्हाजी वायल म्हणोन येतले . 
काजार जावचेआदींच फुडाराक जातले वायलेची इतली व्हडवीक रे तुका ? " 
" ती आसचीच पडटा . 
मायक उणाक लेखून ? 
“ तुका हावें उणाक ले ना . तूंच आपूण जावन आपली पत उणी करून घेता . 
लेजलीन दिल्ल्यो परत्यो जापो आंतोनेताच्या काळजाक घाय करपाक लागल्यो . 
पांय दुखिल्ल्या मनशान कुटत कुटत वावुरचे तशें तें दुखावल्ल्या मनानं सगळे वेवहार 
करपाक लागले 


" 

SE IS OTHER 

काजाराचोदीस उजवाडलो . रेस्पेराची तयारी जाली . जेमाच्या घरा , हातरूणावयल्या 
पायचें आनी हुंडकेतले मायचे जेमान वेसांव घेतलें . वांगडच्यांनी गायन केले , 

होंकले बाये होंकले 
तेनसांव हे धर मतींत 

माय - पाय , घे गो वेसांव 
हेवटेन लेजलीन पायच्या फोटवामुखार दिमी मारली . मांयन ताका वेंगेंत काडलो . 
वांगड्यांनी तशेंच वेसावांचे गीत गायलें . न्हवरो आपणाल्या लोकांवांगडा इगर्जेत 
पावलो . तेबरोबर फोगोट्यांचो गडगड जालो . इगर्जेकडले सगळे कावळे काव काव 
करून पलतडी पळून गेले . न्हवरेकार होंकलेची वाट पळयत इगर्जेच्या दारामुखार 
थारले . आनी होंकल आयली . परत फोगोट्यांचो गडगड जालो . इगर्जेत येवपाक 
वाट चलतल्यांनी पावलांत नेट हाडलो . इगर्जेच्या दारांत , न्हवऱ्याच्या धेड्यान 
होकलेच्या हातांत फुलांचो तुरो दिलो . तिच्या गालाचो उमांव घेवन तिका येवकार 
दिलो . 

लेजलीन जेमाचेर नदर मारली . पायांच्या नाखटापासून ते माथ्यामेरेन ताणे 
शिरंगार केल्लो . ताच्या पायांचेर लांब वरो व्हिस्तीद लोळटालो . त्या व्हिस्तीदांतल्यान 
धवेच मोचे आनी मेय दिसताले . व्हिस्तीदाचेर धवी वोल . माथ्याक कुरोव , हाताक 
लुंवां , हातांत लेंस सगळे धवें . हातांतली पर्स लेगीत धवी . हो सगळो भेस लेजलीन 
होंकलेक केल्लो . ह्या भेसांत लेजलीक तें खुवूच सोवीत दिसले . आपली वायल इतली 
सुंदर ! खरेंच सर्गीच्या आंज्यांचे हाचे रूपडे ! तो उचंवळीत जालो . जेमा मात शांत 
जा आशिल्लें . ताची इश्टीण रेना ताची धेडी जाल्लें . 

आल्तारामुखार वचून न्हवऱ्या होंकलेन दिमी मारली तशे इगर्जेतले लोक गावपाक 
कालागले , 

होंकले न्हवऱ्याक येवकार दिया 

सोर्वेश्वराक वाखाणुंया 
शांतीकायेन आनी शिस्तीन काजाराचो विधी इगर्जेत चलतालो . देवाक नमन करून 
जातकूच पादीकारान होकलेचो उजवो हात न्हवऱ्याच्या उजव्या हातांत दिलो . 
दोगांयनी एकामेकांक पळयलें . लेजलीन म्हळे , ' हांव लेजली , तुकां जेमा , म्हजी 
पोतीन म्हण घेतां , सुखांत तशें दुखांत पिडेत तशें भलायकेंत तुका विश्वासी रावतलों 
आनी सगळ्या म्हज्या जिवितांत तुजो मोग करतलों आनी मानान लेखतलों म्हण भास 

दितां . 

लेजलीन भास दिली . उतरां सामकी ताच्या काळजाच्या तळांतल्यान आयिल्ली . 
मागीर पाळी आयली होकलेची . 

जेमान तोंड उकतें केलें - हांव जेमा , तुकां लेजली - आनी ताका याद आयली . 
रोबीनाची . रोबीन काजराक येवना ? व्हदळ रेनाक विचारपाक ते विसरले . पूण रेनाच 
कालमेरेन सांगताले , तो येतलो म्हणून . ताणे येवपाक जाय . जेमान इगर्जेत हेवटेन 
तेवटेन नदर मारपाचो यत्न केलो पूण सगळेवटेन वारीकसाणेन पळोवपाक ताका 
जाले ना . रोवीन ! मातसो दोळ्यांदिश्टी पडल्यार पुरो . तकलेत रोबीनाची चिंतना 
चालू आसतनाच ताणे ‘ भास ' पुराय केली . . म्हज्या जिवितांत तुजो मोग करतेली 
आनी तुका मानान लेखतली म्हण तुका भास दितां . 

मागीर पादवीगारान ' उतराच्यो मुदयो ' घेतल्यो . मुदयांचेर आशिर्वाद घातलो . 
पयलीं लेजलीन मुदी हातांत घेतली . लेजलीची उतरां जेमाच्या कानांत रीगलीं , 
' जेमा , म्हज्या मोगाची आनी विश्वासपणाची खुणा म्हणोन ही मुदी तुका दितां . 
बापाच्या आनी पुताच्या आनी पवित्र आत्म्याच्या नांवान . ' लेजलीन जेमाच्या बोटार 
चा मुदी चडयली . आतां जेमान लेजलीक मुदी घालपाची आसली . ताचो हात जडसो 
जालो . नदर सगळी इगर्जभर भिरभिरताली . आनी फाटल्यान उवो आशिल्ल्या 
रोबीनाचेर ताची नदर पडली . जांव रोवीन काजराक आयला ! ताका खोस जाली . 
ताणे बेगीबेगीन लेजलीच्या बोटार मुदी चडयली आनी म्हळे , - ' लेजली , म्हज्या 
। मोगाची आनी विश्वासपणाची खुणा म्हण ही मुदी तुका दितां ' आनी लोक गावपाक 
ला 

हि हो दीस देवान घडोवन हाडला 

संतोसभरीत सगळीं जांवया 
इगर्जेत हाजीर आशिल्ल्या लोकांचे गवायेन दोगांयचें काजार जालें . पादवीगारान 
तांचेर ‘ आजमेंत ' शिंपडायलें . मागीर होंकल - न्हवऱ्यान कोमुन्यांव घेतलो आनी 
उपरांत इगर्जेच्या ऑफिसांत वचून दोगांयनी काजाराच्या पुस्तकाचेर सयो के ल्यो . 

मागीर ' व्होर ' न्हवऱ्यागेर आयलें . नवें जोडपें आंगणांत पावलें . होकलेन भितर 
सरपाक पांय उवारलो इतल्यान न्हवऱ्याची माय आंतोनेत आड्डलें , 

राव . 
सगळी तटास जावन पळयत रावली . 

" दाव्या पायान कितें भितर सरता गो ? उजया पांयान यो . " आंतोनेत सुनेक 
शिटकायतालें . तोमेरेन जेमान दावो पांय पडवेर दवरून जाल्लो . नियोगः 

" मांय , तूं आनीक कितें घेवन बसल्या ? " लेजलीन हांसण्यावरी व्हेलें आनी जोडे 
मा भितर आयलें . भितर येवन ताणी आल्तारामुखार दिमी मारली . ' सावुद ' जाली . 

लादीन जातकूच रातीकडेन इगर्जेच्या हॉलांत डान्स जालो . तो व्हडी रातमेरेन 
चिल्लो . सगळे तरेन लेजलीचें काजार वरें जाल्लें . मोरेन तितिवान लेजलीक वेंग मारीत 
" म्हळे , - फोबोड्डार ! 

আসতে 


मांयच्या आवाजान जेमाक जाग आयली . वरोच वेळ जाल्लो . ताणे वणटीवयले 
क घड्याळीचेर पळयलें . णव जावन गेल्ली . भायर दोग - तीग बायलोच उलयताल्यो . 

तातूंत लेजलीची आन्टी आशिल्ली . आंतोनेतूय व्हडाव्हडान उलयताले . कालच्या 
काजराच्योच गजाली चलताल्यो . PE 

माणित 
जेमाक जागरण जाल्लें . जिवाक आजून थाकाय जाय आसली . लेजली खाटीर 
उदारोच न्हिदिल्लो . सामको उगडो . नागडोच म्हळ्यार जाता . जेमान आपले न्हेसण 
सारकें केलें . लेजली सूस्त घोरेतालो . तें ताका नियाळीत आसलें . पयलेच खेप तें 
ताका उकतो पळयतालें . 

.रोवीनाचे कुडिची सर हाका ना . रोवीन कितलो रेखीव ! कांतयिल्लो वावलो 
कसो ! ताका वेळेवयलो रोवीनाचो उक्तो देह याद जालो . ताणे दोनूय देहांची तुळा 
केली . दोगांयमदीं खुवूच अंतर आशिल्ले . 

काल तांची पयलीच रात . जेमाक खूब पुरो जाल्लें . पूण लेजली उमेद सांवाळून 
आसलो . जेमान ताका सांगात दिवपाचें थारायलें पूण लेजलीक शृंगाराच्यो कसल्योच 
खुणा खबर नासल्यो . 

अधाशाबशेन ताणे जेमाचेर घालून घेतले आनी कांय खिणांभितर पयले रातिचो 
समारोप केलो . 

जेमा तळमळत उरलें . दर खिणाक ताका रोवीनाची याद येताली .रोवीन आशिल्लो 
जाल्यार . 

रोबीनाबरोबर केल्लो शृंगार .... प्रणय ताका याद जालो . अशें दिसताले ... रोवीन 
फकत शृंगार करिना , शृंगार मनयता ! 

ताणे कुडीत नदर मारली . ती सजयिल्ली . आपणाल्या घराच्या मानान ताका ती 
बरी दिसली . आपूण एका दळडिरांतलें उठून दुसऱ्या दळदिरांत पावूना मू ? ताणे 
आपलो आपणांकूच प्रश्न केलो . थंयचे थंयच ताणे नव्या घराची कल्पना केली , जी 
ताणे काजराआदीय केल्ली . 

जेमा खाटीवयले उठलें . लेजलीच्या उकत्या भेंडार ताणे चादर वडयली . तेसरशी 
लेजलीक जाग आयली . ताणे दोळे उकते केले आनी जेमाक पळयलें . तो हांसलो 
आनी ताणे हात मुखार केलो . जेमाक दिसले , तो खाटीवयलो उठपाक आपल्या 
हाताचो आदार मागता म्हण जेमान ताका हात दिलो तेसरशी लेजलीन जेमाच्या हाताक 

धरून ताका ओडले आनी आपल्या उकत्या आंगार घेतले . न्हीद पुराय जाल्ल्यान 
ताका तरतरी आयिल्ली . जेमान ताचे वेंगेंतल्यान सुटपाचो यत्न केलो . दोळ्यांनी आनी 
बोटांनी कुरवो करून भायर लोक आसात आनी कितलो वेळ जालो तें सांगले . पूण 
लेजली आयकुपाचे अवतिकायेंत नाशिल्लो . ताणे जेमाक आडवें घातले आनी उगडो 
देह ताचेर चडयलो . ताका घट्ट आवळून धरले आनी उदारे करून ताचो तोंड भरून 
कीस घेतलो आनी मागीर सोडून दिले . 

जेमा तशेंच उठले . ताणे तोंडार हात धरलो . लेजलीची सगळी लाळ ताच्या तोंडांत 
गेल्ली . तिका एकेतरेची घाण येताली . ताका ओकूक येताशें जालें . कीस इतलो 
हळशिकावणो आसता हाचो पयलेच खेप ताका अणभव आयिल्लो गांजली 


जेमाक घेवन लेजलीं भायर वचूंक सोदी , तेखातीर ती न्हेसून राविल्ली . इतल्यान 
दारांत पोस्टमन आयलो . ताच्या हातांत तेलेग्राम आशिल्ले . लेजलीन मोटे उमेदीन 
तें घेतले आनी नावां वाचली . काजराचे अभिनंदन करपाखातीर तेलेग्राम . न्यूटन , 
नाझारेथ , बोवेंतोर मान्युएल आनी अनील च्यारी . 

“ घे , जेमा . सांबाळून दवर . ” लेजलीन ताच्या हातांत चोंदले आनी ती भायर 
सरली . 

लेजली आनी जेमा बँकेंत भितर सरली तसो चेराचो घमघम पातळ्ळो . नोटीची 
बंडला मेजपी कॅशयराचे हात थंयच थीर जाले आनी हारशांतल्यान ताणे नव्या 
जोडप्याक नियाळ्ळे .देसाय आनी कामतीन वांगडाच तकली वयर काडली . 

आब्वा , लेजली मरे " सगळ्यांच्या तोंडांतल्यान उतरां आपशीच भायर सरलीं . 
वॉचरां सांसपीत वशिल्लो प्यूनय थंयचो उठलो आनी कावंटराकडेन आयलो मॅनेजर 
पेपर चाळटालो , ताणे बेगीवेगीन पेपराची घडी केली आनी पेपर कुशीक दवरलो . 
पिग्मी कलेक्टर नायक आपल्या पयशांचो हिशोव करतालो तोवूय थारलो . 
आपणाभितर घडिल्लो वदल पळोवन सगळे अजापल्यात हे समजूपाक लेजलीक वेळ 
लागलोना . ताणे दावो हात आपल्या मिशांचेर भोंवडायलो आनी सगळ्यांक ' हॅलो 
करून जेमाक घेवन तो मॅनेजराच्या कॅविनांत आयलो . 

म्हजी मिसेस - जेमा ” लेजलीन वळख करून दिली . जशाणगानिगा 
लेजली आनी जेमा - जोइंट अकावंट " देसायान कामतीक म्हळे कणित 

“ जोइंट अकावंट नांवाचो , फाल्यां लेजली वतकूच सगळो कारभार जेमाकडेनच 
लिकामतीन जाप दिली . 

गा " भागूंदी पोरांची उमेद . ” कॅशयरान तांकां समजायलें . मॅनेजरान कॅविनांतल्यान 
कवेल मारली . प्यून भितर धांवलो . 

' दोन कोल्डड्रींक . ' ' प्यून धांवलो . जांगला 
जिजगार 
“ नवो वुक करतां " लेजलीन म्हळे . 

जोइंट करूया ? ' ' मॅनेजरान विचारतकच लेजली हांसलो . 
“ हय . कितले घालचे पडटेले ? " लेजलीन वोल्सांत हात घालो आनी नोटींचे कवळेच 
भायर कडले . 

पांच रुपया धरून फुडें जाय तितले . पांच हजार , पन्नास हजार , पांच लाख 
लेजली मुमुरख्यांनीच हांसलो . ताका येवजलें , एका वेळार आपणाकडेन पांच रुपये 
खर्चाक नासताले आनी आतां हजार सुगूर करपाच्यो गजाली करतां . पैशे मेजार 
दवरीत ताणे म्हळे , “ आजून लाख जावंचे आसात . हे पांच हजारूच घाल आनी हेर 
धा हजार फिक्साक . 

" कोणाच्या नांवार ? ' ' मॅनेजरान विचारलें . 
" हे जेमाच्या नांवार . आतां में कितें म्हुजें तें सोगळे जेमाकूच न्हू गो ? 
आपूण बँकेंत आसा म्हणपाचे लेजली खीणभर विसरलो . प्यूनान कोल्डड्रींकाच्यो 
वाटल्यो हाडून दवरल्यो आनी भायर येवन स्टाफाच्या गजालीनी भरसलो . 

चान्स मारलो रे लेजलीन , कुवेटाक गेलो आनी काय वरें चेडू सुतलायलें . 
देसायान म्हळे . 

व्हालोर तो पैशांकूच रे . आमी कपलफुटके . " कामतीन निरशेवन म्हळे . 
" हो एक दळडिरो . दोनच वाटल्यो घेवन आयलो . आमकांय हाडपाची न्हय . 
कॅशयर प्यूनाचेर वेजारलो . 

“ दळडिरो तो हो नायक . एकेक रुपयाचे पिग्मी करीत वसला . " प्यूनान आपलो 
वितराग नायकाचेर काडलो . गोमाज 

तुमी कित्याक पिकार जातात ? वचपाचें आसल्यार वचचें गल्फाक . " देसायान 
सांगलें . 

“ हय . पूण वतना वायलेक मात व्हरात आं . ” कामतीन उपदेश केलो . . कानांक 
" हे नाकाशिल्लें मरे तुजें . सगळे कितें वायलांक घेवन वतात तर ? 
कॅविनांतल्यान वेल वाजली आनी प्यून थंय धांवलो . मॅनेजरान तांच्यो सयो घेवन 
फॉर्म तयार केल्ले . प्यूनाकडल्यान ताणे ते फॉर्म आनी पैशे भायर धाडून दिले . 
कॅशयरान पैशे नाकाकडेन व्हरून वास घेतलो . नोटींची वंडलां फेर्राद कशी आशिल्ली . 
दोळ्यांचे खाचींतल्यान जेमान भायर नदर मारली . भायलो स्टाफ आपणाचेरूच 
उलयतात हेविशीं ताका दुवाव उरलो ना . गिटार वाजयत भोंवपी आलमपेड्ड्यार 
लेजलीकडेन आपलें काजार जातले म्हण कोणेय सांगल्यार तें सत मानचें नासले . 
पूण आज खरेपणी तें ताची वायल जाल्लें . आपूण लेजलीकडेन काजार जादूंना तर 
लेजलीच्या दुडवांकडेन काजार जाला . लेजलीन दिल्लो पासवूक आनी रसिटी ताणे 

आपले पर्सीत वडयल्यो आनी ती दोगांय भायर सरलीं . 

घराकडेन पावसर लेजली जेमाक फुडाराच्यो गजाली सांगत आसलो , “ जाणा 
जेमा , आयज जे दुडू फिक्साक दवरल्यात ते स वर्सानी दोवाद जातले . अशेवशेन 
म्हयन्या म्हयन्याक हांव जे दुडू धाडटां तें तुवें वांकांत दवरप . स वर्सानी पांच ते 
स लाख सुगूर जातले . मागीर आमी लुगार घेवन बरेशें घर बांदून रावची . सारके 
न्हू जेमा ? ” लेजलीन जेमाच्या खांदार हात वडयलो आनी ताका सामको घश्टत 
चलपाक लागलो . 
“ स वर्सानी ? आमी वेगीनाच लुगार घेवन दवल्लो जाल्यार ? मागीर सगळ्यांचे 

7 
प्रायस दोबाद जातले . " 

“ वा जेमा . तुजें चिंतोप फाल्स न्हू . आनी मागीर भुरगेंवा जातकूच फुडाराक 
देस्पेजय वाडटेलो . आयजूच मायकोडेन उलयतां हांव . 

घरा येतकूच लेजलीन मायक ही गजाल सांगली . आंतोनेत मातशें दुखावलें . नवो 
जागो घोवन दुसरें घर बांदप ताका पसंत नासलें . ते हेच घर मोडून सारकें करूंक 
सोदी . ताणे ताका सांगलें , “ चेड्या नवो लुगार घेवन कित्यापासोत घर वांदता ? हेच 
घर रिपेरार करया . " 

" हे रिपेरार करपाक आनी नेयें वांदपाक देस्पेज तितकोच येता मयिं . 
घरांतल्यान भायर सरोन आमी आमचे दळदिरेपण विसरया ! " ieg 

आंतोनेत निरशेलें पूण ताणे पुताक म्हळे , “ तुमकां जाय आसत जाल्यार तुमी 
दुसरी सुवात घेयात पूण ती सुवात मात मुंव्यारूच आसची . मुंवो सोडून वचों नाका . " 

आंतोनेताचें चिंतप आयकून लेजलीचंय अंतस्करण भरून आयलें . 
“ तुजी तशी इत्सा आसा जाल्यार आमी जुव्यारूच वांदतात घर . " जागा 

आंतोनेत धादोसलें . ताका गांवचे ओडीपरसूय जेमा आपणाले नदरेखाला उरपाक 
जाय आसलें . फिलोमेनाची शिटकावणी ताका भेश्टायताली . ' काजार जावन वायलेक 
सांडून वचप सारकेंन्हू . ' पादवीगाराचो सेर्मांव ताका भंय घालतालो . देखून लेजलीची 
उतरां आयकून ताका खोस जाली . 

POETSEE जनवराजगंजचा जिनालगनाऊकाकीत 


ह्या 


सकाळी उठनाच दारांत गजाननाक पळोवन लेजली आनी जेमा अजापली.ते 
आंतोनेतान मात अजाप दाखयलें ना . आपल्या मोटव्या कालसांवाच्या बोल्सांत दोनूय 
हात घालून गजानन उवो आसलो . ह्या गजाननाकडेन कितलेय दुडू जांव , मोटवें 
कलसांव हाच्या भेंडावयले वचचें ना . तेचवशेन तागेली सायकल . हाच्यान हरशीं 
एखाद्री स्कूटर घेवन भोवं येता . म्हळ्यार तसली वान्सा ताका केन्नाच जाली ना 
ताचें सदांच म्हणणे , सायकल भलायकेक वरी , व्यायाम जाता . पेदालां मारून धोपरां 

बरी उरतात . 

ਬਰਨ 
लेजलीच्याय आंगार एक ल्हानशी चड्डी सोडून आनीक कांय नासलें . गावांत तांचो 
होच भेस जावन पडिल्लो . लेजलीन गजाननाक वसूंक सांगले आनी कित्याक आयला 
म्हणपाची चवकशी केली . 

“ तुमचेसारक्या कुवेटकारांक सोपें पडचे म्हणून हावें ही जापसालदारकी म्हजेर 
घेतल्या . " 

लेजलीक तो कितें सांगपाक सोदता हाचो अदमास लागना जालो . ताच्या 
तोंडावयल्यो अजापाच्यो खुणा निरखीत गजानन फुडें उलोवपाक लागलो , “ जमीन 
घेवन ताचे प्लॉट करून हांव विकतां . तुंवूय एक घेवन वडय . आतां प्लॉट म्हळ्यार 
भांगर जाला . दिसानदीस प्रायस वाडत आसात . देखून तुज्याच वऱ्याक शिटकायतां । 
हांव . घर मागीर तूं केन्नाय वांद . 

गिरायकाक ओडून घेवपाची ताच्या उलोवण्याची रीत लेजलीक मानवली . आपूण 
प्लॉट विकून पैशे करतां हे सांगनासतना गिरायकांक सोपें पडचे म्हण आपूण हे त्रास 
काडटां अशें अचळय सांगपाची गजाननाची पध्दत पळोवन लेजलीक कवतूक दिसले . 

पक्को विझिनेसमेन . धंदो कसो करपाचो हे हाचेफाटल्यान सोपलें . कितली वर्सी 
हो ह्याच मोटव्या कलसावांत आनी सायकलीन भोंवता . पूण केन्ना पयशांक पातिशेर 
ना . कुवेटकारांची जोड आनी हाची जोड हातूंत अंतर आसचे ना . 

लेजली कांय जाप काडिना तें पळोवन गजानन निरशेलो . दारांतले खांचीतल्यान 
आंतोनेत ताका खुणायताले , गजाननान ताका फोर्सार केलो , “ तुका काय त्रास पडचे । 
नात . कागदांबीन सगळी हांव करतां . तूं प्लोटच पळय . वरी सुवात आसा . सामको 
रस्त्यावयलो दितां तुका . हांगासल्ल्यान दोनेक किलोमेत्र आसतलो . 

“ हय हय . बरो आसा तो जागो लेजली . गजानन तेका व्हरून दाखय थंय . 
हांगसल्ल्यान लागी जातलो . ह्या मनशांमदें उरतेली आमी . " आंतोनेत ल्हव ल्हव 
उलयलें . 

“ तुजें वरोवर गे मांय . पूण जेमा . . . ताका मानवोंक नाका ? " 
लेजलीची उतरां कानार पडनाफुडें जेमा चाळवले , 
“ हांव सांगतां , म्हाका ह्या जुव्यार रावपा ना . आमी घर वांदतांच जाल्यार मुंवो 

" " 
सोडून दुसरी सुवात घेवंया . 

आंतोनेत शिटकावलें , लेजली आतां जेमाचे आयकतलो . आपणे बरो हट्ट 
धरल्यारय फायदो ना . तें थोडेशें निरशेलें , 

' तुमकां जाय तें करात . पूण एक जाणा जा लेजली , हांव मात ह्याच घरांत । 
राबतेली . हांव आसा तोमेरेन ह्या घराक कोण हात लावपाना . " इतले म्हणून ते भितर 
गेले . गजाननाक मात हे गिरायक सोडपाचें नाशिल्लें . ताचेकडेन एक न्हय , दोन 

चार कडेन सुवाती आसल्यो . जेमाची इत्सा पळोवन ताणे म्हळे , “ तुमच्यानी एक 
करूं येता , ह्या मुंव्यापलतडी तिस्कार एक सुवात आसा . मातशी रस्त्याचे भितर . 
कोणाची कटकट ना . वारे वीन झणझणीत मारता . पूण त्या प्लॉटाचे पयशे मात 
चड . तो जाय जाल्यार घेवं येता तुमच्यांनी . 

जेमाक जाय आसलो तो असलोच जागो . तें खुश जालें , “ लेजली , हीच सुवात 
पळोवया आमी . 

तुका मानवता जाल्यार जालें . दुडवांचें वरें आसा . माय निरशेतेली . तिचें मनार 
घेवपाक जायना . 

' मागीर कितें करया ? " गजाननाक ताकीत आसली . हे गिरायक मेळ्ळं तरी 
पसऱ्यावयली गिरायकां ताची वाट पळयताली . 
" तुका हांव मागीर कळयतां . ” लेजलीन म्हळे . शान्तांग 
पूण तूं वचचेआदी हे जाग्यार घाल्लें बरें न्हय ? " 

जेमाचे सुवादीन सगळे करून वतलों हांव . सुवात जेमाच्याच नांवार करपाची 
म्हणटकूच हांव जायच असो ना . " गजानन वरोच फुललो . मुंव्यार सगळे वेवहार 
बायलांकडेनच आशिल्ल्या कारणान तांकां चक्रावपाक गजाननासारकेल्यांक बरें 
फावता देखून तो मनांतल्यान धादोसलो . आनीक एक खीणभरय थंय रावनासताना 
सायकलीची पेदालां मारीत तो धांवलो . 

जेमाहुजीर लेजलीन आपणाक दुखयलें तें आंतोनेताक जबर लागले . अशे तरेच्यो 
घडणुको आतां मदीं मदीं घडटल्यो हाचेविशीं तें शादूर जालें . काजार जातकूच चेडो 
मायचो उरना , तो वायलेचो जाता . माग्दालीनान आनी लुईजान ताका जायते खेपो 
सांगिल्लें पूण चेड्याच्या मोगान तें कुड्डे जाल्ले . ताणे इश्टिणींकूच पयस केलें . ताका 
तांचो दोगांयचो खूब उगडास आयलो . आंतोनेत आपणाक रस्पेदार करीना देखून 
हाली तिवूय येवपाची बंद जाल्ली . 

1915 
लेजली आनी जेमाचे दीस मजेत गेले . पणजे वचप , हॉटेलांत रावप , फ्रेंडागेर 
वचप हातूंत दीस गेले . घोव म्हण थोडो काळ तें लेजलीकडेन एकरूप जाल्लें . ह्या 
काळांत ताणे आपणाक रोविनाचो विसर पडूंक दिल्लो . रेनाय हाली आयलेंना . 
एकामेकाच्या सांगातान ती दोगांय सुखाविल्लीं . 

आनी ह्या उमेदीच्या भारार आसतना अचकीत एक दीस लेजलीच्या हातांत तेलेग्राम 
पडलो . ताची रजा सोंपिल्ली . ताका कामार परतें येवपाचें तें कॉल आशिल्लें.तेलेग्राम 
हातांत घेवन लेजली कांय वेळ ओगी रावलो . ताचे दोळे दुकांनी भरून आयले . 
वचपाक जाय हे तो जाणा आशिल्लो , पूण वचपाचे इतले लागी येवन पावतलें हाची 

ताच्या सुखाविल्ल्या मनाक सुलूस लागली ना . ताचें मोनेपण जेमाक सगळे सांगून गेले . 
तेंवूय खंती जाले . मागीर लेजलीन अचळय ताका वेंगेंत ओडले आनी म्हळे , 

“ जेमा , तुकां सोडून वचपाक जोवोर दुख भोगता . पूण हो चान्स सोडल्यार दुसरो 
मेळपाक दुबाव . काजराची रूच कितली आसता हाचे खरेपण म्हाका तुज्या सांगातान 
मेवळे . 
जेमा विरगळ्ळे . ताच्या दोळ्यांतली दुकां पोल्यांचेर गळ्ळी . 
म्हाकाय तेंच भोगलां . तूं गेल्याउपरांत हांव हांगा एकले कशें रावों रे ? " 

जेमा , हांव चड तेप कुवेट रावचोना . फुडाराची चार वर्सा . दोन वर्सानी एक 
फावट येवन वयतलों . 
हांव येवू तुज्यावांगडा ? ' 

असली पिशेपणां उलोवं नाका जेमा . चेडवांनी थंय वचप सारकें न्हू . तूं हांगा 
फकोत दुडू एकटावन दवर आमी नवें घर बांदचे आनी ह्या नव्या घरांत खुशालकायेन 
संवसार करचो . " 

पूण इतल्यामदें म्हाका एकल्याक वेजार येतलो . 
लेजलीक ताची खंत समजली . ताणे ताच्या केसांतल्यान हात भोंवडायत म्हळे , 
“ मदीं मदीं मांयपायगेर वचोन यो . तुज्या त्या फ्रेंडागेर वोच . ताच्या सांगातान तुजे 
दीस पासार जातले . 

जेमा हीच संद पळयताले लेजली वावडो जाल्लो पळोवन ताणे उतर घाले , “ रागार 
जावचो ना जाल्यार एक विचारूं ? " 

' विचार म्हाज्या डालींग . ' 
भिरांत दिसता , तुका मानत वो ना मानत म्हणोन . 
म्हाका भियेनाका . तुका जाय तशेंच जातले तुजें समादान तेंच म्हाजें सुख 
“ तूं परमीशन दिता जाल्यार हांव पोत्तें कॉलेजीत वचों ? म्हाजें एकूच वर्स उल्लां . 
मागीर वी . ए . जातले . " 

आनी लेजली व्हडाव्हडान हांसलो . ताचे फाटीर हात मारीत ताणे म्हळे , ओ 
आय सी . वरेभाशेन . हांव तरी पळय कसलो वोणेर ! म्हाकाच चिंतून येवपाचे हे . 


14 


पूण आयक जेमा- " 

जेमा दुवावले . हो आनीक कसली शिटकावणी दिता काय ! 

' तुका कास्तीक जाता आसत जाल्यार नाका आं . शिकून तुका सिर्विसेक वचपाचें 
ना . 
" कास्तीक ना . म्हजो वोगोत पासार जातलो . 

तशें जाल्यार बरें . आतां आमचे उरलेले दीस वरेभाशेन मनोवया . फुडले 
कितलेशेच दीस उगडासांत उरता अशे . " 

कॉलेजीत वचपाक मेळटले हे उमळशिकेन जेमा धादोसलें . 
दारांत टॅक्सी थारली तेन्ना सगळीच थतर वितर जालीं . लेजलीन भरिल्ल्या 
अंतस्कर्णान तांचो निरोप घेतलो . मांय हुंडकेली . “ दुख भोगता रे पुता . " 
' दुडवांचे उवेर तें दुख मेणवातीवरी कडून वतलें माय 
ना रे म्हाज्या पुता . 
' येतां माय . येतां जेमा . " जाना किया जा.काम 
आनी मागीर जेमाचो हात घट्ट दामून ताचो एक उमांव घेतलो आनी तो तुरतुरीत 
वचून टॅक्सीत वसलो . ताचें सामान ड्रायवरान आदींच टॅक्सीत दवरिल्लें . गाडी 
दोळ्यांआड जायीसर आंतोनेत आनी जेमा हात हालयत रावली . दारांत फिलोमेनाय 
आशिल्लें . 

जेमा , गेलो मुगो लेजली ? आनी तूं कितें कोत्तेलें ? " 
आंतोनेतान जेमाक धुकलून भितर धाडले , आनी फिलोमेनाक परतो प्रश्न केलो , 
कितें थारावपाचें ? दोन वर्सानी येतलो लेजली . हेर वायलां रावोना वाट पळयत ? 
आनी तूं कितें कोत्तेलें ? 
आंतोनेताक राग आयला म्हणपाचें फिलोमेनाक कळ्ळं . 

“ हांवें ताका आदींच शिटकायलां . काजार जावन म्हाकाय तुज्यावांगडा व्हर . 
नाजाल्यार तूंच हांगा राव . हातूंतलें एकूय जायना जाल्यार तूं लागी आसासर म्हाजो 
घोव . फाटल्यान म्हाका कायचे काय म्हणो नाका . " 

" हे असले जेमाचे तकलेत घाल नाका . सजमोलें ? " 
आंतोनेत फणफणत भितर वचपाक गेले . 
' जेमाचे तकलेत हांवें घालपाक तें नेणार आसा ? पळोवशी तूं . 
आंतोनेत भितर गेलें आनी ताणे गडायंच करून दार धांपलें . 
Ta 

सुमार एक म्हयनोभर म्हणटा तशी जेमाक लेजलीची संवकळ जाल्ली . दीसरात 
तो म्हऱ्यांत आशिल्ल्यान जेमाय ताच्या सांगातान सामकें ताचे लागी गेल्लें . ह्या 
म्हयनोभरयांत ताका रोबीनाचो विसर पडिल्लो . जेमाक दिसलें , लेजली गोयांतूच 
राविल्लो जाल्यार घडये तें रोवीनाक विसरतय आसलें . पूण आतां रोवीनाची 
सुमाराभायली याद येवंक लागली . लेजली गेल्ल्यान रिती जाल्ली ताच्या काळजांतली 
सुवात आतां रोबीन घेवपाक लागलो . जेमाचे जिणेत आयिल्लो लेजली हो दुसरो 
दादलो . मोगाच्यो सगळ्यो अवस्था जेमान रोबीनाकडल्यान भोगल्यात . लेजलीपरस 
चड सुखदिणे ते संबंद आशिल्ले काय ? जेमा चितूंक लागले . पूण कितल्या चोरयां 
तें करचें पडटाले ? मिरामार ती कुशीक वसताली खरी पूण कीस घेतां घेतां झाडांच्या 
पानांचो आवाज जाल्यारूय सावचीत जावचे पडटाले . पूण त्या चोरयां घेतिल्ल्या 
किसांत आनी बंद कुडीत घेतिल्ल्या लेजलीच्या किसांत जायतो फरक ताका 
जाणवल्लो . रोबीनाचो कीस जाय जाय कसो दिसता ! रोविनान आपल्या उक्त्या 
आंगार खंयूय हात लायतकूच भितल्ल्यान पेटिल्ल्यावरी जाता आनी लेजलीच्या 
सांगातान अशें पेटपूच जालेंना . रोवीन हो खरो दादलो . ताचेमदल्या दादलेपणानूच 
आपणाक भूल घाली . जेमाक आपले आनी रोवीनाचे मोगाचे प्रसंग येवजले . 

रोबीनान केन्नाच ताचेकडेन वळजवरी केली ना . उलयतां उलयतां केन्ना रोबीनाचे 
वेंगेंत आपूण विरगळून वताले हे जेमाक केन्नाच कळनासलें . रोबीनाच्या सांगतांत 
लेगीत एके तरेची जादू आसताली . रोविनाचे ओंठ आपल्या ओंठार केन्ना तेंकतले 
हाची आपणे वाट पळोवप आनी उमळशिकेचे हे तेंगशेर पावतनाच रोविनान आपणाक 
घट्ट आवळून धरप ! केदो चमत्कार हो ! आनी लेजली ? लेजलीन आपणाक सगळे 
दिले पूण ती गोडी दिली ना . कुवेटाक वतकच आपणाक जेमा मेळचेंना ह्या 
अधाशीपणान ताणे सगळी सुखां झोमून घेतली . लेजली दादलो खरो पूण 
मोग लेगीत कसो शिस्तीन करपाक जाय . एकेक फावटी लेजली कीस घेतना आपलो 
सकयलो ओंठ चाबडायतालो . दुखतालो . पूण अधाशीपणाक लागून दातांतलो 
सोडिनासलो . जेमाक तागेलो हो मोग आवडनासलो . दादले - दादल्यामदीं लेगीत कितलो 
फरक आसता ! जेमाक दिसले .रोवीनाकडेन ताचो संवंद येवंक नासलो जाल्यार घडये 
ताका लेजली करता तेंच सारके दिसपाचें . पूण प्रणयाच्यो दोन तरा ताका अणभवपाक 


मनशान 


मेळ्ळ्यो . 


येवजून येवजून जेमा पिशें जालें . ताच्यान आनीक थारो धरपाक जालो ना . लेजली 

पयसावपापरसूय ताका रोवीनाची तीव्रतेन याद आयली . कशेयवशेन ताका रोवीनाक 
गांठून घेवपाचो आसलो . तें भायर सरून पणजेचे वशीर चडले . पणजे प्रासार देवन 
तें आगशे रोवीनाच्या घरा वचपाक सोदी . दनपारच्या तीन वरांचो वेळ . रोवीन 
घराकडेनच आसपाक जाय . पूण आगशे ताचें घर खंय पडटा हे तें नकळो आसले . 
तिठ्यार खुरसाकुशीक इतलेच ताका खबर आसलें रेनाक घेवन गेल्यार कशें ? रेना 
ताचें घर जाणा . पूण पयलीं रेनाक सोदपाक ताळगावां वचचे पडले . तेपरस सरळ 
आगशेच गेल्यार कशें ? पूण रोवीन म्हळ्यार कोण वळखतलो ? पणजे पावसर ताचे 
तकलेत होच घुस्मटमार चलतालो . तें प्रासार देंवलें . आगशेचे वसीर चडप कांय 
ताळगांवां वचप , ताचो वेतच जायना जालो . पिशांतूरावरी तें धाएक मिनटां थंयच 
रावलें आनी मागीर नकळटाना ताची पावलां सिटीवसीत चडली . आपूण खंय वतां 

ताकाय खबर नासलें . मिरामारचो स्टॉप येनाफुडें तें देंवलें आनी तुरतुरीत सदांच्या 
जाग्यार वचपाक लागले , अशा जाग्यार जंय रोवीन आनी तें कितल्याशाच खेपो 
मेळ्ळ्यांत . झाडाच्या आडसाक एकामेकांचे वेगेंत गेल्यांत . भर दनपारच्या वोतांत 
ह्या फाटल्या यादिंचे सावळेंत वचपाक तें सोदताले .आपलेच तनरेंत चलतल्या जेमाची 
नदर मुखार गेली आनी ताका कितें जालें तेंच कळ्ळे ना . ' रोवीन “ ताणे 
अंतस्कर्णांतल्यान उलो मारलो आनी थेट रोवीनाचे वेंगेंत पावलें . 

" रोबीन , रोवीनऽऽ " 
“ जेमा , जेमाऽऽ 

spyte FIE 
दोगांय एकामेकाचे वेंगेंत - बरोच वेळ . रोवीन जेमाक आनी जेमा रोवीनाक 
सांसपीत आशिल्लें दोगांयचे किसार कीस सोंपचना .रोवीन हांगा आसतलो ही जेमाक 
कल्पनालेगीत नासली आनी जेमा आपणाक सोदीत येतलें हाची रोवीनाक अपेक्षाय 
नासली . दोगांयच्या अंतर्मनाची भास एक जाल्ली . दोगांयचेमदीं तीच ओड आसली , 
तेंच प्रेम आसलें . 

STF Tupits TSS 
“ जेमा , सुमार एक म्हयनो तूं म्हाज्या वांगडा नाशिल्लें पूण तुज्या सांगातांतले 
मोगाचे खीण , तांचो उगडास हांगा हे सुवातेर कोरांतून दवरिल्ल्यावरी म्हाका दिसलं 
देखून दियार , एक दीस चुकयनासतना जेमा हांव हांगा येवन वयतालों . " 

जेमाक रोवीनाच्या ह्या मोगान कळवळून आयलें . रोवीन आपणाचेर कितलो मोग 
करता आनी आपूण मात पडमूर कशें ! मांयपायन सांगले म्हण आपणूय त्या 
कुवेटकाराक भुलून गेले . रोवीनाच्या मोगाकडेन पडमूरपणा के ल्ल्याच्यो अपराधी 
भावना जेमाच्या तोंडार प्रगट जाल्यो . 

“ जेमा हांव आमचेमदल्या मोगाक मानतां तूं जरी कितलेय पयस गेले तरी आमचो 
मोग हांव विसरचोना . " 
जेमाक हुंडक्यार हुंडके येवपाक लागले . रोवीन ताका समजायतालो . ताच्या 


१०८० 

तोंडांतल्यान उतरांच भायर येना जाली . शारीरीक सुखापरस जेमाक रोवीनाची 
सहानभुती जाय आसली . माया जाय आसली . ताच्या दोळ्यांत भरिल्ल्या दुकांभितर 

आशेल्ली नदर रोवीनाक दिसली . ताणे ताच्या द्रोळ्यांतली दुकां अचळय आपल्या 
तोंडांत ओडून घेतली आनी भरिल्ल्या अंतस्कर्णान ताका म्हळे , “ म्हज्या काळजांत 
बोगोर तूं आनीक कोणाक सुवात ना . तुका केदींच कसले दुख भोगोंक जायना . तूं 
म्हजें उरतलें . सासणाचें . तुका कोणूच कडेक काडचोना जेमा . " 

रोवीनाच्या ह्या मोगाची वळख जेमाक आसली . पूण आतां लेजलीची आडखळ 
जाताली . काळजांत रोवीन सुवात घेवन वसला जाल्यार लेजलीक खंय दरवपाचो ? 
रोबीन म्हऱ्यांत आसताना लेजलीचें चिंतप आफडूंक फावना आनी ह्या लेजलीन कसले 
सुख दिलां ? फकत दुडू दिल्यात . रोवीनाकडेन दुडू नासत पूण जाय तें सुख आसा . 
लेजलीचे दुडू आनी रोवीनाचे सुख ! 

रोबीन , हावें तुका फटयला जायत पूण आमचेमदल्या मोगाक हावें फटोवंना . ' 

जाणा हांव . तुका हांव जेप्रमाण विसरुंक पावोना तेचपरी तुंवूय म्हाका विसरूंक 
पावचे ना . आमच्या ह्या जगपामदें कोणाचीच आडखळ येवची ना . 

जेमान मुखार पळयलें . आमोरी जायत आयिल्ली . भर दनपारां वोताच्या रखरखांत 
एकामेकाचे वेंगेंत सुखाविल्ली दोगांय भानार आयली . जेमाक घरा परतुपाचे वेध 
लागले . माय हुस्केतली आनी गांवभर बोवाळ घालतली हे भिरांतीन तें सडसडीत उठलें . 
रोबीनाकूय जापसालकेची जाणीव जाली . जेमा काळजांतल्यान आपले आसले तरी 
कायद्यान दुसऱ्याचें जाल्लें . ती दोगांय पणजे प्रासार आयली . रोवीन ताका जुव्यार 
पावोवंक येवंक सोदी . पूण जेमानूच ताका नाका म्हळे . ओगीच गांवभर फांफूं 
जावपाक नाका . ते एकटेंच वसीत चडले . 

बसींत गर्दी आशिल्ली तरीय तातूंत जुवेकारां शिंपडून कशी आशिल्ली . इतलो 
काळोख जायीसर जुवेचो लोक भायर रावना जेमासारकी अशी कोणूय चुकून उरली 
जाल्यार . वसींतले चडशे लोक वाटेर देवपी . वस मुंव्यार पावतासर भितर धाएक 
जाण उरले . जेमान कोणाक हडकिलें ना . ते आपल्याच चिंतनानी आशिल्लें . 
समाधानी , तृप्त आशिल्ले . रोवीनाचे मेळप इतलें ओडलायणे कशें आसता काय ! 
बसींत वाटभर तें हेच चिंतीत आसलें . 

आंतोनेत वाट पळयत भायर उवें आसलें . जेमा समजले , ती बरोच वेळ जाली 
थंय उवीं आसा . ताणे ताचे नदरेक नदर दिली ना . आंतोनेत उलयत रावलें , “ काजारी 
बायल तूं , इतलो कळाव करून भायर रावोंक जायना . लेजली तुका म्हजेकडेन 
सोपोवन गेला . मुंव्यावयलो कोणूय काळोख करून घरा येना . दिसाउजवाडी सगळी 
कामां करून येवपाक जाय . " 
जेमान ताच्या उलोवण्याकडेन लक्ष दिलेना . रोवीनाचे भेटीचो उगडास ताका 

अदीकादीक सुखायतालो . आंतोनेताच्या उतरांचो ताणे आपणाचेर परिणाम जावपाक 
दिलो ना . ते कुडीत गेले आनी ताणे घडांयच करून दार धापून घेतले हारशामुखार 
उवें रावन जेमान आपले मुखामळ नियाळे . ओंठ , गाल , तकली , दोळे जयजय 
रोबीनाचो स्पर्श जाल्लो तो तो जागो तांबसो दिसतालो . ताच्या दोळ्यांमुखार रोबीन 
उबो रावतालो . ताच्यान सोसूक जाले ना . ताणे लायट वाडयली आनी खाटीर घालून 
घेतले . भायर आंतोनेत दारार मारीत आसले , “ जेमा यो . जेवंक यो . 

म्हाका भूक ना . ” जेमान मायक जाप दिली आनी उशें हड्ड्याकडेन घट्ट 
आंवळून घेतले आनी ते अवस्थेत ते केन्नातरी सुस्त न्हीदले . 


माग्दालीन आनी लुईजा भितर सरली तेन्ना आंतोनेत चुलीत खारो वांगडो 
भाजताले हाली ते तिठ्यारवा वचूंकच नासले जेमाय सारकें घराकडेन नासतालें . 
रातचें येवन जेवल्यार जेवताले नाजाल्यार तशेंच न्हीदताले मायन कितें खालां पिलां 
हाची चवकशी करीनासले . 

आंतोनेत , ओ आंतोनेत तिठ्यार चणकुला , शेवटे येयल्या आसतना खायचो 
वास कित्याक गो तुज्या घरांत ? 

भागल्या आसतेली गो रूच जित्या नुस्त्याची . खालां तें जिरूना जातले . आतां 
निवळपाक जाय , न्हू गो ? 

' जेमाक दुवाळेवा लागूक ना मुगो खाऱ्याच्या वासाचे ? 
आंतोनेत न्हेसणाक हात पुशीत भायर आयलें . ती दोगांय आयिल्ल्यान ताका 
खऱ्यानीच खोस जाल्ली . आपलें काळीज ल्हव करपाक ताका कोणतरी जायच 
आसले . 

चीट बा आयली मुगो लेजलीची ? ” माग्दालीनान विचारले . 

आतां चीट मांयक कित्याक येतली ? वायल आसा न्हू गो ? " लुईजान परतें 
विचारले . 

जेमा खुंय गो , दिसलेना . " माग्दालीनान चवकशी केली . 
' हालींच्या दिसांनी तें दियार वसीन पणजे वयता म्हणोन आयकलां . खंय वयता 
गो आंतोनेत ? " लुईजान आंतोनेताक तिडायले आनी तें तिडकलेय . मागीर तिगांयनी 
फाटल्यो फुडल्यो गजाली केल्यो . सासुमायच्या नात्यान , ताणी सुनेची खेवाडां केली . 
आनी आमोरेच्या वेळार दोगांय परत गेली . 

सदचेभशेन तिळसना जेमा भितर सरलें तें तुरतुरीत आपणाले कुडीत वचपाक 
लागले , वाटेर आंतोनेतान ताका हडकिलें , “ ह्या दिसांनी सद्दां तूं खंय वयता ? " जेमा 
आयकनासताना चलूकच लागले . आंतोनेतान ताका परतून विचारले , “ जेमा , हांव 

तुकोडेन उलयतां , म्हाका जवाव दी . फाटले चार दीस ओगी रावलें , सजमोलें तूं 
पणजे वयता वा फ्रेंडागेर वयता . पूण काजारी वायलांनी अशें भायर हेडप सारकें 


' 
तूं 


एक दीस आपुणशींत तुका सजमोतलें आसलें देखून हांव ओगी रावलें . हांव 
कॉलेजीत वयतां . अर्धार उल्लेलें म्हाजें शिकप पुराय करतां . ” जेमान जाप दिली . 

आंतोनेत अजापलें जेमाचे हे कर्तुप ताका मानवले ना . तें नेटान तिडकलें , “ एके 
काजारी वायलेक कित्याक जाय हे कॉलेज ? " 

' काजारी जालें तरी हांव जड्डे जावंक ना . म्हाका शिकपाचें आसा . 
काजरावेळारूय हावें हेच सांगलेले . तुमी कोणे म्हाजें आयकूनूच घेतले ना . " 

आंतोनेताक थरथरो भरलो . जेमा इतले सुवेज उलयतले म्हण ताका अपेक्षा 
नासली . ते त्याच नेटान जेमामुखार वचून उवें रावले आनी ताणे म्हळे , 

" तुका अशें करपाक मेवचें ना . 
जेमा असल्या तापोवण्याक भियेवपी न्हय . त्याच नेटान ताणे जाप दिली , 
म्हाका धपकाय नाका . हांवें वरेभाशेन चितूनच ही थारावणी घेतल्या . " 

लेजलीक कवळ्यार तो तुकां दवरपाक ना . " आंतोनेतान ताका भेश्टावपाखातीर 
लेजलीचें नांव घेतले . तेसरशी जेमा हांसलें , 

ताजें परमीशन घेतलां हावें . 
आंतोनेताक समजलें , पूत आतां मांयचे सांगणेचो उस्क ना . काजार जातकूच 
जेमान ताका सारको कवळ्ळो . ह्या अडाणी चेड्याक खरे म्हळ्यार तसलेच चेहूं फावो 
आसलें . पूण आपणाकूच जाय आसलें तें चड शिकिल्ले चेडूं . आतां ताचंच पानवळ 
भोगपाचें . आंतोनेत निरशेलें . ताचे तापोवणे नरम पडले , “ खरेंच लेजलीन तुका 
वच म्हटले ? " 

हय . ” जेमाच्या उतरांनी जडसाण आसली . आंतोनेताक तो आपलो अपमान 
जाणवलो . तें सुस्कारले . 

लेजलीन म्हाका म्हटले ना . 

' तुका म्हणचेली गरज दिसली ना घडये ताका " जेमान ताच्या घायार मीठ 
शिंवडलें . ताणे तीडकीन दांतओठ किल्लिले , 

म्हाजो चेडो न्हू तर तो ? ' 
" तुजो चेडो आसलो तरी आतां तो म्हाजो घोव जाला . तुजेपरस हांव तेका चड 
लागींचे हे जाणा जा तूं . " जेमा उतरा उतरांनी आंतोनेताक अपमानीत करतालें . 

पुताक शाणो करपाक म्हाका एकवीस वर्सा लागली आनी काजार जावन एका 
म्हयन्याभितर तुवें ताका पिसो केलो . " आंतोनेत फणफणलें . 
जेमाय चाळवल्ले . ताका आतां तागेली उतरां मोन्यानी आयकून घेवपाची नासली . 

ताणे म्हळे , “ तो पिसो जावंकना . शाणेपणानूच ताणे वच म्हटलां . पिशेपणा करता 
ती तूं . " 

आंतोनेताच्यान सोसूंक जालें ना . तें जेमाचेर मोट्यान धेगशेलें , “ जेमा , तोंड 
सांवाळ तुजें . चड फाजीलपणा उलोवं नाका तुका कॉलेजांत वचपाक मेवचें ना . 

उतरान उतर वाडत गेलें . आवाजूय चडले . आशिल्ली नाशिल्ली शक्त काडून 
जेमान म्हळे , “ हांव वयतले . 

“ तूं वचचे ना . " आंतोनेताचो हात वयर उखल्लो आनी तेन्नाच फाटल्यानच्यान 
आवाज जालो . “ माय पासियेंस काड , गांवार आयलां तें घराक चुकना . ' 

हुमऱ्यार फिलोमेना उवें आसलें . घरांतली अब्रू वाऱ्यार पडटा म्हण आंतोनेत 
आकांताचें भियेलें . असल्या वेळार ताका फिलोमेना थंय आयिल्लें नाका आशिल्लें . 
खंय ओवाळून गेल्ले पाडापडिल्ले हे जुस्त्य ह्या खिणाक हांगा पावलें . वयर उखलिल्लो 
हात आंतोनेतान मोन्यानी सकयल काडलो , 

“ तुजीच शिकवण ती . काजार थरलां त्या दिसासावन विचारीत आसलें , जेमा 
कितें कोत्तले ? लेजली एकलोच वयतलो ? " 

हांव खरें तेच विचारताले . हे अशें घडटेले हे तेन्नाच सांगलेले हा . तूंच तापार 
जावंक लागली . ' 

' दुसऱ्यांच्या संवसारांत इवाड घालतल्या तुज्यासारक्याक कितें वाती लावपाच्यो ? 
“ आतां दुसऱ्यांचे संवसार ? आतऱ्यापययन चिटी वरयताले , वाचून दाखयताले 
तेन्ना कोण आशिल्लें फिलोमेना ? वोस जड्डे . आनीक मात यो चीट वरय 
सांगपाक 

फिलोमेना फणफणत वचूंक लागले . जेमा आदींच थंयच्यान कुशीक सरिलें . 
आंतोनेत वडवडत रावले , 

' चिटी बरयलेल्यो वयर काडटा ! वोस तूं , कोणाक जाय आनीक ? संवसारांतल्यो 
जाणविकायो सांगता ! कालचे पोर . तुज्याकूय चार मीर्ग मायज पळयल्या हावें ! 

घडिल्ली घडणूक आंतोनेताच्या काळजाक लागली . पूण जेमाक मातूय खंत जाली 
ना . आंतोनेत तळमळूक लागले . ताका दिसलें , घरांत अशो घडणुको मदींमदीं 
घडटातूच . पूण सगळ्यांनी सांवाळून घेवपाक जाय . तें बरेंच दुखावल्लें . अशा वेळार 
ताका दिसलें , जेमान आपणाम्हऱ्यांत येवचें आनी चूक जाल्ल्याची भोगसुणी मागची . 
तें बरोच वेळ वाट पळयत रावले . पूण जेमा आयलें ना . एकाच घरांत दोन मनशां 
दोन हाथरूणानी तळमळटाली . जाणटेलें आंतोनेत जेमाच्या जापांनी दुखाविल्लें तर 
जुवानपणातले जेमा कॉलेजांतल्या सुखदिण्या यादिनी धादोशिल्ले . 

न्हिदिल्लेकडेन आंतोनेत दुवावले . तें उठून जेमाचे कुडीकडेन गेलें . लायट 
पेटयल्यार जाग येत म्हण वांगडा मेणवात पेटोवन घेतली आनी दाराचे खांचीतल्यान 

भितर पळयलें . जेमा सुस्त न्हिदिल्लें . ताच्या सोंशेवपाचो आवाज ताच्या कानार 
पडलो . दाराचे खांचीतल्यान भितल्लें स्पश्ट दिसनासले कुडिचें जनेल बंद आसा काय 
उकतें आसा इतलेच ताका पळोवपाचे आसलें . आंतोनेत निरशेलें . घर मदेरार 
करतानाच खरे म्हळ्यार तें जनेल बंद करून वडोवपाचें , मागीर हो हुस्को नाशिल्लो . 
तें मोन्यानी येवन हाथरुणार तळमळत पडलें . 


जेमा आनी रोवीनाची इश्टागत वरी फुलत गेल्ली . रोवीनान प्रासार जेमाक रावप 
आनी मागीर दोगांयनी सिटीबसीन कॉलेजीत येवप , कॉलेज सुट्टकच मिरामार 
थोडोवेळ वसप , कितेंय खावप - पिवप आनी मागीर प्रासार दोगांयनी एकामेकाचो 
निरोप घेवप ह्या क्रमांत बदल घडलो ना . कोणे काय म्हळेय ना कित्याक तर असल्यो 
गजाली चेडे चेडवांमदीं घडत आसताल्यो . दुसऱ्यांच्या गजालीनी कोण व्हडलेशे लक्ष 
दिनासलो . तेखातीर ती तशी हुस्क्यामेकळी जियेताली . त्या दिसा मांयकडेन उतरांनी 
झगडी जायतसान जेमा ताचेकडेन चड उलोवंक वचनासलें . आंतोनेतूय शिटकावल्लें . 
अपमानीत करून घेवचेपरस ओगी रावपांतूच ताका शाणेपणा दिसताली . दोगांयचे 
वेवहार मोन्यानी चलताले . 

कॉलेजीत येवप हे जेमाक फक्त निमित्त जाय आसलें . ताचें लक्ष शिकपाचेर 
नासतालेच म्हळ्यार जाता . आनी ताका शिकून तरी कितें करपाचें आसलें ? लेजली 
धाडटा ते दुडू ताका पुरो आसले . ह्याच दुडवांचेर तें रोवीनावांगडा मजा मारतालें . 
रोबीन दुडवांक पातिशेर . प्रासारसान कॉलेजीत वचपाक एकूय दीस रीक्शा करून 
वचपाक ताका परवडनासले जेमान फोर्सार केल्यार तो भियतालो . ताच्या वोल्सांत 
फकत सिटीबसीपुरती मोड आसताली . जेमाच्या आंगार वरो वरो रोप चडटालो . 
तें रोबीनाकूय बरे कपडे घेवंक सोदी पूण तो तसो मानी . जेमाची गिरेस्तकाय तशी 
भोगपाक ताका मान्य नासले पैशे जोडपाची माण्णी तो येवजितालो . पूण सिर्वीस 
करप ताका पसंत नासलें . आपल्या मनाक जाय तशें जियेवप . दुसऱ्यांचे सांगणेन 
न्हय . कोणेच वळजवरी करूंक फावना . आपणे कश्ट करप आनी त्या कश्टांचो 
फायदो दुसऱ्या कोणाकतरी मेळप तेपरस आपलोच धंदो आसप वरें अशें सदांच 
रोबिनाक दिसताले . जेमान ताका फुडाराची तजवीज विचारिल्ले खेप ताणे ताका 
सांगचें , मनांत दिसता बरोसो एक धंदो घालचो आनी त्या धंद्यांतल्यान दुडू जोडचे . 
जेमाक ताच्या धाडसाची कल्पना आसली पूण मुंव्यार असले तरेचे धंदे आजून जावंक 
ना . हेवूय तें जाणा आसलें . रोवीनाचो सभाव ताणे पारखिल्लो . ताका सदांच नवें 
नवें कितेंय करपाक आवडटाले . सदच्या रूटीन राटावळींपासून पयस वचपांत ताका 
आनंद भोगतालो . देखून दुडू जोडपाखातीर हेरांभशेन सिर्वीस करप वा भायर गल्फाक 

वचप ताका मान्य नासलें . ताची नदर तेखातीर धंद्याचेर गेल्ली . 

जेमा हेर फ्रेंडांवांगडा आपलो संवंद जोडून पळोवंक लागते . ती जेभशेन कपडे 
मोचे , मेकप वापरताली तशेच पध्दतीन जेमाय वापरूंक लागिल्लें . हेरांक बोयफ्रेंड 
आसताले तसो जेमाकूय बोयफ्रेंड आशिल्लो . रोवीन हरशी गरीव जांव , काळजान 
श्रीमंत आसलो . ताचेकडेन उलोवपाक वाकिच्या चलयांकय आवडटाले . पूण जेमाक 
हे नाका जातालें . ताका रोवीन फकत आपलो उरिल्लो जाय आसलो . हाली हाली 
तर तें रोबीनाक पातयेनासलें तो मातसो दोळ्यांआड जाल्यार ताका भिरांत दिसताली , 
कोणाय दुसऱ्या चेडवाचे लगाडीक वचत म्हण . रोवीनाचेर ताचो तसो विस्वास 
आशिल्लो पूण हेर चेडवांचो नाशिल्लो . के न्नाय ताका एकोडो गांठून घेवन भुलयलो 
जाल्यार ! एक दीस जेमान ताका तशें म्हळे लेगीत . आयकून रोवीन वावडो जालो . 
ताचे दोनूय दोळे दुकांनी भरून आयले . जेमाक मागीर आपलीच तीडक आयली . 
आपणावेलो रोवीनाचो मोग आपणाक वळखूक आयलोना म्हण ते आपणाचेरूच 
शीणले . 

हालींसरा जेमाक तिळसानचें वसीन वचपाक उवगण येवपाक लागिल्ली . ह्या वेळार 
बसींक सुमाराभायली गर्दी आसता . ऑफिसां सुटून परतुपी लोक , कामाक गेल्ले लोक 
जेमाक घरा पावतासर नाका पुरो जाताले . केन्ना केन्नाय उवेंय रावचे पडटालें . 
जेमाक मोटारसायकलचे वेध लागले . ताच्या इश्टिणींचे बोयफ्रेंड ताणे नदरेसामकार 
हाडले . सगळ्यांकडेन मोटारसायकली आसात . ते आपापल्या गर्लफ्रेंडाक मोटारसायकलीनी 
पावयतात . तो विनय आपली स्कूटर घेवन मारीयाक सद्दां घराकडल्यान हाडटा , 
परतो घराकडेन पावयता . ओल्वीन आनी जोजेफीन मोटारसायकलीर वसून वतना 
पळोवपाक मजा दिसता . नाजारेथ आनी सुशमा ! सगळ्यांक लिफ्ट आसा . ना ती 
आपणाक . जेमा खूब खंती जालें . रोविनाक खरें म्हळ्यार वायक फावो . रोविनाक 
मोटारसायकलीर पळोवपाक कितलें बरें दिसतलें ! ताका स्कूटर न्हय . मोटी पेजाद 
बायकूच जाय . तो आसाच केदो जिवान ! कसलीय स्कूटर म्हळ्यार ताका फस्क 
कशें ! तो चलयता आनी फाटल्यान ताका वेंग मारून वसपाक कितली खोस भोगतली ! 
बसींतल्यान येतना जेमान कल्पनेंतल्यान चित्र रंगयले आनी तें आंवडेंवपाक लागले . 
रोबिनाक मोटारसायकल जाय . 

घुस्मटूनच कशें तें भितर सरले . दारांतून फिलोमेनाचे दर्शन घडलें . कोणतरी ताका 
आत्तां पावोवन गेला म्हण कळटालें . ताचो जॉली मूड पळोवन जेमान पारखिलें , 
इश्टावांगडा हाणे बरीच मजा मारल्या आनी तें मनांतल्यान न्हीन्नळे . आपल्या 
बोयफ्रेंडाकडेन कसलेच वाहन ना आनी आपणाक वसीन भोंवचें पडटा हाची ताका 
लज जाली . 

आंतोनेतान हरशी फिलोमेनाक वोसीमार दिल्लं तरी ताणे हडकिलेंच , “ ओ जेमा , 

आयज इतलो वोगोत खूय आसलें गो ? 

जेमा आदींच बेजार जाल्लें आशिल्लें . ताणे परती जाप केली , " तूं कोण म्हजी 
शेमाय गो विचारपाक ? हांव आसना खंयूय . तुजें तूं पळय . 
“ तापता कित्याक ? फ्रेंडावांगडा मजा मारपाचीच गो . " 
" पूण तुजेभाशेन न्हू . सजमोलें ? 

म्हाका सजमावपाक तुकें आनीक एक जल्म घेवंचो लागतलो . लेजली खुस्तार 
तूं हांगा मौजा मारता त्यो तुज्या कोंसियेसाक मानवल्यार पुरो . 

आनी तूं सिडनीखुस्तार मौजा मारिना ? " 
सिडनी आजूनय म्हजो फियान्सी आसा . आजून आमचें काजार जावंकना . 
" तूं ताका फटयता . ताचे दुडू आनी तुजे धा - वारा फ्रेंड . " 

जेमा तोंड सांवाळ तुगेलें . म्हजे कितलेय फ्रेंड आसूं , सिडनीवांगडा हांव 
फटींगपणा करचें ना . 

आनी आतां करता ती ? " 

पिश्या , तो आजून म्हाजो घोव जावंक ना . घोव जातकूच मागीर हांव ताची 
बायल म्हणूनच रावतेलें . तुजेभाशेन न्हू . 

“ फिलोमेना , तूं म्हाजे भानगडीत पडूं नाका . हांव लेजलीवांगडा काजार जालें 
तरी रोवीन म्हजो एकूच फ्रेंड आसा . ताका हावें काळजाथावन मानला . तुजेभाशेन 
न्हू , आज एकलो , फाल्या दुसरो , एरवां तिसरो . 

कितेंय जांव जेमा , तुका हांव एकूच शिटकायतां , काजार जातकूच वायलेन 
घोवाखातिरूच जियेवचे आसता . ताका फटोवंक जायना . लेजली थंय कितें चिंतता 
आसतलो आनी तूं हांगा कितें कोत्ता जेमा ? " 

लेजली म्हजो घोव हाचें धंगण म्हाका आसा . 
ना तुकां . तूं पिसावलां . 
ओ . शट अप . " दांतंओंठ खायत जेमा भितर गेले . 


दुसऱ्या दिसा कॉलेजीत तें फुरंगटूनच आयलें . सिटी वसीन येतना रोवीनान तें 
उलोवचें म्हण कितलो यत्न केलो पूण ताणे जाप काडलीना . कॉलेज सुट्टकच रोवीन 
ताणे उलोवचें म्हण जायतो विनवपाक लागलो . निमाणे ताणे सोपूद घालो आनी तेन्ना 
जेमा विरगळ्ळे . 

' रोवीन म्हाका आतां तिनसना बसीन वचपाक उवगण येता . " रोविनाक ताच्या 
फुरंगटपाचे कारण समजले . 

म्हाज्यान कितें करूं येता जेमा ? " 

म्हाजेखातीर एक स्कूटस्य घेवपाक जायना ? " 
म “ एका दिसा रिक्शा करून येवपाक म्हाका जायना आनी स्कूटर खंयच्या दुडवांची 
घेतलों ? " 
“ पूण म्हाज्यान मात बसीन येवपाक जावचेना रोवीन . 

जेमा , थोडो वगोत पासियेंस काड . दुडू जोडपाचें हांवूय चिंततां . जोडपाक 
लागतकूच पयलीं स्कूटर घेवंची . ओके ? " 

आपणाकडेन पैशे ना हाचे दुःख रोबीनाक जालां हाची जाणीव जेमाक जाली . ताका 
असो दुखोवप सारकें न्ही . ताणे चिंतलें आनी मागीर तो विशय परतून उलोवपाचो 
ताळ्ळो . 


घरांत भितर सरनाफुडें आंतोनेतान जेमाच्या हातांत चीट दिली . लेजलीची चीट . 
कुवेट गेल्ल्याक ही दुसरी चीट . पयले चिटीत फकत आपूण पाविल्ल्याची खवर 
आसली . ही चीट वरीच मोटी आसूंक जाय . पाकीट दाट लागताले . आंतोनेताक 
दिसलें , जेमान पाकीट थंयच उसोवचें आनी चीट वाचून दाखोवची . पूण तें भितर 
आपले कुडीत गेलें आनी ताणे दार धापून घेतले . आंतोनेत निरशेलें . काजार 
जावचेआदी फिलोमेना सगळी चीट वाचून दाखयताले आनी चीटय ताकाच येताली . 
आतां चिटूय ना आनी खवरय कळना . आंतोनेतान तोंडांत आयिल्ली थुकी गिळ्ळी 
आनी तें ओगी पडलें 

भायल्यान 


राती फिलोमेनान हाडून दिल्लें पार्सल खाटीर पडिल्ले . लेजलीन कोणा 
एकट्याकडल्यान तें पार्सल गोयां धाडिल्ले . तो फिलोमेनाच्या इश्टाचो इश्ट . ताणे तें 
फिलोमेनाकडेन दिले आनी फिलोमेनान आंतोनेताकडेन पावयलें . खरे म्हळ्यार 
फिलोमेना आतां ताचे दुस्मान जाल्ले पूण पार्सल पावोवपाचे काम ताणे केले . 
येतात ती पार्सलां अशेच तरेन पावतात . पयलीं पार्सल उगडपाक आकांताची 
उमळशीक आसताली . आतां ती तितली उरूंक नासली . तांची फॉरेन वस्तुवयली इत्सा 
भागिल्ली . पार्सलांत जेमाखातीर व्हिस्तीदाक एक लुगट आसलें , मांयचेखातीर साडी 
आसली आनी धा हजारांचो ड्राफ्ट आसलो . आंतोनेत सकाळीच भायर सरून गेल्लें . 
तेखातीर जेमा घरांत एकटेंच आशिल्ले वतना जेमाक ताणे जापूय केली ना . हालीसरा 
तांचे तशेंच चलताले . भायर सरताना दोगांय एकामेकाक सांगनासली . आपणाक जाय 
तेन्ना भायर सरून वचप आनी जाय तेन्ना परतप . खंय वता , कितें , कोण कोणाक 
सांगनासलो . आंतोनेत आपणाक जाय तें , जाय तेन्ना शिजयताले , खाताले . जेमा 
आपणाक जाय तशें . दोगांकय असल्या वागण्याची संवकळ जाल्ली . ड्राफ्ट बँकेत 
घालपाचो हे येवजून ते भायर सरलें . आज ताणे रोवीनाक आपूण उसरां येतां म्हणपाचें 
सांगिल्लें , देखून ताका ताकतीक नासली . ड्राफ्ट घेवन दाराक कुलूप लावन ते भायर 
सरतालें . इतल्यान दारांत मोटारसायकल थांवली . रोवीनाक मोटारसायकलीवेल्यान 
देवता तो पळोवन जेमाची तकली भिरभिरली . ताणे ताका घराकडेन येवू नाका 
म्हणपाची ताकीद दिवन दवरिल्ली . तो असो आयिल्लो ताका मानवले ना . ताणे तोंड 
वांकडे करून म्हळे , 
" तुका हावें घराकडेन येवं नाका म्हणलेले , रोबीन . 
जाणां हांव . पूण म्हाका अर्जंट काम आसा . 
सांजेचे कॉलेजांत मेळपा नासली ? " 
पूण म्हाका आतां ह्या वेळार तुकोडेन काम आसा . 
" रेनाक धाडल्यार जायनासले ? 

जेमा रागार जावं नाका . हांवें केन्नाच दुडू मागलेना . तुवेंच आपूण जावन म्हाका 
दुडू दिल्यात आनी तुजे दुडू आमी आमचेचखातीर मोडल्यात . 

रोबीन साबळेपणान उलयतालो . ताची ही उलोवणी आयकुपाचे मनस्थितीत जेमा 
नासले . तो केन्ना एकदां जुव्यारसान गेल्यार पुरो अशें ताका जाल्लें . जेमाच्या तोंडार 
उदेल्ले ताकतिकेचे भाव रोविनान पारखिले . तोवूय काम जायनाफुडे परतूंक सोदी . 

देखून तो मोटारसायकलूच घेवन आयिल्लो . 

“ जेमा , म्हजो शेजारी नाझारेथ ताणे मोटारसायकल वुक केल्ली ती ताका 
आयल्या . पूण आतां तो नाका म्हणटा . आनी ताणेन म्हाका ती घेवपाक फोर्सार केला . 
आमकांय जाल्यार भोवंक गाडयेची गरज आसाच . सद्दां वसीन भोंवन तूं वेजारलां 
न्हू ? देखूनच म्हाका दुडू जाय . नाझारेथाचीच मोटारसायकल हाडल्या आतां हावें . 
तुज्या अकौंटांत दुडू आसल्यार दी . हांव जोडूंक लागतकच मागीर भिरांत ना . " 

आं , तूं दुडू मागूक आयला तर ! " जेमाच्या तोंडांतल्यान फट करून उतरां 
आयलीं . 

“ जेमा राग आयलो ? वायक म्हाका एकल्यांक न्हूं . दोगांयखातीर . चड करून 
तुजेखातीर घेवंक सोदतां . 

जेमाक रोबीनाचो पुराय भरवंसो आसलो . पूण अशें आसले तरी ताणे मागता 
तशे आपणे दुडू दिवप ताका योग्य दिसना जालें . लेजलीन येतकच दुडवांचो हिशोब 
घेतल्यार कितें सांगप ही भिरांत आसली . देखून ताणे म्हळे , 

छ 
“ दुडू 

मोडटना आमी चिंतून मोडूंक जाय . " 
रोवीन दुखावलो . वचपाक ताणे फाट केली . 
" हांव तुका फोर्सार करिना . दिता जाल्यार दी . नाजाल्यार हांव वयतां . " 
जेमाक आपली चूक समजली . ज्या मनशाक आपूण पातयेतां ताका अशें दुखोवप 
सारकें न्हय . ताका थातारून धरीत ताणे म्हळे , 

ज 
" राब , राव . वेजार जावं नाका गाडयेची खरी गरज म्हाका आसा . चल वेंकांत 


या . 


रोवीन आनी जेमा मोटारसायकलीन बँकेंत आयलीं . रोवीन भायल्या सोफ्यार 
बसलो आनी जेमा कावंटराकडेन आयलें . ताणे ड्राफ्ट आपल्या खात्यार घालो आनी 
विड्रोवल घेवन ताचेर पंचवीस हजार रुपये वरयले . कॅशयरान ताका चड वेळ तिश्टत 
दवरिनासताना रोकड्या रोकडी तीन वंडलां काडून दिली , दोन शंवराची आनी एक 
पन्नासाचे . पैशे घेवन ताणे तोंड मात फिरयलां , कॅशयरान म्हळे , 
“ जालो रे अकावंट ट्रान्स्फर . 
“ ट्रान्स्फर टू ? ' ' कामतीन म्हळे या 
' रोवीन ! " प्यून उलयलो . 
मार आतां अलावड पेमेंट . " देसायान म्हळे । जा 
ओलरेडी पेड . ” कॅशयरान हांसून म्हळे . 
तांच्या उलोवण्याचो अर्थ जेमाक कळ्ळो ना . रोविना म्हऱ्यांत पावनाफुडें रोवीनान 
ताच्या हातांतली बंडलां घेवन आपल्या वोल्सांत घालीं आनी ती वचपाक हुमऱ्यासकयल 
देंवली . 

" ते पळय पैशे रोविनान घेतले . " 
' माल्लो चान्स ताणी . लेजली कुवेटाक आनी जेमा रोविनाक . " 
जेमा आनी घरा रावलेंना . रोबीनावांगडा थेट पणजे . ताचेवरोवर येतना ताका 
जाणवलें , मोटारसायकल गरजेची . तिचेवयल्यान भोंवपाक जी मजा येता ती वसीन 
येना . आपणे रोवीनाक मोटारसायकल घेवपाक पैशे दिले तातूंत चूक ना हे ताणे 
आपणाकच समजायलें . रोवीन ताका घेवन पणजेच्या शोरूमांत गेलो आनी जेमाक 
मोटारसायकल दाखयली . जेमा खुश जालें . ताका तो मोडेल घोस्ताक गेलो . 
स्कुटरीपरस असली वायक पेजाद दिसता . तातूंत रोवीनासारको गडगंज मनीस 
चलोवपी आसल्यार अदीक मजा . ताणे गाडयेचे पैशे फारीक केले . दुसऱ्या दिसा 
रजिस्ट्रेशन ऑफिसांत वचून नंवर हाड आनी गाडी व्हर म्हणपाचे मालकान सांगले . 
आपणे हेदोळ रोबीनाक दुखयलें हाचे जेमाक आतां चिंतून आयलें आनी ताका वायट 
दिसले . रोवीन ताका तेच मोटारसायकलीन परतून जुव्यार पावपाक सोदी . पूण जेमा 
अपराधी जाल्ले . ताणे ताका मीरामार वचपाक खुणायलें . रोवीन भितल्ल्यान अस्वस्थ 
जाला हाची जेमाक जाणीव जाली . तो ओगी आसलो . सदचेभशेन मेकळेपणान 
उलयना हेवूय ताणे पारखिलें . मीरामार पावतकच जेमान ताका म्हळे , “ रोवीन , 
हांव चुकलें . सॉरी . म्हाका भोगशीय . दुडवांक लागोन तुका तशें म्हणपाचे न्हू . 

तुवे एक फावटी तशे म्हटले , आतां भोगसुणी कित्याक मागता ? " नामक 
“ रोवीन , आमच्या मोगाचो सोपूत , तुकां हांव आनीक अशें दुखोवपा ना . " 

“ तरी लेगीत जेमा असो कितलो तेंप हांव तुज्या दुडवांचेर दीस काडटलों ? म्हाकाय 
फुडाराचें चिंतपाक जाय . 

आमचे हे लास्ट इयर . तें सोंपसर तूं जोडपा चिंतू नाका . खऱ्यांनीच हांव तुका 
दुडवांक लागोन कांय म्हणपा ना . " 

" चल तुका पायतां हांव . " 
रोवीनाक मूड ना हे जेमाक कळ्ळे . ताका आकांताचें वायट दिसले जुव्यार पावसर 
जेमा रोवीनाक विनयताले . पूण ताचेर फावो तो परिणाम जालो ना . जेमा निरशेलें . 
घरा लागसार पावतकच जेमा रडूंक लागलें . ताणे रोवीनाच्या कमराभोंवतणी घाल्लो 
हात सोडून घेतलो आनी फुरंगटून ताणे म्हळे , 

“ रोवीन ! तूं म्हाका भोगशिना जाल्यार हेच मोटारसायकलीवेल्यान आतां उडी 
मारून हांव जीव दितले . " 

रोवीन भियेलो . ताणे मोटारसायकल थंयच थारायली . देवून ताणे जेमाच्या 
दोळ्यांतली दुकां पुसली आनी ताका समजायत म्हळे , 

पिश्या , तुजेर तसो रागार जातां हांव ? हांव जोडूंक लागूना , म्होकोडेन दुडू ना 
हाचे पिकसांव घडलें म्हाका आनी त्या खिणाक दुखावलो हांव . आतां जालों सारकों . 

रोवीनाक असो दुखावप ना . जेमान आपले तकलेत थारावणी घेतली . 

लेजलीच्यो दोन चिटी येतकच जेमाची एक चीट वताली . मांयची आनी आपली 
खुशालकाय तशेंच जुंव्यावयल्यो एक - दोन गजाली वरोवन चीट भरताली . ताका 
आनीक कांय बरोवपाचेंय नासताले . मदीं मदीं कॉलेजच्यो एक - दोन घडणुको 
आसताल्यो . तातूंत रोबीनापरस अदीक रेनाचें नांव आसतालें . लेजलीक दुवाव नाका 
म्हण बरोचसो भाग तें लिपयतालें . आंतोनेत फिलोमेनाकडेन झगडतसान जेमा 
बिनधास्त आशिल्ले . ते जाणा आशिल्लें , फिलोमेना आतां मायचे सांगणेन चिटी 
बरोवचें ना . 

फाटले चिटींत लेजलीन ड्राफ्ट धाडटना जेमाक वरयिल्लें , गजाननाक मेळ आनी 
जाग्याचे निटायेर घाल म्हणून . लेजलीक नव्या घराची उमळशीक लागिल्ली , तशें 
जेमाकूय त्या घरांतलें भायर सरपाचे आशिल्लें . रोवीनाक ताणे तशें एक - दोन खेपो 
म्हणिल्लें , पूण ताका वेळ मेळूक नासलो . गजाननान जेमाक गांठून घेवन वरेच खेपो 
जाग्यासंबंदान विचारले , पूण आज सांगतां , फाल्यां सांगतां करून ताणे दीस काडले 

लेजलीची चीट येनाफुडें निमाणे ताणे गजाननाक गांठलो आनी आपलो निर्णय 
सांगलो . गिरायक गरजेक आयलां हे गजाननान हेरलें आनी ताणे जड उतरांनी म्हळे 

हावें तेन्ना लेजलीक म्हटलेले तेन्ना जाग्याचो प्रेस उणो आसलो . तेभायर सुवातूय 
बरीशी सांगिल्ली - सामकी तिस्कार . आतां तो प्लॉट गेलो . तरी हांव पळयतां . तुमकां 
म्हण ना म्हणू येता ? 

' केन्ना सांगता ? " 
“ हे पळय . मुंव्यार जागे खूव आसात . तातूंतलो एक जाय आसत जाल्यार . 
गजानन जाणा आसलो , जेमाक मुंव्यार नाका म्हण .मगार 
" प्रेस मायज जाल्यार उपकोत्ता . म्हाका पयसुल्लोच प्लोट पळय . प्रियाग 

' तुकां हावें आदी दाखयिल्लो तो प्लोट विकला . पूण त्या मनशान आजून कसलीच 
बांदावळ करूं ना . तो परतो दिवपाक तयार आसा जाल्यार विचारून पळयतां हांव . 
“ हय . उपकार जातले . " माफकाशनमीमांकावर 

उपकार कसले ? आमी तुमचीच कामां करपाक आसात न्हय ? ताका थोडे हजार 
सोडल्यार पुरो . 

गजाननान दोनूय हात मोटव्या कालसांवाच्या वोल्सांत घाले आनी अडेचे हांसलो . 
जेमा वचसर तो तसोच उवो रावलो . पसऱ्यावेली गिरायकां तिश्टताली . पूण ताका 
व्हडलेशें कांय पडूंक नासलें . कित्याक तर ती आनीक खंय वचपाची नासली . आनी 


" 

ह्या बारीक बारीक गिरायकांपरस हे व्हडले गिरायक ताका चड मोलाचे आसलें . 


मोटारसायकल घेतल्याउपरांत जेमाक ताचें म्हत्व कळ्ळे . सांजवेळा कितलोय 
उशीर जाल्यार ताका हुस्को नासतालो . रोवीन ताका पायतालो . अंदूं गोंयचें फेस्त , 
नाताल आनी ३१ डिसेंवराची रात ताणी मजेंत मनोवपाची थारायली . जाय तेन्ना 
जाय थंय वचपाक ती मेकळी आसली . मोटारसायकल हातांत आसली , रोवीन 
चलोवपी , कोणाची भंयभिरांतूय नासली . मांयक तर तें रस्पेदारूच करिनासलें . 
जेमान थारायलें . अंदुची नोविनां चुकोवप नात . सद्दां सकाळी रोबीनाक 
मोटारसायकलीन मुंव्यार आपोवप आनी मागीर थंयच्यान भायलेभायर कॉलेजीत . 
लेजलीचे अस्वडीं मनाक जाय तशें वागपाक तें मेकळे आसलें . 

आनी जेमाचे इत्सेप्रमाण सगळे घडत गेलें . रोविनान ताका सद्दां जुव्यार येवन 
गोंया नोविनाक घेवन वचचे . थंय मीस आयकल्याउपरांत दोगांयनी पणजे वचचें . 
पणजेचे सगळे जातकूच रात , रोविनान ताका मुंव्यार पावोवचे . 
नोविना सोपली आनी गोंयचें फेस्तूय जालें . 


चि 


नाताल म्हळ्यार आंतोनेताक के दो वोवाळ आसतालो ! पूण अंदू घरांत सगळीच 
थंडसाण पातळिल्ली . जेमा कित्यानूच लक्ष घालीनासलें . ताका ह्या घरांत मातूय गोडी 
नासली . ताचे चलणुकेवयल्यान ते कळटाले . तें जाता तितले वेगीन ह्या घरांतल्यान 
भायर सरूंक सोदी . देखून गजाननाकडेन जायत्यो पावटी मारून ताणे जाग्याची 
चवकशी केली . पूण तो मोटो वस्ताद ! प्लोट घेतिल्ल्याक अॅडवान्स दिवपाक जाय 
म्हण जेमाकडल्यान धा हजार रुपया आदींच घेवन मोकळो जाल्लो . जेमा आतां वरेच 
अडचणीत आयिल्लें . आपणाक सांगनासताना दुडू दिले म्हण रोवीनानय ताका खूव 
उलयलें . ताणे म्हळे , “ जेमा , तुंवूय त्या जुवेकारांवशेनूच जालें . नाडलें तुका ताणे . " 
" ना रे . दितलो तो . " 
दितलो . पूण दुपेटीन दुडू घेतलो . 
गजाननान आपणाक फटयलें हाचें ताका दुःख जाल्ले जाता जात 
नातालां चार दिसांकडेन आयली . आंतोनेत घर निवळ करताले इतल्यान फिलोमेना 
भितर सरलें . आंतोनेताक अजाप जालें . हालीसरा ती एकामेकाक हटकिनासली . 
जेमानूय ताचेकडेन वाद घाल्लो तोमेरेन तांचेमदले वरेपण इवाडिल्ले . आतां 
फिलोमेनाक आयिल्ले पळोवन आंतोनेत गडबडले . फिलोमेना बरें जानोत न्हेशिल्लें . 
चेराचो वास सुटिल्लो . आंगार थोडी भांगरांय घाल्ली . 


भोगदंड 


१२१ 


52 


“ मांय , आमी एकामेकाचेर रागार आसली तख्य शेजारी म्हणोन तुका निमाणे 
सांगपाक आयला . 

निमाण ? खंय वयता तर तूं ? 
“ माय सोडनी आयला कुवेटाकसान . " 
काजराखातीर ? ” मांयन विचारलें . 

ताणे चिटीत वरयला हे खेप काजार जावचे न्हूय म्हणोन फुडले फावटी येता 
तेन्ना जावचे . 

मागीर ? " 
हांव ताका आयकता ? आतां वतां ताज्या घराकडेन आनी .. 
' कित कोत्तेले ? " 
“ हेच फावटी काजार जावन ताचेवांगडा कुवेटाक वेतले . 

जन 
पूण ते जमत गो वाय ? 

पासपोर्ट वा सगळो करून दवरला हांवें फकत सिवील काजार जावपाचें . ताका 
वगोत लागना . 
“ पूण तुका घेवन ताका कुवेटाक वचपाक मेवतले ? " 

कित्याक ना ? म्हजो सीडनी काम करता ती कंपनी ताका म्हयन्याक सत्तर आनी 
पांच हजार रुपये पगार दिता . चड जोडटा ताकां फामिलीक घेवन वचपाक मेवता . 

“ बरे केले तुवे . काजार जातकच घोव - वायलेन म्हयन रावपूच सारकें . " 

“ हे तुका हांवे के दना सांगलेले तुवेनूच आयकले ना . वेल्यान हांव अशें सांगता 
म्हणोन म्हाकाच दुस्मान मानले . 

“ हय चेडवा . हावें वीख चाखून पळयलें . तुजें काजारी जिवीत बरें जांव म्हण 
आंवडेतां . 

" हांव तशें धील सोडपी न्हू . आतांच वचोन सीडनीक जवरदस्तीन काजार 
जावपाक लावपी आनी ताच्यावांगडा कुवेटाक वचपी . हो पळय म्हजो वीसा वा सगळो 
घेवन वयतां . 

आनी इगर्जेत वा ? " 
जमल्यार करपी ते सगळे . नाजाल्यार पादवीगाराचें वेसांव मेवळ्यार पुरो . " 
“ सारकें तुजे . वोस आनी सगळे जाग्यार घालून यो . 
“ हांव वोगोत काडपी न्हू . म्हाका आनीक हांगा रावपाचें ना . 
टोक टोक करून वुटांचो आवाज करीत फिलोमेना वरेच खोशयेन गेलें आनी 
आंतोनेत ताका पळयत उरलें . मनांत तरातरांची चिंतना खवदोळ घालताली . 
फिलोमेना में कितें करता तें सारकें करता . जेमाकूय कुवेट धाडपाचे , नाजाल्यार 
लेजलीक तरी हांगा आपोवपाचो . पूण लेजलीची जोड आनी सीडनीचे जोडींत खूब 


" 

फरक आसा . आंतोनेत मनांतल्यान खूव पिकार जालें . 

जेमा भितर सरले तेन्ना रात बरीच जाल्ली . हालीसरा आमोरी जातकच आंतोनेत 
आपल्या आपूण रोजार करताले आनी मागीर तेर्स्य म्हणटाले . जेमा केन्नाय 
घराकडेन आसल्यार ताच्या म्हऱ्यांत उवे रावताले , नाजाल्यार ना . दीसभर चिंतीत 
राविल्ल्यान आंतोनेताची तकली सुमाराभायली वेजारील्ली . आपलो सगळो वितराग 
ताणे जेमाचेर काडलो . 

जेमा , हें घर सांवाळपाक हावें लेजलीक काजार के ल्लो आनी तुका हाचें कांयच 
पडूंक ना ? " 

तुमगेली सिर्वीस करपाक हांव काजार जावंकना . 
घरांतली कामां करप हाका सिर्वीस म्हणटा तूं ? ' 
मांय तूं कोणाचेर तापार जाता ? तुजी तापोवणी आयकुपाक हांव हांगा ना . " 
“ तूं ह्या म्हज्या घरांत आसासर तुका आयकुचें पडटलें . " 

तुज्यो ह्यो धपकावण्यो तुजेच कडेन दवर . आनी घर तुजे म्हणपाक लेजली 
कोणाचो ? त्या लेजलीची वायल हांव . " 

' लेजलीची वायल जाल्यार मोटारसायकलीन तुका पावोवंक येता तो कोण ? " 
' फ्रेंड म्हजो . लेजली ना तेन्ना ताजोच सांगात म्हाका . " 
लज नासलेल्या , तोंड घेवन आनीक उलयता ? 
' हांव तोंडांनी उलयतां देखून लज ना . आनी हेरां तोंड धांपून करतात ती ? " 
" हेरांचे म्हाका लागना . 

तशेंच म्हाजेंय लावन घेवं नाका . हांवूय तुजे कोण न्हू . 
' मागीर काजार कित्याक जाल्ले तर ? " 

काजार हांव जावंकना . काजार तुमी केलां म्हाका . फोर्सान केला . काजार 
जावन म्हाका एकके सांडून वचपी लेजलीक हे खवर नासलें ? 

काजार जावन भायर वचपी लेजली एकलोच ना . मुंव्यार जायतेजाण आसात 
ती जायतींजाणा कशी जियेतात हाची खबर घेतल्या तुवें ? ' 
म्हाका गरज ना . 
“ मागीर ओगी पड तूं . 

आनी जेमान गडायंच करून आपले कुडिचें दार घाले . आंतोनेत दुखावलें . घरांत 
दुःखाची सया पातळ्ळी . नातलांचे दीस लागी पावता म्हणसर घरांत ही झगडी 
उप्रासपाची न्हय . आंतोनेताक दिसलें , आपलेंच चुकले जेमाची कर्तुपां जाणा आसून 
ताच्या तोंडाक तोंड दिवपाचे न्हय . दर खेपो अशेंच जाता . उतरान उतर वाडटा . 
जेमा आपणाक वाडगना हे खवर आसून ताचे वाटेक वचपाचें न्हय . 
जेमा लक्ष घालीना जाल्यार आपणाक तरी करूंकच जाय . पूण दुडू खंयचे ? हाली 

घरांत सामान हाडपाक जेमा दुडू मोडटाले . ताका लागून ताचेकडेन आशिल्ले दुडू 
सुगूर उरिल्ले . नाजाल्यार गजाननाल्या माणार उदार मेळटलेच आसलें . आंतोनेतान 
आपल्या मनांत थारायलें . 

ण्णा 


गाणा 


THE 


दुसऱ्या दिसा सकाळी जेमा भायर सरून गेलां तें पळोवन फिलोमेना भितर सरलें . 
आंतोनेताचो निरोप घेवपाक आयिल्लें तें . राती सीडनीगेर वचून ते सगळे थारावन 
आयिल्लें . ताच्या तोंडार उमेदीची ल्हारां नाचतालीं . 
मांय , म्हाका जाय तशेंच जाले सगळे . सीडनी म्हाका व्हरपाक येतलो . 

काजार 
जावन आमी वरावर कुवेटाक वेतली . 

आंतोनेताकूय खूब खोस जाली . हाली तांची दुस्मानकाय वाडूं , पूण फिलोमेनान 
ताका आदी खूव मदत केल्ली . लेजलीचीय ताका खूब काकूळट ! फिलोमेना वता 
म्हळ्यार तें अंतस्कर्णांतल्यान दुखावले . ताचे दोनूय दोळे दुकांनी भरून आयले . 

' फिलोमेना हावें दिल्ली वायट उणी उतरां विसरून वच . रागाच्या वेळार केन्नाय 
कितेंय उलोवन गेल्लें जाल्यार मतींत दवरूं नाका . 
“ तूं म्हाका मांयचे सुवातेर . तुजो राग कसो येतलो ? 

जंय वयतलें थंय वर करून राव . सुशेगादीन , घोवाचो मान राख . ताचेवांगडा 
धादोसकायेन जिवीत सार . 

“ तेचखातीर इतलें केलें माय . पूण तुका एकूच सांगतां , जेमान तुमकां नाडले . " 
“ त्या पोराचें नांव काडूं नाका . 

“ ताणे तुज्या लेजलीक फटयलो . लेजली सद्भावार्ती , सादोभोळो . ताका जेमाची 
ही फटकरीपणा गोमची नात . तो हांगा दुडू धाडीत रावलो आनी जेमान आनी ताच्या 
इश्टान तो आपणायलो . 
" हावें तेदना तुमचें आयकोंक ना ताचीच ख्यास्त भोगतां हांव . 
येतां मांय . सीडनी रावता म्हाका . गाडी घेवन येयला . आतां 

परतून 

मेळटा 
तेदना . " आंतोनेताक हुंडको आयलो . ताणे चितलें , इतले इश्ट आसूनय फिलोमेना 
घोवाक मान दिवन रावले आनी जेमाक चड इश्ट नासूनय ताणे घोवाच्या तोंडाक 
पानां पुसली . सामकें हळशिकावणे पोर ! 

आंतोनेतान वर्सावळीप्रमाण नेवो , धोदेल केले , गोठो केलो . ताका लेजलीचो 
उगडास आयलो . हरशी कसोय आसूं , गोठो करपाचे काम ताचें आसलें पूण जेमा 
मात पाड्या कर्तुपाचें मेवळे ताका . लेजलीचो फुडार आतां सायवीणमायकूच खवर ! 
आंतोनेत भितल्लेभितर सुस्कारलें . 


१२४ 


भोगदंड 


३१ तारकेक रातची ते मध्यानरातमेरेन पणजे - कांपालार नव्या वर्साची पार्टी 
आशिल्ली . रोबीन आनी जेमाचे इश्ट - इश्टिणी . दर वर्साची पार्टी पूण जेमा ते पार्टेक 
केन्नाच येनासलें . एक तर ताचेकडेन पयशे नासताले . रोबीनय पातिशेर , तातूंत 
मायपाय ताका धाडिनासली . देखून अंदू पार्टेक वचपाची ताची इत्सा खर जाली . 
गरजेक मोटारसायकलूय आसली . कितलोय वेळ जालो तरी मुंव्यार परतूं येताले . 
जेमान चिंतलें , अंदू ही संद सोडप ना . रेनाय फुललें . हरशी जेमा ना म्हण रेनाय 
येनासलें . पूणअंदू सगळ्यांनीच थारायलें . 

खावपाचेर , पिवपाचेर , नाचपाचेर मर्यादा नासली . ड्रींकाचे पेगार पेग चालू 
आसले . विअरीच्यो कितल्यो बाटल्यो सोंपल्यो ताचोय हिशोव नासलो . एकेक घोंट 
ताळ्यांत वता तितलो तांकां चडूच नेट येतालो . कोणे कोणाचो कीस घेतलो , कोणाक 
वेंग मारली , एकट्याचे दुसऱ्याक पडूं नासलें . जेमा आनी रोवीन मात एकामेकाक 
पातयेनासली . खूब नाचल्याउपरांत तांकां पुरो जाल्ल्याचे जाणवले . रातभर धुडगूस 
घाल्ल्यान दोळ्यांचेर झापडी येवपाक लागली तेन्ना नाच थांवलो . 

रोवीनान मोटारसायकल स्टार्ट मारली . तो वरोच लकतालो . इश्टांचें लगाडीक 
लागून ताचे पियेवप चड जाल्लें . जेमाय तशें पुराय सावुद्दीर नाशिल्ले . विअरीन 
ताच्यांत नाचपाची उमेद हाडिल्ली पूण आतां लकण येताली . रोवीनाक घट्ट वेंग मारून 
ताणे तकली ताचे फाटीर तेंकयली . रोवीनाचे वायकान स्पीड घेतली . जेमाक झापडी 
लागली . गोंया पावचेआदींच वांयगिणी पावपाक रोविनाक न्हीद आयिल्लेवशेन जाली 
आनी ताचो मोटारसायकीवेलो तोल गेलो . मोटारसायकल लवंडली आनी दोगांय 
सकयल पडली . रोबीनाचेर आकांत आयलो . 
“ जेमाऽऽ जेमाऽऽ रोवीनान व्हडल्यान उलो केले 
रोबीन , हांव सारकें आसा . तूं उठ . 
रोवीनाच्यान उठपाक जायना जालें . वाटेर आनीक कोण नासलो . रोबीनान जाता 
तितलें बळ एकवटावन आंगार पडिल्ली मोटारसायकल धुकल्ली . जेमाचेंय आंगपांग 
दुखतालें . पूण ताणेय नेट केलो आनी उखलून दवरली . रोबीनाक खूव लागिल्लें . 
मोटारसायकलीपोंदा ताचे पाय गेल्ल्यान दोनूय पाय दुखताले . “ माय गे ” तो 
किळांचतालो . जेमा रडूंक लागले . त्याच खिणाक रोवीन आपल्यो वेदना विसरलो 
आनी जेमाक सांसपूंक लागलो . ताका खंय खंय लागला ते ताणे पळयलें . पांयाक 
आनी हाताक थोडेशे खरचटिल्लें . पूण चड मार रोवीनाक वशिल्लो . ताणे 
आपणाकडेन आडनदर केली आनी लेंस घेवन जेमाचे रगत पुसपाक लागलो . वाटेर 
कसलेय वाहन मेळत म्हणून अर्दवर सुमार ती तशेंच सोंसत रावली . इतल्यान दुदाची 
गाडी येता ती ताणी पळयली आनी हात केलो . ड्रायवरान गाडी थारयनाफुडें रोवीनान 

काकुळटेक येवन पणजे होस्पीटलांत व्हर म्हण सांगले . तो तसोच लंवडत जेमाक 
घेवन गाडयेंत वसलो 

कोणाक कळचें न्हय म्हण ती एका खाजगी होस्पीटलांत गेली . जेमाक व्हडलीशी 
दुखापत कांय जावंक नासली . दोतोरान खरचटिल्लं थंय ताका पुसून वखद लायले 
आनी वेंडेज केले . तोमेरेन रोवीनान दोतोराक आपली दुखापत दाखोवंक नासली . 
ताका वरेंच दुखताले . पूण ताणे सोसून धरले . जेमाचे जाग्यार पडटकच ताणे 
दोतोराक आपली जखम दाखयली . ताका पळयनाफुडे दोतोर चाळवलो . खरे म्हळ्यार 
उपचाराची गरज ताका आसली . ताणे रोवीनाक अॅडमीट केलो . ताच्या पायाची पुराय 
तपासणी करपाची आसली . फोटूय काडपाचो आसलो . जेमा आकांताचे भियेल . 
रोवीनान ताका सांगले , " तूं म्हजी चिंता करूं नाका . हांव आतां दोतोराचे सुवादीन 
आसा . दोतोर वखदां करतकच वरो जातलों . तूं वचून रेनाक मेव . " जेमा रडूंक 
लागले ताका सगळोच कलकलो भरिलो . रोवीनाक सांडून वचपाक ताच्या जिवार 
येताले रेनाक मेळपाक तें ताच्या घरा गेले . रेनाचे घर ताळगांवां जायते खेपो ते 
थंय पावलां . रक्शा करून तें रेनागेर गेले . रातच्या जागरणान तें गाड न्हित 
आशिल्ले . जेमाक थारो नासलो ते सुमाराभायले अस्वस्थ जाल्ले रेनाक उठोवन 
तें हॉस्पीटलांत गेले . थंय तिगांयनी उलोवणी केली . रेनान जेमाक जुव्यार घरा वचपाक 
सांगले प्रकरण कशें निस्तरावचे ताचेर ताणी मांडणी सोदून काडली . रोवीनाक रेनाचे 
सुवादीन करून जेमा हॉस्पीटलांतल्यान भायर सरलें 

जेमा येजिताले , रोवीनाक इतली दुखापत जाल्या पूण पयली आपूण सगळे सोसून 
आगी रावलो . आपले दुखापतिचे दोताराक मागीर सांगले जेमाक कळवळून आयले 
कितलो मायस्त ! खूब दुखापत जाल्या ताका . ताका याद जाली , मोटारसायकल पडल 
तेन्ना लेगीत आपणच घालून घेतले . खरेंच तो आसा सर जिवाक भिरांत ना 

वगीन घरा पावतले म्हण जमा आयिल्ले . पूण पावतासर जाली दनपार . टॅक्सी 
येवचे अशेय दिशिल्ले , पूण टॅक्सी पळोवन अदीक वोवाळ जातलो म्हण तो वेत वदललं 
आनी वसीनूच आयलें . दनपार आशिल्ल्यान लोक कोण भायर नाशिल्लो . तें ल्हो 
पावलांनी घरांत भितर सरले आनी कुडीत येवन ओगी न्हीदले . आंतोनेत मागीलदारां 
धुकरांक धोण घालताले . जेमा केन्ना आयले ताचो ताका पत्तो लागलो ना . 


जेमाक गाड न्हीद लागली . आंगपांग धाडाविल्ले . दुखीचेर दिल्ली गुळी घेतिल्ल्या 
तें न्हिदेभरवण जाल्ले . घरांत कित चल्लां ताचो ताच्या राज्याक पत्तो नाशिल्लो 
अकस्मात जाग आयली तेन्ना ताका आंगाची दुख जाणवली . पयल्यान पयलीं उगडा 
आयलो तो रोवीनाचो . रोवीन वरो आसल्यार पुरो ! गण 

ताच्या कानार भायलीं उतरां पडली . आंतोनेताचो आवाज वाडिल्लो . दुसरो 
आवाज कोणाचो ? हय . मांयचो . सुकुरीनाचो . 

सुकुरीन , तुका फटी दिसपाक नाका देखून तुका आपयलां . ” आंतोनेत 
सांगतालें . 

सगळो गँवो भल्ला . सगळी जाणां म्हाका विचारता . व्हदळ माग्दालीन आनी 
लुईजा लेगून येवन गेली . तांकां आनी कितें जाय ? सून म्हाजी खरी पूण ती कितें 
म्हाका सांगोन भायर सरता ? आतां लेगून के दना भितर सल्ल्या तेंवूय नेणां हांव . 

“ जेमाऽऽ ” भायरसान सुकुरीनान उलो मारलो . 
जेमान बेगीबेगीन दार उकतें केलें . जेमाची आनी मांयची नदरानदर जाली . ती 
सामकी तांबडी जाल्ली . हरशी ती मोवाळ सभावाची पूर्ण के न्नाय सोसूं नजो जातकूच 
अशी तांबडीगुंज जाताली . जेमाक तिचो सभाव खवर आशिल्लो . मायची अवतिकाय 
पळोवन तें काचावूल जालें खरें . सुकुरीनान ताचेर नदर भोंवडायली . जेमाच्या 
हातापांयाक बांदिल्लं बँडेज पळोवन ताचो दुवाव खरो जालो . ताचें आवयचे काळीज 
हाल्लें . 

चड लागले गो ? " सुकूरीनान ताचे फाटीर हात भोवंडायत विचारले 
आनीक मातशें अपुरवायेन विचार . " फाटल्यान सावन आंतोनेतान म्हळे . 
जेमा , आक्सीदेंत जालो ही खवर खरी ? " ताच्या आवाजांत तापटसाण आसली . 
“ हय " 
कोणाबराबर ? 
ताका ताज्याच तोंडान सांगुंदी . ” आंतोनेत उलयलें . 
सांग गो , कोणाबरावर वसलेले मोटारसायकलीर ? ” सुकुरीनान विचारले . 
मोटारसायकल न्हू . जीप . ” जेमान जाप दिली . 

पळय कसले फाल्स . मोटारसायकलीची रोकडी जीप केली . आतां मुंवोभर लोक 
उलयतात ते फोट आनी तुजी धूव खरी . हय मगो सुकुरीन ? " 
“ जेमा , खरें कितें तें सांग . फट मारी नाका . ' 
सोपूत घेवन सांगतां मांय . आक्सीदेंत जिपीक जालो . 
' सायविणी म्हाजे ! सोपूतय घेवंक लागले ! ” आंतोनेत ल्हाय कशें उसळटाले . 
“ लोक उलयतात देखून तुंवूय उलोवं नाका मांय . हांव आनी रेना आसलें . आमी 
जिपीन येताली . ज्योकिमाची जीप . तो आमकां पावपाक येतालो . वाटेत आक्सीदेंत 
जालो . मातशें लागले . ' 
सुकुरीन चिंतपाक पडले . जेमाचे खरेय आसूं येता . लोक तरातरांनी उलयतात . 
जेमा , धुवे म्हाजे , खरे सांगता तूं ? " 
मांय , तुकां हांव कित्याक फटयतलें ? सासूमाय आसा न्हू , तीच म्हाजें नांव 

पेड्यार जावपाखातीर म्हाजेर नाका आसलेली वगलाटां घालता . 

" हांव वर्गाच वगलांट कित्याक घालतलें ? तो रोवीन तुका दियार पावपाक बना ? 
आंतोनेतान तोंड घातले 

आगे तो म्हाजो फ्रेंड गे कितले फावटी सांगलं हांवें ! जशें रेना तसो रोवान 
आपले धुवेक फोट करप सुकुरीनाक मानवले ना . 
पूण जेमा , येदी रात जायीसर तुवे पणजे रावपा न्हु . 
सगळ्यांनी फोर्स केलो देखून रावचे पडले . " जेमान मारतें घेवन म्हळे . 
आनी रेनाक काय लागोंना ? ' ' सुकुरीनान विचारल 

लागला तर . आमी मुखार वसलेली . ज्योकिमान ब्रेक माल्लो तशी आमी दोगांय 
लवंडली . दोगांकूय लागला 

सुकुरीनाचो ताच्या उलोवण्याचेर विश्वास वसलो . पूण आंतोनत दुवावी . तें 
जेमाचेर पातयेवंक तयार नासलें . फणफणत ते भायर आयल आनी दारांत रेनाक 
पळोवन काचावूल जालें . ताच्याय हाताक आनी पांयाक बँडजी बाटिल्यो आशिल्ल्यो . 
आंतोनेत गोंदळ्ळं आनी सुकुरीन थंडावले . 

आपल्या कर्तुपांचर जमा आनी रेना सुमाराभायली खोशी जाली 
नव्या वर्साचो पयलो दीस सगळ्यांक नखलामी करून गेलो 

गजानन जेमाक मेळपाक सोदी , पूण ताका ते एकोडेच जाय आसलें . 
आंतोनेताअस्वडी तो ताचेकडेन प्लॉटाचे वेवहार करपाक सोदी कित्याक तर ताका 
मांय आनी सुनेमदले झगडे कळिले . एक दीस सकाळी आंतोनेत बाजाराक गेल्ल्याचे 
पळोवन गजानन ल्हवूच सायकल घेवन पायणींतल्यान सकयल देंवलो 

" तुकां प्लॉट दवरला . येवन पळय . घोस्ताक वतलो . 
गजाननान तीखटमीठ लावन प्लॉटाची वर्णनां केली . जागो जेमाच्या नांवार 
करपाच्यो सगळ्यो राटावळी तोच करतलो आसलो . जेमाक तीच एक व्हड चीता 
आसली . हरशीं ताका असल्या कामांक रोवीनाचो आदार जातालो पूण आतां रोवीन 
पांय मोडून घरा पडिल्लो . खऱ्या अर्थान जेमाच पांगळे जाल्ले 

प्लॉटाची खवर जेमान चीट बरोवन लेजलीक कळयली . लेजलीन ताका सगळे 
तरेची मेकळीक दिल्ली आनी जेमान ताचो पुराय लाव घेतिल्लो . ताणे मुंव्यापलतडची 
सुवात वेंचून काडली . गजाननान जाग्याचे मोल दुपेटीन वसूल करून घेतले . 

गजाननान आपले अस्वडी जेमाकडेन जाग्याचो वेवहार केला म्हणपाची खवर 
माग्दालीनान आनी लुईजान आंतोनेताच्या कानांर घातली . आंतोनेताक पयलीं खरें 
दिसलेंना . कित्याक तर गजानन आपणांक केन्ना लिपोवचोना हे ताका खवर आसलें 
पूण त्या दोगांयनी सांगतकूच तें दुवावले . ह्या दिसांनी गजानन ताका सारकी जाप 
दिनासलो हे आतां ताच्या लक्षांत आयलें . 

बाजाराक आयिल्लेकडेन आंतोनेत गजाननाच्या पसऱ्यार गेलें . वांगडा लुईजा आनी 
माग्दालीन आसली . 
जन " गजानन , सुनो आदल्यो कांय मांयो आदल्यो रे ? " आंतोनेतान ताका विचारलें . 

तो शादूर जालो . तो पक्को शाणो आसलो 
सिंह आंतोनेत , नाल आदलो काय माड आदलो गो ? " ताणे परतें विचारले . 

तो तुकां बदपार आसा ? सोमतें विचार . ” माग्दालीनान आंतोनेताक म्हळे . 
कसली रुजवात करपाक आयल्या ? " गजाननान तागडेंत माल जोखीत म्हळे . 
“ तूं आमच्या सुनांकडेन पावलो . 

“ तुमगेले पूत आसतना हांव कित्याक पावतलों तुमच्या सुनांकडेन ? 
जिल “ पूत भायर आसता न्हू रे . देखून तुमी सुनांक नाडपाचें . 

तुमच्या असल्यो मायो आसतना सुनांक नाडपाक जाता ? " 
नाडटा खरो . " आंतोनेत तापले . 

कोणांक नाडला गो ? " 
म्हुजे सुनेक , जेमाक . 
' तुजी सून ? तुका लेखता तरी मगो आंतोनेत कांय वेटे सून म्हण सांगपाक ? " 
गजाननान माल पुड्यांत वांदीत म्हळे . 
ते आमचे आमी पळोवन घेवं , तुकां लागोना . 
हांवें खंय लागता म्हळा ? 
तुका सांगलां आसतना तुवें जेमाक जुव्याभायलो प्लॉट दिलो कसो ? " जांभ 

कसो म्हणजे ? ताका जाय देखून दिलो . तूं म्हाका विचारपी कोण ? प्लॉट दिवपी 
हांव . दुडू फारीक करपी तें . तूं मदीं पडपी कोण ? ' ' गजानन ताचेर तापलो . 
हांव कोण ? तूं म्हाका वळखना 

TO TEST TESTFESTAS 
“ ना . वळखना . 

गजानन तूं मरे सुणो . जाच्या हातीन उणो ताज्या फाटल्यान तूं धांवतलो . पयली 
म्हाज्या फाटल्यान धांवतालो . " आंतोनेत चाळवले . “ वोसीमार हांगासल्लें . हांव 
तुका वळखना . गजाननान ताचेकडेन आडनदर केली आनी तो आपले गिरायक 
करपाक लागलो . 
आंतोनेताक मेल्ल्याभशेन जालें . 

PES FIFFURE 
जिका नगाजाना जायजगाया जिम्मा 
उजव्या पांयाक प्लास्टर घालून रोवीन म्हयनोभर घरा उरलो . ताणे इश्टाक सांगून 
मोटारसायकल सारकी करून घेतली . ह्या इतल्या दिसांत रेना दोगांकूय मेळून 
एकामेकाची खुशालकाय कळयताले . जेमा रोवीनागेर वचपाक सोदी पूण रेनानूच 
ताका नाका म्हळे . रोवीन वरो जालो , पूण पायाच्या हाडाक थोडीशी वाग उरली . 
दोतोर म्हणूक लागलो , रोकडोच उपाय केल्लो जाल्यार देफेत उरचो नासलो . पूण 
रोवीनान आदी जेमाचें चिंतले आनी आपल्या पायाचेर आडनदर केली . देखून हे 
भोगचे पडले जेमाक अंतस्कर्णांतल्यान भरून आयलें . 

ह्या इतल्या वोवाळांत अभ्यासाचे जावपाचें तेंच जालें दोगांय परीक्षेक वसली खरी 
पूण नापास जाली . अपघात फकत निमित्ताक कारण जालो . खरे म्हळ्यार वसभर 
तांचे अभ्यासाचेर लक्षच नाशिल्ले . रोवीनाकडेन इश्टागत तेन्नाय आसली पूण ती 
इश्टागत अभ्यासांत वादा जावंक नासली . पूण अंदुच्या वर्सा अदमास चुकला . 
रोवीनाकडले इश्टागतीन मोगाचे रूप घेतले आनी दोगांय व्हांवली . 

आपूण नापास जालां ही खवर जेमान घरांत म्हळी ना . आपलेय मायक म्हळी 
ना आनी सासूमायकय म्हळी ना . तशी ताका गरजूय दिसली ना . ते आता तांचेपासून 
कुशीक वताले . तांचे वरेपण - वायटपण ताका कांय लागनासले रोवीनाचो सांगात 

घट जाल्ल्यान ताका आपलो आनी खेरीत असो कोण आसचो हाची गरजूय उप्रासली 
ना . ते काळजांतल्यान निवर जाल्लें . 

तशें आपूण नापास जाल्ल्याचे जेमाक व्हडलेशे दुःख नासले . ताचे अपेक्षेप्रमाणच 
तें घडिल्ले . पूण रोबीनाखातीर ताका खूब वायट दिसतालें . ताणे चिंतिल्लें , अंदुचें 
हे निमाणे वर्स , रोवीन पास जावपाकूच जाय . मागीर ताच्या मनाप्रमाण कसलोय 
धंदो घालून बसू येता . सिर्वीस जायच अशी ना . ताकाय सिर्विसेंत इंटरेस्ट ना . पूण 
रोवीन नापास जालो आनी तें दुखावलें . 

जेमा , जे घडले तें घडूंक फावोनासलें . पूण हांव आतां सिरीयस जातलों . 
सिर्विसेचे हावें केदनाच चिंतलें ना . म्हाका बिझिनेसाचो घोस्त आसा 

' तशें जाल्यार तुका मानता तो विझिनेस आतांच कोमेस केल्लो बरो . 
“ पूण बिझिनेस म्हटल्यार एकल्याचे काम न्हू . ताका दुसऱ्याचो आदार जाय . 

“ हांव दितले तुका आदार 
दोगा 

“ तूं एका दादल्याची घरकान्न . तो हांगा ना देखून आमचे फावलां . एक दीस लेजली 
येतलो आनी तुजेर आपणालो हक सांगतलो . 

आनी हांव ओगी रावतलें ? होच मरे म्हुजो मोग तु पारखिलो ? लेजली येवन 
लेगीत आमच्या मोगांत बदल घडपा ना 
" तशें न्हू जेमा . तो तुजो घोव न्हू ? " 

घोव जायत पूण सांगाती न्हू , म्हजो इश्ट न्हू . म्हाका सांवाळपी न्हू . 
काजराउपरांत तुवेंच म्हगेलो सांवाळ केला 

केला आनी फुडाराकूय करतलों . एक फावट तुका म्हजें मानलें म्हणटकर मदी 
कांय आडखळ येवंक फावना . 

न 
पण “ मागीर जालें तर . तूं म्हाका लेजलीची भिरांत कित्याक घालता ? ' 

रोबीन ओगी रावलो पूण आतां खऱ्यांनीच कितेंतरी करपाची वेळ आयल्या हाची 
ताका जाणीव जाली . 

पावस सुरू जाल्लो . पावसाच्या दिसांनी जेमा वेगीन घरा परततालें . चडशें 
मोटारसायकलीन भोंवनासलें . पावसांत खंयूय निसरुन अपघात जायत हे भिरांतीन 
भोंवतना जतनाय घेतले . पूण एक दीस दोगांय ताळगावां रेनागेर गेल्ली . तें दुयेंत 
म्हण खबरेक गेल्ली थंय तांकां उशीर जालो . तातूंत उटंगाराचो पावस . पावस रकत 
आसलो . थांबपाची चिन्हा दिसनासली . दडकार दडक येताली . तातूंत जोगलावतालें . 
जेमा आकांताचें भियेल्लें . रेनान ताका आपणागेर रावपाचो आग्रो केलो . जेवणूय 
वाडले . पूण ताणे आयकलें ना . आपूण रेनागेर रावलें आनी मुंव्यार भलतोच बोवाळ 

जालो जाल्यार ! कोणूय म्हणपाक फाटी ना , जेमा आनी रोविन पणजे हॉटेलांत रावली 
म्हण ! जेमान रेनाक सांगलें . 

आदी तो मुंवो सोडटां आनी मागीर जाय तेन्ना जाय थंय रावतां . 
रोवीन ताका जुव्यार पावपाक तयार जालो . पूण येद्या पावसाचे मोटारसायकलीन 
वचप म्हळ्यार भिरांतूच कशी . जेमाचें काळीज वयर सकयल जाताले . तांचेकडन 
रेनकोटूय नासले . रेनान खंयच्यान तरी एक रेनकोट सोदून हाडून ताका दिलो . 
मातसोसो वकळ जातकच रोविनान मोटारसायकल स्टार्ट मारली , म्हळ्यार फुड 
पावतांच पावसाची दडक आयलीच . एक फावट आंगार उदक घेतकच मदी थारपाक 
आनी इत्सा जायना जाली . तशेंच भिजत वचपाचे ताणी थारायले पावस रेनकोटाक 
आयकुपी नासलो रेनकोटाच्या भितल्ल्यान उदक येताले आनी ह्या थंड उदकांत जेमा 
कुडकुडटालें . ताचे दांतार दांत वसताले . मदीमदीं तें रोवीनाक शिटकायताले , 

" रोवीन , फांस वचूं नाका मुखार पळय पावसाक लागोन म्हाका काय दिसना . ' 
आनी रोवीन ताका थातारतालो . 

" तूं भिनाका गो . हांव जाय तेच स्पिडीन आसा . कंट्रोलांत आर तूं सुशेगादीन 
वस . 
" पूण म्हाका भिरांत दिसता . मुखार जोगलावता . वयल्यान गडगड मारता . ' 

आगो दीस पावसाचे हे . अशें जावपाचेच . तितूंत अजाप कसले ? " 
मुंव्यार पावली तेन्ना तांकां वरीच रात जाल्ली . सगळ्या गांवची वीज गेल्ली . चड 
पावस पडटकूच अशीच रातीच्या राती वीज वताली . आतां पावस थांविल्लो . सगळी 
घरांदारां धापून भितर आशिल्ली . सगळ्याक किण्ण पडिल्लें . जेमाक आपूण बरेवशेन 
पावले तेंच सूऽऽ जाल्ले . पूण आतां रोवीनाचो हुस्को जालो . येदे रातचो तो एकटो 
कसो वतलो ? पावस थांवला खरो पूण केन्ना रकत हाचो भरवंसो ना . जेमान वयर 
मळवांत नदर मारली . पावसाची कुपां दाटिल्ली . जेमान म्हळे , " रोवीन आज तुक 
हांव कशेंच सोडपी न्हू . ह्या पावसांत हांव तुका एकट्याक धाडिना . वाटेर खंयूय 
आक्सीडेंड वा जालो जाल्यार ? त्या दिसा घडिल्ल्या आक्सिडेंटाक लागून हांव आत 
थारा भियतां . 
पूण येदे रातीकडेन हांव खंय वतलो 
आमगेर राव . 

रावपाक जाता पूण तुगे सासूमाय ? तेभायर ह्या गांवांतलो लोक ओगी राव 
मगो ? सकाळ जावचेपयलींच गांवभर वोवाळ जातलो . नाका जेमा , तुकां न्हू न्हू 
आयकोन घेवचे लागतले . 

" ते सगळे हांव जाणा , पूण रोवीन आज तूं म्हाका खऱ्यांनीच जाय . येदो वोगो 
ह्या पावसाची म्हाका भीरभिरी माल्लेली पूण आतां हो पावस आनी तुगे सांगात दोनू 

जाय कशें दिसता . म्हजे उगडे कुडीक तुजे कुडिचो धग जाय नाजाल्यार म्हज्या 
आंगांत उब येवची ना . हांव कुडकुडटां . 

आनी रोबीनाक खयांनीच दिसले , आयची रात जेमाचे वेंगेंत काडची . आपूणय 
कुडकुडटां हाची ताका जाणीव जाली आनी दिसले हो कुडकुडो फकत एकामेकाचे 
वेंगेनूच ना जांव येता , खूब तेप जाल्लो ती अशी लागी येवंक नासली . आयज ती 
संद चलून आयिल्ली . 

जेमान ताच्या कानाकडेन तोंड व्हेलें आनी ते कानात फुतफुतलें . रोबीनान तकली 
हालयली आनी मोटारसायकल मारगाचे कडेक दवरली . दोगांय पायणींतल्यान चलत 
आंगणांत आयली . रोबीन काळखांत आडखळटालो . जेमा मात सरायतपणान 
चलतालें . 

पडवेर पेत्रोलाचो दिवो पेटटालो . दोगांय ल्हवपीक पावलांनी पडवेर आयलीं . 
दोगांयनी आपले मोचे काडून हातांत धरिल्ले . आंतोनेत पडवेर नाशिल्ले . सदचेभशेन 
ते भितर आसलें . जेमान रोबीनाच्या हाताक धरलो आनी ताका आपले कुडीत व्हेलो . 
भितर सरनाबरोबर ताणे दाराक खिळी घातली . मेजार सांसपून फस्क काडलें आनी 
काडी पेटयली . मेणवातिचो उजवाड कुडीत फांकलो . रोवीनान सगळ्याक नदर 
मारली . कुडिचें जनेल उकतें केलें आनी भायलो अदमास घेतलो . जनेल आसा तशें 
बंद केले . 

दोगांयनी रेनकाट देंवयले दोगांय चिप्प भिजिल्ली . “ रोवीन कपडे देंवय " जेमान 
आपल्या ओल्या व्हिस्तिदाचे बुतांव सोडयत म्हळे . रोवीन खाकडून उवो आसलो . 
राव होवूच काडटां ” जेमान रोबीनाच्या शर्टाच्या बुतांवांक हात घातलो . 

ही मेणवात जाय ? " जेमान ताच्या दोळ्यांत दोळो घालीत विचारलें रोवीनान 
खाटीचो अदमास घेतलो आनी मेणवात पालयली . भायर शिरंधारांनी पावस सुरू 
जालो . 


आंतोनेत न्हिदिल्लं खरें पूण सदचेभाशेन ताची न्हीद जागृतच आसली . जेमाची 
सुलूस ताका लागिल्ली . पूण ते उठलेना . सदचेभाशेन आयलां . वयतलें आनी पडटले 
आपले कुडीत म्हण तें ओगी रावले पूण ताच्या पावलटीच्या आवाजान तें दुवावलें . 
एकापरस चड मनशां उदकांतल्यान लपक लपक करून् चलत आयल्यांत अशें ताका 
दिसलें . जेमा कुडिच्या दारांत भितर सरता आसतना फाटकुरे ताणे ताका पळयलें 
थंयूय ताका एकापरस दोन मनशांच दिसली . तें वारीकसाणेन पळोवपाक सोदी पूण 
काळोख आसलो आनी रोकडेंच दार बंद जालें . ताणे अदमास काडलो . बरीच रात 
जाल्या . सेर्त हे बसीर येवंक ना . इतले रातची बस खंयची ? म्हणटकूच आयलें कशें ? 

मोटारसायकलीन आयलां आसतले . पावोवपाक तोच आयला आसतलो रोवीन आनी 
आतां ताचेबरोबर भितर गेला तोवूय तोच आसतलो . असल्या पावसांत खंय वतलो ? 
तें तशेंच उठलें . ताणे विजेचो वटण दामून पळयलो . वीज येवंक नासली . तें जेमाच्या 
कुडिच्या दाराकडेन गेले . दाराचे खांचीतल्यान मेणवातिचो उजवाड दिसतालो . तें 
ल्हवूच दाराकडेन गेलें जाल्यार भितर गुपाट काळोख . ताणे कान दाराक तेंकयले 
जाल्यार भायर उटंगाराचो पावस सुरू जाल्लो . 

भितर कोणतरी आसा ? ताच्या मनाची अस्वस्थताय वाडली . ह्या चोराक धरपाक 
हीच संद वरी आसा . चोर कोण ? आपली सून ! सगळो जुवो जागोवन घालचो . वचूंदी 
लज . पूण कोणाची लज वतली ? फकत जेमाची ? तें लजवीज घोळोवन पिलां . लज 
वतली आपली आनी लेजलीची . एकदां गेल्ली लज मागीर दुडवांनीय विकती हाडपाक 
जावचीना . पूण हाका अशें सदळ सोडप ना . म्हाका फटोवन जुव्याभायर घर बांदपाक 
सुवात घेतल्या . रोबीनाबरोवर आक्सिदेंत केलो आनी वगलांट करून पचयलो . 
म्हाकाय फट केले . म्हाका खंय , सगळ्या मुंव्याक फट केले . पूण ही फट हाका 
पचोवपाक दिवप ना . केदें धाडस ! म्हज्या चेड्याचे खाटीर मीणाक घेवन न्दिहलां . 
राव शिकयतां तुका . पडट्या पावसांत ताची कानसुला रागान तापली . ताणे लापयांव 
काडलो . पेटयलो आनी भायर वचपाक तें पावस थारपाची वाट पळयत रावले . 

पावस थारिल्लो . सगळे शांत जाल्लें . जेमा येवजिताले ... हेच खाटीर आपणे 
दोगांय दादल्यांक भोगल्यात . लेजली आनी रोवीन . पूण कितलो फरक ! फकत फरक 
न्हय . एक सत जाल्यार दुसरें धडधडीत फट . घडये दोगांयचो मोग खरो आसूं येता . 
लेजली करता तोवूय मोग , रोविनाचो तर मोगूच . पूण मोगाचे खेळ खेळचे ते 
रोबीनान . हे खाटीर आपणे खऱ्या अर्थान रोवीनाकूच भोगला . लेजलीक भोगतना 
लेगीत आपणे रोबिनाचेंच रूप मुखार हाडलां . रोविनूच आपणाक भोगता अशी 
कल्पना केल्या . अशी कल्पना केल्या तेन्नाच थोडेभोव सुख आपूण भोगपाक पावलां . 
पूण रोबीनाच्या सांगाताक भोगलां त्या सुखाक तुळा ना . तें संपूर्ण सुख ! आनी जेमाक 
केन्नातरी दोळो लागलो . 

Topोल नितिन 
SITE 


लापयांवाच्या उजवाडान आंतोनेत आनी सुकूरीन पडवेर आयलीं . पावस 
केन्नासावन थांविल्लो . पूण हवेत खूब शेळाव आसलो . सुकूरीनान साडयेचो पालव 
आंगभर ओडिल्लो पूण तरीय तें कुडकुडटाले . येदे रातचे वचून आंतोनेतान ताका 
उठोवन हाडिल्लें . पयली सुकुरीनाचोय आंतोनेताचे सांगणेचेर विस्वास बसलो ना . 
पूण आंतोनेत सायबीणमायचे नाव घेवन प्रमाण जावंक लागले तेन्ना ताणे भायर 
सरपाचे थारायलें . का 

काला 

be 

जेमा तूं कितें कोत्ता ? तुजेर कसलो सांवार आयला ? तुवे आमचे नांव पेड्ड्यार 
केलें . ” सुकुरीन एकेवटेन दारार मारताले आनी दुसरेवाटेन उलयत आसलें . जेमा 
खडबडीत जागे जालें . ताणे मेणवात पेटयली आनी मेणवात घेवन ते दाराकडेन 
आयलें . 
" मांय , येदे रातची ? " 
' तुज्या कर्तुपाफुडें आमकां दीस आनी रात लागता ? " 
कितें घडलां गे ? " 
रोवीन खंय ? " 

रोबीन ? तो म्हाका पावोवन केन्ना गेलो . म्हाका रस्त्यार सोडले आनी गेलो . 
पावस पडटालो . तसोच गेलो . 

मांयक दुवाव नाका म्हण जेमा मेणवात घेवन कुडीत गेलें . फाटोफाट सुकुरीन 
आयलें . हांगाथंय पळोवपाक लागले . आंतोनेत भायर काळखांतूच दाराआडसाक 
रावलें . 
" इतली रात करून तूं पणजे कशें ? " 

ताळगावां गेल्ली . रेना चड दुयेंत आसा . खबरेक गेल्ले . नाजाल्यार ह्या दिसांनी 
हांव आमोरेआदी घरा पावतां . तेर्स लेगीत चुकयना . विचार मांयक . 

न्हीद ' सुकूरीन तशेंच भायर सरले . 

आंतोनेत , आमी गरीब मनशां म्हणोन तुवे आमची अशी इज्जत काडप ? " 
सुकुरिनान आंतोनेताक विचारले . ताका खूब राग आयिल्लो पूण आंतोनेतावशेन ताका 
तो उक्तावपाक जायनासलो . ते तशेंच सोपाणां देंवलें . 
' मांय , दिवो तरी घेवन वोस . 

दिवो कित्याक ? म्हाका कोण खावपाचो ना , आनी खाल्ल्यार सुट्टली आसली . 
सुकुरीन पायणींतल्यान काळखांतूच तुरूतुरू करून चलत गेलें . 

आंतोनेताक आपूण जागेपणी आसा कांय सपनांत आसा तेंच कळना जालें . 
जेमा कुडीत आयलें . ताणे अचळय जनेल धांपलें आनी रोवीन वरेभशेन आगशी 
पावल्यार पुरो म्हण देवालागी मागले . 

ह्या चार - पांच म्हयन्यांक जेमा आनी रोबीनाचे मेळप खूबूच पातळ जाल्ले . कित्याक 
तर ते दीस दाट पावसाचे आसले . जेमा जुव्यावयल्यान ताका मेळपाक पणजे वतालें , 
बसीन . पणजे मेळटकूच रोवीन ताका सदचेवशेन मोटारसायकलीन मुंव्यार पावपाक 
येतालो . पावस पडल्यार जेमा ताका मुंव्यार येवपाक मनाय करताले . आपूण बसीन 
वतां म्हण सांगताले . पूण तो कसोच आयकना आसलो . मोटारसायकलीनूच 
पावोवपाचो हट धरतालो . जेमाक मागीर हुस्को जातालो . मोटारसायकलीक अपघात 
जावन ताचो पांय कुल्पाद जायत पासून तर जेमान सामकोच धसको घेतिल्लो . देखून 
जेमानूच पावसाच्या दिसांनी आपूण जावन मेळपाचे पातळ केले . रोबीनाक ते 
मानवलेंना पूण ताणे समजून घेतले . 

आयज ती तशी बऱ्याच दिसांनी मेळटाली . तांच्या सदच्या जाग्यार . मिरामाराचे 
वेळेर पूण रोबीनाचें कितेंतरी बिगडिल्ले . तो सचेसारको नासलो . फकाणां मस्कोय 
करिनासलो . 
रोबीन , तुजें कितें जालां ? 

जांफ 
खंय कितें ? " 

ਇਸ ਦਾ ਹਿਸਾਬ 
म्हाका फटयता ? " 
मागीर कितलो तरी वेळ रोवीन वगीच रावलो . जेमान ताका खूब धोसलो . पूण 
तो कसोच उलयना जालो . अखेरेक जेमा वचपाक उठलें . नि 

जेमा " 
' सांग रोवीन . ' 
जेमा , हांव लेजलीचो संवसार इवाडपाक सोदिना . 
म्हणजे ? " 

F ਵਿਚ ਸਹਿ 
“ तूं लेजलीची बायल . तुका घेवन हांवें भोंवप म्हटल्यार लेजलीक फटोवप . " 
" तुका लेजलीचे पडलां ? म्हाजें पडोंक ना ? सांग रे . " 
तुजें पडला म्हणोन तर 
“ म्हणोन तर कितें ? सांग , फुडें सांग . " रोवीन वगी रावलो . 
रोबीन , एकूच सांग , तूं म्हाजो मोग कोत्ता काय ना ? 
कोत्तां जेमा . पूण हांव तुमचो संवसार इवाडपाक सोदिना . 

व्हदळ म्हणटालो , लेजलीचो संवसार , आतां म्हणपाक लागलो तुमचो संवसार . 
जाणा जा रोबीन , लेजलीचो संवसार तो म्हाजो संवसार न्हू . म्हाजो संवसार वेगळो . 

आनी त्या संवसारांत तूं आसा " शा ताणाम्यामि 

' पूण म्हज्यान तुका सांगात दिवपाक जावचो ना . 
“ कितें ? सारकें सांग . 

म्हाका सारकें सांगपाक कल्लें जाल्यार म्हाजे अशें फुगसांव जावपाक नासलें . 
' तुजें कितें घडलां तें तरी सांगशी ? " 
एरोबीन परत ओगी रावलो .जेमा ताच्या दोळ्यांक दोळे भिडोवन उलयताले जाल्यार 
रोबीन नदर चुकोवन . जेमाक ताचो सुमाराभायलो राग आयलो . तो अशेतरेन केन्नाच 
वागूक नासलो ही गजाल खरी पूण खरें कितें तें सांगपाक तो अनमनतालो . 

जेमाक दिसले .... घडये ताचेकडेन सांगपासारकें कितें कारणूय नातूंये . फाटल्या 
दिसांनी मेळप उणे जालें ताचो घडये हो परिणाम आसुंये . मेळप उणे जाले म्हणून 
मोग उणो जाता ? वयल्यान तो अदीक वाडटा . आपलो वाडना ? हाचें मन आनीक 
खंय घुस्पोंक ना मू ? हो रावता आगशी . इतले पैस . थंय कितें घडटा तें कोणाक 
खबर ! पूण म्हाज्या उपकारांत आसलेलो रोवीन असो वदमाश जायत ? 

जेमान रोबीनाकडेन पळयलें . पूण तो तोंडाक कुलूप घालून वशिल्लो . जसो कितें 
आपूण आनीक उलोवचोना असो ताणे सोपूत घेतिल्लो . ताची ती अवतिकाय पळोवन 
जेमाक आयलो राग . ' गेट लोस्ट ' तें मनांतल्या मनांत पुटपुटलें आनी पायांवयली 
रेंव फांपडीत उठले . तुरुतुरू करून मार्गावटेन चलपाक लागले . फाटोफाट रोवीनूय 
उठलो . ताणे मोटारसायकल स्टार्ट मारली . मुखार चलतल्या जेमा म्हऱ्यांत थारयली . 
पयलीं जेमा कशेंच बसलेंना . तशेंच चलत रावले . रोवीन ताचे फाटोफाट गती मंद 
करीत मोटारसायकल चलयत रावलो . बरोच वेळ अशी कसरत चल्ली . मार्गार प्रदर्शन 
नाका म्हण जेमा मोटारसायकलीर वसले 

जेमाक दिसलें , व्हदळ नदरेक नदर भिडोवन उलोवपाक भियतालो . आतां हाचे 
तोंड फुडें आनी हांव फाटी . आतां हाच्यान उलोवपाक जाता . खरें कितें तें सांगपाक 
जाता . पूण मिरामार सोपून पणजे पुलाकडेन पावसर रोवीन एक उतर उलयलो ना . 
पुलाकडेन पावतकूच जेमान म्हळे , 

म्हाका बसस्टँडार पाय . 
उहांगासर पावतकच सदांच ते अशें म्हणटाले आनी मागीर रोवीन वळजवरीन ताका 
बसस्टँडार पावयनासतना जुव्यार पावयतालो . आतांय तो तशेंच करतलो अशें जेमाक 
नक्की दिशिल्लें आनी आयज तर ताणे जेमाक मुद्दाम मुंव्यार पावपाकूच जाय आसलें . 
कित्याक तर तांचेमदले वातावरण बिगडिल्लें आनी वाटभर उलोवन तें निवळावपाची 
दोगांकूय संद आसली . पूण रोवीनान भलतेच केले . जेमान सांगनावरोवर ताणे 
मोटारसायकल बसस्टँडावटेन घेतली . जेमाक कसलो राग आयलो . तरी ताका दिसले , 
तो फकाणां करता . अदीमदीं अशीं केन्नाय फकाणां करपाची ताका कूय येता . पूण 

रोवीनान बसस्टँडार व्हरून मोटारसायकल थारायली . 

म्हाजें खावन पोसलेल्या , म्हाजेचकोडेन बदमासपणां ' जेमाच्या ओठांकडेन उतरां 
तेंकली पूण ताणे ती गिळ्ळी . 

“ जेमा , हे मोटारसायकलीचें कितें करपाचें तें सांग . रेनाकडल्यान सांगोन 
धाडल्यार उपकारता . ” रोवीनान मान सकयल घालून सांगलें . 

“ घाल ती म्हाज्या हड्ड्यार " मोटरसायकलीवेल्यान देंवत जेमान जाप दिली . पूण 
तीं उतरा स्पश्टपणान रोविनाच्या कानार पडली नात . तो फाटल्यान “ आं आं " करीत 
विचारतालो . जेमा नेटान गँव्यावयले बसीकडेन गेलें वसीत वसतकूच ताका दिसलें 
रोवीन मोटारसायकल दवरून येतलो . भायर जनेलाकडेन येवन उवो रावतलो . ताणे 
भायर पळयलें . पूण वस सुटसर तो आयलो ना . ते रागान रसरसताले . तरी ताका 
दिसलें , तो वसीफाटोफाट येतलो . जुव्यारपसून येत . येतलो आनी आपणाली 
समजिकाय घालून परत वतलो . तें अदींमदीं फाटी पळयत आसलें . एखादी 
मोटारसायकल बसीक सायड मारून मुखार वताली तेन्ना चत्रायेन पळयतालें . पूण 
बस मुंव्यार पावून ते देवले तरी रोवीन फाटल्यान आयलोना . जेमाच्या काळजांतली 
रागाची सुवात आतां खंतीन घेतली . ताणे एकदांचे घरा घालून घेतले . कुडीत येवन 
दार धांपले आनी हुंडक्यांनी रडूंक लागले . 


सेगीत पांच दीस जेमा आपले कुडीत न्हिदून रावलें खावपा - जेवपाचेरुय ताचे लक्ष 
नाशिल्लें . आंतोनेताकडेन तें सदचेसारकें तुसडेपणानूच उलयताले . मदीं लुईजा आनी 
माग्दालीन येवन गेली . ती जेमाक हडकुपाक सोदी , पूण जेमान न्हिदेचे संवंग करून 
तांकां जाप दिली ना . ताणी सदचेभशेन आंतोनेताच्या कानांकडेन खबरी केल्यो आनी 
ती गेली . 

जेमाक दिसताले , रोवीन ना तो ना . रेनाचोय पत्तो ना . खरे म्हळ्यार ह्या पांच 
दिसांमदें रेनान दोन फावटीं तरी येवन वचपाक जाय आसलें . कितें घडलां काय ? 
कांयच कळना ! 

पूण आपणे वचून रेनाक सोदून काडचें , रोवीनाची खवर घेवची अशें ताका 
मनापासून दिसलेंना . ' पळोवया कितें घडटा तें ' म्हणून ते तशेंच रावले . 

मांयच्या आवाजान ताका जाग आयली . आमोरी जाल्ली . जेमाची मांय सुकुरीन 
आयिल्लें मांयक पळोवन तें कांचवेल्लेवरी जालें . कित्याक तर मांयन फाटल्या दिसांनी 
ताका रकाद धाडिल्लो . ‘ पाय तुका पळोवपाक सोदता . येवन वोस . ' पूण जेमा वचूंक 
नासले मायन परतून रकाद धाडलेलो तरी तें वचूंक नासले आनी आयज खासा ताची 
मांयूच आयिल्ली . 

" पाय कसो आसा माय ? " 
" हांगा राबोन खवोर घेता ? एक फावट मारपाक कितें जाता ? 
' मागीर येतां . आतां कसो आसा ? " 
' जितो आसा देखून वरो आसा अशें म्हणपाचें . तूं कशें आसा ? ' 
“ म्हाका कितें जालां ? " 
“ जाला म्हणोन तर हांव खबरेक आयल्या न्हू ? ' 
अ “ कसली खबोर ? " 
“ तुजो आवोर्त जाला खंय ? " 
आवोर्त ? ' ' आंगार पाल पडलेले वशेन जेमा खाटीवयल्यान उसळ्ळे . 
आवोर्त जावपाक हांव पयलीं गुरवार जावपाक जाय न्हू ? ' 
“ गुरवार जावपाक कितें जालां ? ' ' मांय दुवावान उलयली . जेमा सगळेच थतर 
वितर जालें . आपणाचेर असले वगलांट येत अशें ताणे येवजूंक लेगीत नासले . 

“ जिवाक बरे ना देखून हांव न्हीदलां . 
“ तें लोकांक खुंय खवोर ? सगळ्या मुंव्यार फाम पडल्या . 
तुकां कोणे सांगले ? " 
तांची नांवां तुका कित्याक ? तांकां विचारपाक . ” 
“ हय गे . पूण म्हाजेर नस्ते वगलांट कित्याक ? " 

जुव्यावयले लोक कसले ते तूं नेणाय ? सुतावयल्यान सर्गार वचपी . आपणे 
मातशें शादूर रावपाक जाय . 

हांव ह्या लोकांमदीं खंय आसतां ? 
" नासता कशें तर ? जुव्यार रावता म्हणटकूच तुज्यो चवकशो करतलेच लोक . 
धंदोच तो तांचो . नस्त्या खवऱ्यांचो जल्म जाता पयलीं तुज्या घरांतल्यान . ती दोगांय 
आसात न्हू गो जोर्नालां , लुईजा आनी माग्दालीन . ' ' सुकुरीनान आंतोनेताचो अदमास 
घेत सांगले . 

जेमाक आतां सगळे कळून आयलें . आपूण पांच दीस न्हिदून घरांत आसा जाल्यार 
गांवार लोकांनी असो दुवाव घेतलो . अशो गजाली गावांत घडटाल्योयवी आनी मागीर 
गावांत तांची चर्चाय जाताली . जेमाक एकेवटेन लोकांच्या तर्कटपणाचो राग आयलो 
आनी दुसरेवटेन कवतूकय दिसले . 
गिर ... म्हाका कोणापासून दीस गेल्या अशें लोकांनी येवजिलां काय ? लेजलीपासून 
तर न्हू . कित्याकतर लेजलीक वचून वर्स जालें आनी लेजलीपासून दीस गेल्यार आवोर्त 
कित्याक करपाचो ? लोकांनी येवजिला आसतले , म्हाका रोवीनापासून दीस गेल्या . 
आनी ते खातीर आवोर्त केला . पूण तशें खऱ्यांनीच घडलेलें जाल्यार हांव आवोर्त 
करतले आसले ? रोवीन ! म्हाका दीस गेल्यार हो रोवीन असो कुसडेपणान वागचो 

नासलो . सांगात सोडपाच्यो गजाली उलोवचो नासलो . रोवीन ! रोवीन ! 

" रडों नाका बाय . लोक आनी ओक सारकी . तांची तोंडां कोण धरतेलो ? लोकांचे 
सोड गो . तूं कित्यापासोत न्हिदोन आसा हे हांव जाणा . " 
" म्हणजे गे ? " जेमा एका कुवाड्यांतल्यान सुट्टा थंय आसलें . 
तुका रोबीनान कितें सांगपाचे सांगलां . देखून तूं खंती जालां . 
रोबीन तुका केन्ना मेवळो ? " 
" तो मेवळोना . हांवूच तांकां मेवळे . " 
“ रोबीनाक ? ' 
“ ना . तांच्या घरच्यांक . 
" कोणाक ? " 
ताच्या व्हडल्या भावाक आनी ताचे होनयेक . ' 
केदना ? " 
“ गेल्ल्या दिसांनी . ' 
' खंय मेवळी वचोन ? " 
तांच्या घरा . आगशी . काडलें घर सोदून . बरी मनशां तीं . " f 
कितें सांगलें तांकां ? 
रोबीनान सांगोना तुका ? " 

मांय तेंगेर वचपाचे धाडस तुकां जाले कशें ? आनी ताणी तुकां खोटावन 
धांवडायिल्ले जाल्यार ? " 

“ सांगले मगो . ती वरी मनशां रोवीनूय बरो . तूंच बरें न्हू . तूं आपणालो संवसार 
पेड्ड्यार करता आनी दुसऱ्यालोय . ” सुकूरीन पयलेच खेप जेमामुखार इतल्या 
स्पश्टपणान उलयताले . आतां मात जेमाच्यान सासूंक जायना जालें . मांयक खावं 
काय गिळू अशें ताका जालें . 
पूण मांय , तूं तांगेर पावलीच कशी ? " 

कार्ड 
वचपाची न्हू . तुज्या पायनूच फोर्सार केले . तुका आपोवनूय तूं आयलेंना . तो 
तुकाय सांगपाक सोदता . " 
" कितें ? ' 
ताच्या तोंडांतल्यान आयक . 

मांय , हांव तुमकां सामके सांगता , तुमी म्हाज्या भानगडीत पडों नाका . म्हाजें 
तुमकां लागोना . " 

अशें म्हणोन कशें जातले ? आमचे संवंद आसा . 
सवंद तुटले . असल्या मांयपायकोडेन म्हाका संबंद नाका . कासगीचोट 
आमी तुजें बरेंच चिंततात . " प्रामा 

पळयलें . धुवेचे सुख तुमकां पळोवंच्या नेजो . ' 
“ तुज्या असल्या सुखाक लागोन दुसऱ्यांचे संवसार इवाडप सारके न्हू . 

" माय , आतां तुजें मायज जालें . कोणाले संवसार इवाडल्या हायें ? आनी म्हाजो 
सगळो फुडार इबाडला ताचें कितें ? " 
“ कसो इबाडला तुजो फुडार ? " 
म्हाका मनशालागीं काजार करूंना तुमी . दुडवांलागी केलां . 
" त्याच दुडवांचेर तूं मौजा मारता . आमी न्हू . आमी आसलेली तशींच दळदिरी 
आसात . 
“ तुमकां पोसपाक जाय हायें ? " 

गरज ना . आमी उपाशी पोटान जियेतां . फकोत आमकां मानान जियेवपाक 
दी . ” सुकुरीनान आपणालो ओग काडलो आनी पालव दोळ्यांक लायलो . वचपाक 
ताणे पावला उखल्ली . 
' तुज्या पायचेर नदर घालपाक केदना येता ? सामको लागी आयला तो . 

आतां ना . बद्द मड्याचेर नदर घालपाक येतां . ” जेमान मांयक जाप दिली आनी 
सुकुरीन पालवांत तोंड लिपोवन पडवेची सोपणा देवून गेले . जेमाक जाप करून 
सुकुरीन मागीर आपणाक जाप करतलें म्हण आंतोनेत दाराआड उवें आशिल्लें , तें 
तशेंच उरलें . 

आमोरी जाल्ली . कितें करचें तें जेमाक कळ्ळेना . तें तशेंच भायर सरले . आंतोनेत 
ताचे हालचालीचेर लक्ष दवरून आसलें . 

" हांव रातीकोडेन येवचेना . ताळगावां रेनागेर उरतलें . फाल्यां येतले . 
आंतोनेताक लेखून ते उलयले आनी परते जापेची वाट पळयनासतना पायांत व्हाणो 


घालून चलूंक लागले . 


मुंव्यावयल्यान पणजे वचपी निमाणची वस जेमाक मेळ्ळ्ळी . पणजे पावतकूच 
ताणे रीक्षा भाड्याक केली आनी तें ताळगावां रेनागेर गेले . वचनाफुडें ताणे रेनाचेर 
खूब शीण काडलो . पांच दीस आपणाली खवर घेतलीना म्हण रागारूय जालें रेना 
ताका फाल्यां मेळपाक येवपाचें आसले . 

" रोबीन मेळिल्लो ? " 


“ हय . " 


केन्ना ? " 
फाटले चास्य दीस . आयज लेगीत . " 
' कितें सांगतालो ? " 

" तो तुजो मोग करता . विगए जिसका 
“ हे इतलेंच सांगतलो ? 

मांग 

पहा 
“ ताका ताज्या इर्मावान आनी होनयेन खूव उलयलो . तुजी मांय खंय आगशी 
गेल्ली . ' 

कोकालाश यूनिट 
जाणां हांव . 

मा 
भाव आनी होनी तांका पोसता म्हण्टकूच ती ताका उलयतलींच 
कि “ रोबीनान तेंकां कांय जाप केलीना ? " 

प्रजम्य 
" तो तांकां कितें जाप करतलो ? " 
म्हाका करपाक जाली . 

शिस पातमाग लिए 
बा “ कितें म्हटले तुका रोवीनान ? " 

is a TF TESTE 
ला “ तें तुका सांगलेंना ? " 

गांगना 
सांगलें गो . 

जिलारण 
ताणे अशें सांगप ? सांगात दिवंक जावचोना म्हणोन सांगप ? तूं जाल्यार सोंसून 
घेत आसले रेना ? " जेमा रडकुऱ्या आयलें YESHU FİT 
r हायें रोवीनाक खूब समजायलो . वेंगांत पासून काडलो . 
“ कितें ? 

जाण्णा जापान 
“ तो सामको बावडो जाला . ताका आपलेपणाची गरज आसा . ” जट्रिक 
जाना " तुवें दिलां तितले पुरो . फायच्यान हांव पळयतां . " तो लिलामिागा 

जेमा , तूं म्हाजेरूय दुवाव घेवंक लागले ? " जनजन्जा 
" तूं रागार जावं नाका रेना . हांव रीस्क घेवपाक सोदिना . " 
म्हटल्यार गो ? ' ' रेना दुवावलें . 

हलो 
“ तुजे उपकार जाले , जोवोर . हांव फाल्यां आगशी वचपी . ताका मेवपाक . 
आगशी नाका . 
कित्याक नाका ? हांव भियतां काय कितें ? 
“ भिवपाखातीर न्हू . तो फाल्यां सकाळी आमगेर येतलो . 
' कित्याक ? आपलेपण जोडपाक ? " जेमान रेनाची फकाणां केली . Tube 
रातची दोगांय गजाली करता करतां न्हीदली . सकाळी थरिल्लेप्रमाण रोबीन 
मोटारसायकल घेवन आयलो . ताणे हॉर्न वाजयले . रेना भायर येता ते पळोवन तो 
देवलो . घरांत भितर सरलो . “ रेनाऽऽ ” उलो मारीत तो रेनाचे कुडीत आयलो . 
कुडीत भितर सरनाफुडें रेना भायर सरले आनी ताणे दार धांपलें . भायरसून दाराक 
खिळी घातली . 
रोबीनान मुखार पळय जाल्यार जेमा . मामला 
दोगांय एकामेकाचे वेंगेंत रीगली . दोगांकूय दिसलें , रेनान भायल्यान खिळी 

जेमा सकाळी पणजे वचपाक भायर सरिल्लें इतल्यान ती खवर तांगेर पावली . 
एक मनिसूच खवर घेवन आयिल्लो . जेमाचो पाय जोजेफ आयज सकाळी पेड्ड्यार 
जाल्लो . जेमाक खवर आयकून कल्ल जालें . पाय केन्नातरी मरपाचोच कित्याक तर 
हो हाथरूणारूच आसलो हे ताका खबर आसलें . पूण तो इतले वेगीन मरत हे ताणे 
चितूंक नासले . पयरूच ताची मांय सुकुरीन तागेर आयिल्ले आनी झगड्याच्या नेटार 
ताणे मायक म्हणिल्ले , आतां बद्द ताच्या मड्यार नदर घालपाक येतां . ' मांयन जशाक 
तशे वचून पायक सांगलां जायत आनी पायन धसको घेवन प्राण सोडला जायत . 
कितेंय जांव पूण आपूण पायच्या मरणाक कारण जाले . 

जेमा हुंडक्या हुंडक्यांनी रडपाक लागले . आंतानेतान ताका बेंगांत काडलें . इतले 
म्हणसर माग्दालीन आनी लुईजा पावली . वाड्यावयल्यो आनीक चार - पांच वायलो 
भायर सरल्यो . जेमाक आनी आंतोनेताक घेवन सगळी जाणां जोजेफाल्या घराकडेन 
वचपाक लागली . वाटेर कोण कोण मेळटाले . लुईजा आनी माग्दालीन तांकां 
जोजेफाल्या मर्णाची गजाल सांगताली ..जंगलमा 

जेमा आनी आंतोनेत घरांत पावनावरोवर सुकुरीनान व्हडली वोब मारली . 
आंतोनेतान ताका घट वेंग मारली . वाकिच्यांनी ताका खेमो दिल्यो . 

“ म्हाज्या पाय रेऽऽ " जेमा व्हडल्या व्हडल्यान रडपाक लागले 
“ म्हाजे भयणी जोजेफ तुका सोडून गेलो वायेऽऽ , तुका रांड करून गेलो वायेऽऽ 
आंतोनेत हेळ काडून रडपाक लागले . तेवरोवर वाकिच्योय वायलो तसोच हेळ काडून 
रडपाक लागल्यो . रडण्यान सगळे घर भरून गेले . 

जोजेफाची कूड बरी न्हेसोवन दवरिल्ली . कूड म्हळ्यार कुडिचें कल्ल कशें . 
pp " काय बरो आसलो रे पुताऽऽ , देवाक जाय जालो रे पुताऽऽ ” वायलो एक 
सारक्यो रडत आसल्यो . मागीर अकस्मात सगळी धारली . मिर्गाचे वेवे एकासुरान 
रडटां रडटां अकस्मात थारतात तशी . 

जोजेफाची सोयरी धायरी सगळी लागचे लागीच आसली . तांकां दनपारमेरेन रकाद 
पावलो . इंतेर दुसऱ्या दिसा सांजेच्या आदेसाक दवरिल्लो तेन्ना सारकी चोवीस वरां 
जावन वतली आसली . 

दुसरो दीस उदेलो . इगर्जेत मिसाची तयारी जाली . मर्णाची वार्ता दिवपी घांटी 
वाजपाक लागल्यो . 

काळ्या काशावांत जोजेफाची कूड दवरिल्ली . काशांवाभोंवतणी लोकांनी गर्दी 
केल्ली . सुकुरीनाक धरून आंतोनेत उवें आसलें . ताळगांवच्यान रेना आयिल्लें . तें 

जेमाक सांबाळटालें . 

जांच्याकरिता 
वाड्यावयल्या बायलांनी सुकुरीनाक तांबडे कापड न्हेसयलें . ताका तांबडी कांकणां 
घातली . मागीर ती कांकणां काडून मड्याचेर दवरली . ' उतराची मुदी ' बोटांतल्यान 
काडली . जोजेफ ताचें आयावपण घेवन गेल्लो . 

मागीर इगर्जेचो पादवीगार आयलो . ताणे देवस्पण केलें आनी इगर्जेच्या इर्मावांनी 
काशांवाक खांद मारून तो उवारलो . परत एक फावट रडप सुरू जालें . जिाल 

मुखार पाद्री , फाटल्यान काशांव आनी ताच्या फाटल्यान दोन हारिनी काळे निळे 
कपडे घातलेले लोक चलपाक लागले . सुकुरीन , जेमा , आंतोनेत , माग्दालीन , लुईजा 
आनी हेर बायलो एकठांय आसल्यो . त्योवूय काशांवाफाटल्यान वताल्यो .णित 

काशांव हाडून इगर्जेत दवरलो . थंय मर्णाचें मीस जालें . घांटी वाजल्यो . आनी 
इर्मांव काशांव घेवन इगजेकुशिचे सिमेंत्रीत गेले . एके कुशीक पेद्यान फोंड मारून 
दवरिल्ले . पादीकारान फोंडार - आजामेंत मारलो . मागीर अचळय काशांव तसोच 
फोंडाभितर देवयलो . पादीकारान ताचेर मूठभर माती घाली आनी फाटोफाट हाजीर 
आशिल्ल्या लोकांनी . फोंडाचेर खुरीस पुरलो . खुरसाचेर जोजेफाचें नांव बरयिल्लें . 
क सुकुरीन , आंतोनेत , जेमा सिमेंत्रीच्या दाराकडेन येवन रावली . मर्णाक आयिल्ले 
लोक तांकां भुजवण दिवन वचपाक लागले . सगळ्यांचे रडून जाल्ले . पावस पडून सगळे 
निवळ जाता तशें जाल्लें . 

घरा येनाबरोबर जेमान लेजलीक चीट वरोवपाक घेतली , तातूंत पायच्या मर्णाची 
खवर सांगून निमाणकडेन वरयलें - तो देवाक जाय जालो ! ' चीट ताणे रेनाकडेन 
दिली आनी पणजे पोस्ट करपाक सांगली . चीट हातांत दितना ताणे रेनाक ल्हवूच 
कानांत सांगले , “ रोवीनाक सांग , म्हाका जाप दिवपाक येवं नाका . हांव ताका मागीर 
पणजेच मेवटां . ' 
रेना चीट आनी रकाद घेवन पणजे वचपाक गेले . 

आंतोनेत घरांत भितर सरले आनी ताणे सोप्यार घालून घेतले . ताका खूब पुरो 
जाल्लें . 

" देवा , आतां म्हाजो उगडास केदना कोत्ता ? " तें सुस्कारले . ताका दिसलें , आतां 
आनीक आपणाच्यान उठपाकूच जावचेंना . 

पायच्या मर्णाक लागून जेमालीं नातलां सुतकांत गेली . पोरूं वर्सा ह्या तेंपार ताका 
अपघात जालो आनी अंदू वर्सा पायचे मर्ण . मदीं लेजलीची चीट आयली . तातूंत 
ताणे जेमाक भुजवण धाडिल्ली आनी भर घेवन चत्रायेन वरयिल्ले , तुगे मांयची खवर 
घे . तिका आदार कर . ती आतां एकटीच आसा . ' आनी आपले मांयकडेनय लक्ष 
दिवपाक बरयिल्लें . 

हरशी जेमा मायचे खवरेक वचपाक सोदताले पूण फाटीफुडे जाताते . पायच्या 
मर्णाक आपूण कारण जालां म्हण ताका भिरांत दिसताली . लेजलीची चीट येनावरोवर 
हाका बरें नीव मेळ्ळे . चीट घेवन तें मांयक मेळपाक गेलें , 

मांय , लेजलीची चीट आयल्या 
नि “ बरो आसा मुगो ? ' " 

हय . तुकां भुजवण धाडल्या . " आनी मागीर मुखार कितें उलोवचें तें जेमाक 


" 


कळ्ळे ना . 


" 


पायच्या माचो तिचेर परिणाम जाल्लो खरो पूण जगपाक तिणे फुडो केल्लो . 
माय , तुका कसलीय गरज पडल्यार सांग . ' 

आतां म्हाज्यो गरजो कसल्यो ? तुजो पाय आसताना खर्च जातालो तेन्ना 
भागयलें . आतां म्हाज्या एकल्याच्या जीवाक कसलो खर्च ? 

आतां पायचे म्हयन्याचें मीस . खर्चाचे सगळे हांव पळयतां . 

नाका नाका . ताची तयारी हावें केल्या . तूं मिसाक आयल्यार जालें . आंतोनेत 
येतलेच . कशें आसा तें ? " 
' बरें आसा . 

आनी अशोच वयल्या वयल्यो गजाली करून जेमा परतले . 
एकेवटेन जेमाक आपले मांयचो राग आयलो . सामकी तुसडेपणान उलयता . 
दुसरेवटेन बरें दिसलें , जांव आपल्या उलोवण्यात म्हाका खंय गुंथिना तेंच बरें . 

जेमा घरा आयलें . , पडवेच्या सोप्यार आंतोनेत गोठाण कशी गुटली करून 
न्हिदिल्लें . ही दुसरी ' जेमा सुस्कारले आनी भितर गेले . 


जेमाचें हांगा थंय भोंवप वरेंच उणे जाल्ले . आनी आतां ताणे सगळे लक्ष घर उवें 
करपाचेर एकठायलें . रोवीनान ताका खूव मदत केली . पणजे पी .डब्लू .डी . च्या 
ऑफिसांत परत परत पावटी मारपाचे काम रोविनानूच केले . तशें ग्रामपंचायतींत 

वचून दाखले मेळोवपाची वी ल्हानसान गांवांतली कामां जेमान केली पूण भायली सगळी 
कामां रोबीनूच करतालो . एक म्हणजे असल्या कामाची ताका उवगण येयनासली . 
एकदा एका कामाच्या फाटल्यान लागलो जाल्यार तें काम तडीक व्हेलेवगर तो स्वस्थ 
बसनासलो . जेमाक ताच्या ह्या . सभावाचे कवतूक दिसताले . जेमा तशें ताका 
म्हणटालें . मागीर तो जाप दितालो , 

तातूंत तोखणाय कसली ? तुजो मोग करतां तो शर्थी पावोवपाक नाका ? " 
मागीर दोगांय हांसताली . संद मेळ्ळ्यार एकामेकाक चिंवताली . 


आनी तांच्या हांश्याक अकस्मात खीळ पडली . जेमाच्या हातांत लेजलीची चीट 
पडली . चिटींत बरयिल्ले , ‘ नोवेंद्राच्या निमण्या सुमनात गोंयां पावतां . ' म्हणजे असो 
तसो एक म्हयनो . जेमा काचावूल जालें . ताणे चीट रोविनाक दाखयली . 

" तूं भिनाका जेमा हांव तुका जाय तसो वागतलों . जाय जाल्यार म्हयनोभर हांव 
गोयां राबोना . मुंव्यार तर म्हाजी सावळीलेगून पडपा दिवपाना . ” जेमाचे दोळे दुकांनी 
भरून आयले . 

नाका रोवीन . म्हाजेखातीर तुका येदी ख्यास्त नाका . 
“ ही ख्यास्त न्हू . आमच्या दोगांयच्या वऱ्याखातीरूच करतात आमी हे . ” रोबीन 
जेमाक समजायतालो . 

एक म्हयनो तुवें पयस रावोप आनी लेजलीक हावें सांगात दिवप कशें जातले 
रे ? घडये घडये तुजो उगडास येतलो . 
' जेमा , एक म्हयनो काय न्हू करून पासार जातलो . 
म्हाज्यान तुकां एक खीणपासून विसरोंक जावपा ना . " जेमा हुंडकेत उलयताले . 

फुडाराखातीर आमकां हे सोसचे पडटले . उठ , दोळे पूस . तूं अशें करशी जाल्यार 
लेजली दुवावतलो आनी मागीर आमी सासणाची पयस जातली . ' 

आपल्या वोल्सांतलो लेंस काडून रोवीनान ताच्या दोळ्यांतली दुकां पुसली आनी 
ताका मायेन सांसपिलें . 

जेमाच्या काळजांत खपखपूंक लागले . लेजली येतलो ही भिरांत ताका पिडूंक 
लागली जाल्यार रोवीन आपणापासून पयस उरतलो हे जाणिवेन तें दुखी जाले .. 
म्हाज्या सुखाखातीर हाव लेजलीकडेन फटींगपणां करीना मू ? पूण हाका फटींगपणां 
तरी कशें म्हणू येता ? ह्या रोवीनाकडली इश्टागत कितली पोरणी ! कॉलेजांतली 
काजराआदली . कसल्या कसल्या आकांताच्या वेळार हो रोवीन धावून आयला ! 
म्हजेकडेन दुडू आसले , पूण वेळाप्रसंगार उपकारा पडटा तसलो मनशांचो सांगात 

नासलो . हो सांगात रोबीनान दिलो . रोवीनाकडेन इश्टागत आसा देखून कोण म्हाजे 
वाटेक वचना . रोवीनाच्या सांगातांत म्हाजें जिवीत सुगूर आसा . म्हाका कोणाचीच 
भिरांत ना . ही राखण जर रोवीन दिता आसत जाल्यार ताका आपलो मानपांत 
फटींगपणां कसली ? पूण हे लेजलीक कोण कशें सांगतलो ? आनी बरें सांगले म्हण 
ताणे तें मानून घेवपाक नाका ? 

लेजली येवपाच्या आदल्या सांजवेळा ती दोगांय मिरामार मेळ्ळी . जेमाची 
अवतिकाय सामकी थतर वितर जाल्ली रोवीन ताका सांवरपाचो खूव यत्न करतालो 
पूण तोवूय काळजांतल्यान हालिल्लो . कितली रात जाली तरी ती दोगांय एकामेकाचे 
वेंगेंत पडून आसली . रोवीनान ताची खूव अपुरवाय केली . जेमा एकेवटेन उचंवळीत 
जाल्लं जाल्यार दुसरेवटेन रडटाले . फुड्यांतलो मोग आनी फायचो विरह तें वांगडाच 
भोगतालें . 
बऱ्याच वेळान तें शांत जालें . सडसडीत उठून उवे जाले आनी ताणे म्हळे , 

“ रोवीन , म्हाका घरा पाय . 
ॐ “ रागार ? " रोवीन दुवावलो . 

' तुजेर रागार जावं येताले जाल्यार खूव वरें जावपाचे . म्हाका तुजेर रागय काडूंक 
जमना आनी तुकां विसरोंकय जमना . तूं म्हाज्या जिविताक घट्ट दसोन रावला . 
" तूं उलोवन दाखयता जेमा . म्हाज्यान उलोवन दाखोवं नेजो , इतलेच . 

चल या . " 
जड मनान ती दोगांय उठली . रोवीनान ताच्या कमराभोंवतणी आपलो हात धरलो . 
दोगांय मोटारसायकलीर वसली . वाटभर रोवीन ताका विसरायेर घालपाखातीर 
कसल्यो कसल्यो गजाली सांगतालो घूण जेमान ताका मातूय प्रतिसाद दिलोना . 

ती मुंव्यार पावली . जेमा मोटारसायकलीवयले देंवलें आनी मुखार आयलें . ताणे 
आपले ओंठ रोवीनाच्या पोल्यार तेंकयले रोविनान ताच्या ओठांचो एक दीर्घ कीस 
घेतलो . आनी एक उतर उलयनासतना ताणी एकामेकाचो निरोप घेतलो . 
लि 

जेमा घरांत भितर सरलें मांय भितर हाथरूणार परवंताली .जेमाक दिसलेलेजली 
येवचेआदी ही मेल्ली जाल्यार आपूण सुटपाचें . नाजाल्यार फाल्यां पूत येतकूच ही 
ताका कितें कितें सांगत म्हणपाचो भरवंसो ना . 

' हे जाणटेलेची परवंणी निमाणची थरूं आनी ती फायचो दीस पळोवंकूच पावों 
नाका ' म्हण स्त्रापून जेमा न्हिदूंक गेलें . 

रातभर जेमाच्या दोळ्याक दोळो लागलोना . तेवटेन आंतोनेत न्हिदून आसलें . पूण 
तेंवूय हाथरूणाचेर तळमळत आसलें . केन्नाकाय सकाळ उदेता अशें ताका जाल्लें . 
पूत येनाफुडें सुनेच्यो सगळ्यो कागाळ्यो तें ताच्यामुखार मांडटलें आसलें . दोगांय 
तळमळत आसली . 

फांतोडेर केन्नातरी जेमाक न्हीद लागली . माय मात अर्दे न्हिदेंतूच आसली . फांतोड 
जायनाफुडें ती उठली आनी सोफ्यार येवन न्हीदली . 

काय वेळान टॅक्सी पायणीत येवन थांबली . आंतोनेत सडसडीत जागें जालें . 
जि “ पुताऽऽ ” ताणे उलो मारलो आनी तें सोंपणा देवले . जिग्न 
जिलेजलीन मायकडेन पळयलें आनी तो टॅक्सीतले सामान देंवोवपाक लागलो . 

“ जेमा आजून उठोंना ? " लेजलीन घरांत पळयत विचारले . 

“ तें राती जागयता , सकाणी कशें उठोंक जातले ? " आंतोनेतान कागाळींक आरंभ 
केलो . 

" तूं येतलो हे खवोर आसलें . वेगीनच उठपाचे न्हू ? " 
तु कित्याक उठयलेंना ? 

हांव ताज्या तोंडाक लागतां ? तें मनीस रे पुता ? " आंतोनेतान सुरवात केली . 
घरा येनाफुडें आनी टॅक्सीच्या ड्रायवरामुखार मायचे हे उलोवणे लेजलीक मानवले 


इतल्यान टॅक्सीचे दार मारिल्ल्याच्या आवाजान जेमाक जाग आयली . ते 
खाटीवयल्यान उडी मारून उठले आनी दोळे चोळीत भायर धांवलें , 

लेजलीऽऽ ” ताणे आंगणात वचून लेजलीक घट्ट वेंग मारली . 
' जेमा , डालींग " लेजलीन ताका वेंगांत काडले . ताका घेवन तो भितर गेलो . 
बद्द कुडींत . आंतोनेत फाटल्यान उरलें . ताणे बॅगाक हात घातलो . 

“ सॉरी लेजली . तूं येवपाचो आसा ह्या चिंतनानी रातभर न्हीद पडलीना . आनी 
फांतोडेर केन्नातरी झेम लागली . ' 

कांय नजो . आतां म्हयनोभर हांव तुकां कसोच पातयेवंचोना . रातदीस तूं म्हाका 
जाय . सामकें अशें घट्ट वेंगेंत . " 

आनी लेजलीचे वेंगेंतलें सुटून ते भितर गेलें जेमाक रोवीनाचो सोसूंक नजो इतलो 
उगडास आयलो . जेमाक दिसलें , रोवीनाचे वेंगेंत जशें आपूण विरगळून वताले तशें 
लेजलीचे वेंगेंत वचना . अशें जावंक फावना . ताणे आपणाक समजायलें . कायद्यान 
हांव लेजलीची वायल आनी ताच्याच दुडवांचेर मौजमजा मारतां . ताचेकडेन 
फटींगपणा करून उपकारना . ताका दुखोवंक फावना . ' गॅसार दवरिल्ल्या च्या च्या 
उदकाक खतखतो येतालो तशेतशे ताच्या मनांतलेय विचार खतखतूंक लागिल्ले . भायर 
लेजली आंतोनेता म्हऱ्यान वसून ताची खवर घेतालो . जेमा भितर आशिल्लें खरें , 

कान भायली उलोवणी आयकताले मांयन लेजलीक एकाचे चार करून सांगलें जाल्यार 
धडगत ना . जेमा थोडेशें भियेले पूण मुखार घडटा त्या घडणुकांक तोंड दिवपाइतले 
धाडस आतां ताच्यांत आयिल्लें . तें 

शादूर 

जालें . 


लेजली दुसऱ्या दिसा आपल्या मावोड्या गेलो . ताच्यावांगडा जेमा गेलें जेमा ताका 
एकलो पातयेवपाक सोदिनासलें . लेजलीक आपले सासुमायक भुजवण दिवपाची 
आसली . लेजली येनावरोवर सुकुरीन धळधळ्यां रडपाक लागले . जेमान ताका 
सांवरलें . लेजलीन सासुपाय कसो मेलो ताची खवर विचारुन घेतली . 

“ बरें जालें तूं वर्साच्या मिसाक पावलो . ” सुकुरीनान लेजलीक म्हळे . 

“ मिसाचो सगळो देसपेज हांव करतलों . ” लेजलीन आपूण जावन सांगलें . जेमाक 
दिसलें , आपली माय नाका म्हणटली . पूण ती वगीच रावली . सुकुरीनाचो निरोप 
घेवन दोगांय परतली . 

जेमा , तूं मदेमदें खवोर घेता मुगो ? " 
' हय लेजली . घेतां " जेमान ताका फोट मारली . 


सुरवेचे आठ / धा दीस लेजलीन जेमाकडल्यान अदाशावशेन सगळे भोगून घेतले . 
ह्या सुखाखातीर फाटली दोन वर्सी आशेन राविल्लो लेजली आतां तृप्त जावन फुडल्या 
दोन वर्साची सांठवण करूंक लागलो . ताच्या तोंडार समादानाच्यो खुणो दिसताल्यो . 
जेमाक दुख भोगता तशें करुंक अनमनतालो . येनाफुडें आंतोनेतान ताका जेमाच्यो 
तरातरांच्यो खवरी सांगल्यो पूण ताणे एका उतरान जेमाक तेसंवंदी विचारलेंना . 
लेजली आपणाक विचारतलो हाची जेमाक खात्री आसली आनी ते घडकेची तें 
धडधडत्या काळजान वाट पळयताले . तर लेजली आपले वायलेक केन्ना वुद्द 
शिकयतलो म्हणपाचें माय तेळून आसली . पूण दोगांचीय फसगत जाली . लेजली 
येवचेआदी दोगांयचे तकलेत जे कितें शिजतालें तें अर्दकुटेंच उरलें . 

सकाळी उठून ती घराचे सुवातेर गेली . थंय चलता तें काम पळोवन लेजलीचो 
आपणाल्या दोळ्यांचेर विश्वासूच वसना जालो . तो आकांताचो अजापलो . इतले बेगीन 
घर उवें जातले हे ताणे चितूंकच नासलें येन्ना वुनयादच घाल्या आसतली हे कल्पनेन 
तो आयिल्लो आनी आतां तर पुराय घराच्यो पारेती उव्यो जाल्ल्यो तो पळयतालो . 

जेमा , तूं कापाज मुगो , कितले वेगीन तुवे हे सगळे घडोवन हाडलें ! 

म्हाका चड वेगीन त्या घरांतलें भायर सरचे कशें जालां . देखून ताकतीक केली 
हांवें . 

" बरें केलें तुवें . घरांत भितर सरताना पादवीगाराक आपोवन देवस्पण करचें . 
गांवच्या लोकांक पार्टी दिवची . 

जेमा वगी रावलें आनी घरांत भोवून ताका घराचे वांदावळिची कल्पना दिवंक 
लागले . 

" हो हॉल . टीवी वा हांगा दवरपाचो . हो वेडरूम . मातसो ल्हान जाला . पूण वेडरूम 
व्हड कित्याक जाय न्हू ? हे कीचन , हांगा गॅसाची शेगडी दवरपाची . पोंदा आरमार . 
जेवपाचे हांगा . हेवटेन टॉयलेट . मानवले न्हू ? " 

म्हाका जवोर घोस्ताक गेले . पूण चड मानवोंक जाय तुकां . तूंच ह्या घराची 
घरकान्न . 

आतां हेवटेन यो . दाखयतां . " अशें म्हणून ताणे लेजलीक भायर हाडलो . 
" हो रूम पळय . कित्याक वांदला जाणा ? " 
लेजलीक कांयच कळे ना . 

' हो रूम फुडाराक आमकां विझिनेस करपाक . मतिंत आयलें जाल्यार घातलें शॉप 
वा कॉल्डस्टोरेजचे एक शॉप घालचे . " 

“ वा . वरें चत्रायेचें मुगो तूं .. 
लेजलीन जेमाचे हुशारेची तोखणाय केली . ताका आपले वायलेचो अभिमान 
दिसलो . 

TEST 
अंदुची नाताळांची परव मोटे - उमेदीन मनोवपाचो लेजलीचो वेत आसलो . हातांत 
दुडू घोळटालो आनी मनाक सवस्तकाय आसली . लेजलीक आदल्या दिसांचो उगडास 
जालो . शेजाऱ्यासामाऱ्यांगेर गोडधोड जिनस शिजता तांच्या वासांचेर लेजलीच्या 
घरांतली परव जाताली . ताणे जेमाक म्हळे , 

' सांजेचे पणजे वोचोन वेपार हाडूया , न्हू गो ? थिंगा मिरामार क्रिसमस ट्री 
मेवताय . एक बरें पेजादशे घेवन येवया . वर्सानवर्स दिसतालें , लोक हाडटात तशें 
आमीय एक हाडचें , पूण दुडू नासले . 

“ हाडचे " जेमान म्हळे . 
वतना दोगांय वसीन गेली . पणजे वचून एक टॅक्सी पळयली आनी सगळो वेपार 
खरेदी करून टॅक्सीत घालो . लेजली मिरामार वचपाक सोदी पूण जेमानूच आडमेळी 
हाडली . जेमाक मिरामार वचून रोविनाचे उगडास काडपाचें नासलें . ताणे लेजलीक 
घरा परतुपाची ताकतीक केली . लेजलीकूय तशें भायर भोंवचेपरस घराच घोटेवपाक 
आवडटाले 
टॅक्सीत लेजली जेमाक तेंकून वशिल्लो . जेमाक रोवीनाचो उगडास जालो 

आसतली न्हू ? ' 


मोटारसायकलीन भोंवताना ताका तेंकून बसपाक कितली मजा येता ? जिणं 

“ जेमाऽऽ ” 
लेजलीच्या उल्यान जेमा भानार आयलें . येदोवेळ तें रोविनाचेंच चिंततालें . 
' जेमा , तूं खऱ्यांनीच धादोशी आसा ? " 
जेमा आडे कशे हांसले . 
फुडल्या दोन वर्सानी जेन्ना हांव कुवेटसान येतलों तेन्ना आमी नेया घरांत 

TOE 
" तुका दुबाव आसा ? " 
“ ना . 

जाग्याचे पेपर वा जाग्यार वडोवपाक तुका चड कास्तीक पडल्या आसतली , 
न्हू ? ” लेजलीन ताचे चुरचुरे करीत विचारले . 

TOP 
“ जबोर न्हू . जागो म्हाज्या नांवार आसलेल्यान म्हाका जाय तेपरमाण पावटी 
मारूंक वरें जालें . तुज्या नांवार आसल्यार मात कास्तीक पडटली आसली . ” जेमा 
आतां उलोवपाच्या मुडार येताले . लेजलीय बरोच खुश आसलो . 

म्हाजें जें आसा न्हू ते सगळे तुजेखातीर जेमा . घरूय तुका जाय तशेंच वांदून 
जातले . लागता तितले दुडू हांव धाडटां . तूं कांयच भिनाका . " जेमा हीच संद 
पळयतालें . 

माय खूब कुसमिसांव कोत्ता . " तकली सकयल घालून जेमान म्हळे . 
जाणटी ती . तिका सजमोना . " 
आत्ते - पोत्तें उलयता . 

जाणा हांव . येनाफुडें म्हाका सांगताली , तूं एका चेड्यावांगडा भोंवता म्हण 
जेमा हाकाच रावताले ह्या उतरांचेर ताका कितें सांगपाचे हे ताणे इतले दीस तकलेत 
येवजून दवरिल्ले . तरी आसताना तें भियेलेंच . 

सामकी पोन्न्या चिंतनांची . चेड्यांवांगडा उलोवंक जायना म्हणटा . कॉलेजीतलो 
म्हाजो इश्ट , रोवीन तो . ताणेच म्हाका जायतो आदार दिलो जाग्याक लागोन . 
नाजाल्यार म्हाज्यान एकल्याच्यान हांगा थंय वचोंक जावपा नासलें . ' 

" स्कूटर आसा ? " लेजलीन विचारले . 
“ ना .. ” जेमा आडखळ्ळे आनी मागीर आपणाकूच सांवाळून घेत म्हळे , 
“ हय आसा . ह्याच दिसांनी घेतल्या . " 

बजगिन 
“ तुज्यावांगडा शिकतालो ? 
लेजली एकार एक प्रस्न विचारीत रावलो . जेमा मातशें गडवडलें . पूण ताणे 
दाखोवन दिलेना . 

“ हुशार भुरगो . आमच्या काजराक आयलेलो पळय . 

“ यचो गो ? म्हाका उगडास जायना . 

मांयक लागोन तो घरा येयना . हांवूय आपयना . मांयन ताचो इन्सल्ट केलो 
जाल्यार ? " 

सारकें . आतां खुंय आसा ? " लेजलीन विचारलें . 
जेमाक कच्च जालें . 

आसतलो घरा . आगशी . " 
“ पूण तो तुका मेवपाक एकूय दीस कित्याक आयलोना ? " 
“ खुंय ? " 
घरा . जॅव्यार . " 
मांयक लागोन न्हू रे . 
“ पूण आतां हांव घरा आसा न्हू ? येवपाक जाताले . 
लेजलीच्या उतरार जेमा वगीच रावलें . मागीर लेजलीनूच मुखार म्हळे , 
“ तुवें ताका आमच्या फेस्ताक कित्याक आपोवंना ? " 
' सांगले न्हू - मांयक लागोन म्हणोन . 
आगो पूण आतां हांव आसलों न्हू . 
चुकलेच म्हाजें - ताका आपोवपाचो . 
आपयल्यार येतलो आसलो ? 

तरकार 
लेजलीच्या उतरार जेमा वगीच रावलें . लेजलीन हरशी सादेपणान विचारिल्ले पूण 
जेमाक मात भिरांत दिसली . 
" तुकां दुबाव पडला लेजली ? " 
कसलो ? " 
' हांव तुका फटयतां म्हणोन ? " 
लेजली वाबडो जालो . ताणे म्हळे , 

“ खरें म्हटल्यार दुडवांचे आशेन कुवेटाक धांवोन हार्वे म्हाकाच फटयला . दुडू 
मेवतात . पूण जाय तें फामिलीचें सूख मेवोना . तुजेलागीं काजार जालां आनी दोगांय 
एकटी कशी जियेतात . काजराक आमच्या दोन वर्सी जाली . भुरगें जाय म्हटल्यार 
भुरगें जायना . आनीक पंदरा दिसांनी पोत्तो वचपाचे जालें नशिवांत कितें भोगणार 
आसात कोण जाणा ! ' 

लेजलीचे दुखेस्त तोंड पळोवन जेमाय कळवळ्ळे . ताणे काकूळटेन विचारले , " तूं 
खंती जाता ? " 

ना जेमा . भुरगें ना जाल्यार नासों तूं मेवळ्यार पुरो . दोन वर्सानी सिर्वीस सोडून 
गोंयां येतलों . जोडल्या ती जोड पुरो . दुडू बँकांत घालूया आनी ज्युराचेर दीस काडया . 
तेन्नासर अर्यार उल्लेले घर पुराय वांदून जातले . नेया घरांत आमी आवोंताद 

राबोया . 

जेमा अकस्मात नर्वस जालें . लेजलीचे वारीक नदरेन तें नियाळ्ळे . ताणे म्हळे , 
“ कितें घडलें जेमा ? " 

' बेश्टीच भिरांतशी जाली . 
“ कसली ? दोन वर्सानी नेया घरांत वोसपाक जावपा ना ? " 
जेमा थोडोवेळ वगी रावलें . आपली फटींगपणा तोंडार कळत म्हणपाची ताका 
भिरांत आसली . लेजलीक कितें जालें तें कळ्ळेना . तोवूय भियेलो . 

' जेमा , कितें घडलें तुजें ? तूं मदेंच सिरीयस कित्यापासोत जालें ? " 
" तुज्या वचपाचो उगडास जालो आनी काळजांत कल्ल जालें . 
जेमाच्या कळवळ्याच्या उतरांनी लेजलीक भरून आयलें . ताका समजावपाच्या 
सुरांत ताणे म्हळे , 

“ दुख करूं नाका . हांव रोकडोच येतलों . 
दोळ्यांत दुकां हाडून जेमान म्हळे , 

“ तूं नासता देखून इश्टावांगडा म्हाका टायम सारचो पडटा . घरांत एकटें रावोन 
कितें करूं रे ? ' ' लेजलीच्यान ताचे दुकांनी भरिल्ले दोळे पळोवंक जालेंना . ताणे 
आपल्या लेंसान ताचे दोळे पुसले आनी म्हळे , 

" हांवें तुका किदेंच म्हणोक ना . तुका कित्याक अपराधी दिसता ? मांयचे तूं 
आयकोंनाका . तिचे जालां जाणटेपण . 
आनी गजाली करता करतां केन्ना जुव्यार पावली तेंच तांकां कळ्ळेना . 


दि 


भोगदंड 


१५३ 


१७ . 


se 
नातालां आनी नातालांक जोडून येवपी गांवचे फेस्त मोटे उमेदीन मनोवपाचें 
लेजलीन थारायलें . रूचिचें खाणजेवण ! तेचपरी नवे कपडे . 

लेजली घरांत आसा तो पळोवन वाड्यावयल्या तरनाट्यांचो एक पंगड भितर 
सरलो . लेजलीन तांकां येवकार दिवन भितर आपयले . वसयले . तातूंत व्हडल्या 
व्हडल्या घरांतले भुरगे आसले . लेजली तांकां आनी ते लेजलीक वरेवशेन वळखताले . 
तांकां पळोवन लेजलीक दुवाव आयलो . सेर्त कितें तरी आसा ! फुटवॉल मॅच , डान्स 
वो तसलेच आनीक कितें तरी ! तिकेटी घालपाक आयल्या . 

तिकेट घेवन आयल्या " मुखेल्यान म्हळे . 
“ हांव जाणांच आसलों . " लेजलीन उमेदीन म्हळे . 
न “ फेस्ताच्या निमित्तान तियात्र करतां . ' दुसऱ्यान सांगले . 
“ तियात्र ? " लेजलीची उमेद वाडली . 

“ हय . आमगेल्याच गावांतल्या भुरग्यान घडयला . गांवचेच भुरगे तियात्रांत 
न्हेसतले . " तरनाट्यांनी म्हायती दिली आनी रंगीत पातळ फोलिचेर छापिल्ल्यो 
जायराती लेजलीच्या हातांत दिल्यो . 

लेजलीक खूव वरें दिसले . पयली गजाल म्हळ्यार एका काळार तो ह्याच 
तरनाट्यांच्या पंगडांत आसतालो . आनी फेस्ताच्या कार्यावळीखातीर तिकटी घालून 
दुडू जमयतालो . दुसरी गजाल म्हळ्यार फेस्ताच्या निमतान गावांत केन्नाय तियात्र 
जातालो पूण तो भायल्या तियात्रिस्तांचो आसतालो . तो दान वरो आसतालो . तांची 
मुज्गाची पार्त वरी जाताली पूण जाणटेले तोंड वांकडे करून म्हणटाले , चड करून 
मोरेन तितीव , “ तुमी मुंव्यार इतले शिकणार तरणाटे आसताना भायले तियात्रीस्त 
येवन हिंगासोर तियात्र करतात ! लोज तुमकां . " 

दर वर्सा हीं उतरां तरनाटे आयकताले . तांकां जवर खालतेपण भोगताले . 
नेटार ते थारायताले - फुडल्या वर्सा तियात्र करप . पूण मुखार वर्सभर कांयच 
घडनासलें आनी मागीर फेस्ताच्या निमण्या दिसांनी हांगाथंय धांवाधांव करून 
मनरिजोवणेची एक कार्यावळ जाताली . 

' तियात्र करता ती गजाल सामकी वरी . " लेजलीन तिकेटीच्या बुकाक आपूण 
जावन हात घातलो . तिकेटी वयोच म्हारग आसल्यो . फुडल्यो कांय कदेली म्हारग 
दवरिल्ल्यो आनी फाटल्यो सवाय . अर्थांत म्हारग तिकेटी कुवेटकार आनी 
वोटलेरांखातीरुच आशिल्ल्यो . तरनाटे त्यो त्या त्या घरांनी व्हरून खपोवपाचे आसले . 

आमच्यो दोन . हांव आनी घरकान्न , मांय येवंची ना . 
फ्रेंड बा ? ' ' एकल्यान विचारलें . 
“ ना . ” लेजलीन दोन तिकेटी तोडल्यो . लेजलीन तिकेटींचे दुडू फारीक केले . 
आयिल्ले तरनाटे दुपेट उमेदीन भायर सरून गेले . 


लेजली आनी जेमा जेवन खावन तियात्राक वचपाक भायर सरली.लेजलीन निळ्या 
कोराचो कोट घातिल्लो . ताका मॅच जाता असो टाय मारिल्लो . पांयांक चकचकीत 
बूट . लेजलीच्या फाताक मॅच जाता असली निळी साडी जेमा न्हेशिल्ले . ती न्हेसपाक 
ताका वरोच वेळ लागलो . तरीलेगीत ताका जाय तशें तें न्हेसप जालें ना म्हण तें 
चुरचुरताले . लेजली केन्नासावन भायर सरून तयार जाल्लो . ताणे आपणाचेर आनी 
जेमाचेर चेर मारीत म्हळे , 

कितलो वोगोत गो तुका ? ' 

इतली ताकतीक कित्याक ? तियात्राक आजून वेळ आसा . तियात्र केन्ना 
थरलेल्या वेळार जाता ? " 
“ पयलोच तियात्र . 

पयलोच म्हणटकूच आनीक उसरां जातलो . पळोवया कितलो उजवाड घालता 
ते ! " जेमान फकाणां मारिल्लेवशेन केली . 

सकाळसावन लेजली तियात्राविशी उमेदीन उलयतालो . पूण जेमा मात जबरशें 
खोशी नाशिल्लें . लेजलीन घडये तिकेटी काडूंना जाल्यार तें तियात्राक वचपाचेंय 
नाशिल्लें . तियात्राक म्हण न्हय , गांवांतले कंसलेय कार्यावळीक वचपाक तें फाटीफुडें 
जाताले . आपणाक पळोवन कोणूय कितेंय घालून पाडून उलयत म्हण ताका भिरांत 

दिसताली . 


तियात्र थरिल्ल्या वेळार सुरु जावचोना हे लेजलीकूय पुरतें खवर आसलें , पूण 
तो मुद्दम वेगीन वचपाक सोदी . कुवेत वचून आयिल्ल्याक तो पयलेच खेप फेस्ताक 
वतालो . मदीं काजराच्या निमतान तो आयिल्लो पूण तेन्ना ताका नातालां आनी फेस्त 
मेळूक नाशिल्लें . तेभायर तो आतां काजारूय जाल्लो . जेमाक घेवन ताका गावांत 
चारचौगांत मिरोवपाचे आसलें . उरफाटें जेमाक तेंच नाका आसलें . पूण मन मारून 
तें लेजलीवांगडा वावुरताले . 
निरातिचो वेळ पूण सगळे वाटेक उजवाडूच आसलो . मार्गार विजेचे दिवे पेट्टाले . 
तेभायर दर एकल्याच्या घरामुखार नखेत्रां लांवताली . विजेचे वारीक -मोटे रंगीत 
बल्ब पेट्टाले . 
लेजली आनी जेमा गजाली करीत वाटेंतल्यान चलत गेली . इगर्जेकडेन पावली . 

वर्सासारको इगर्जेकुशीक मड्डांत खास माटोव घातिल्लो . माटवाचे भोंवतणचो भाग 
पत्रे , ताडपत्र्यो , साकाची भाळी रेवाडून वंद केल्लो . भितरलो भाग चुट्टांनी , 
वनेरांनी , पोचकोड्यांनी सजयिल्लो . तियात्राखातीर फळयांची माची उवारिल्ली . 
माचयेचेर विलुदाचो रंगीत तांवडो पड्डो झळझळटालो . रंगीत फाली दोशींवरी उव्यो 
आशिल्ल्यो . वयर झालरी हुमकळटाल्यो . प्रखर दिव्यांचे झोत पड्ड्याचेर पडिल्ले . 
माययेचे दोशींवशी उंचेल्या स्टेंडाचेर सावंड वोक्सां एकार एक रचून दवरिल्ली . मुखार 
मुज्ग वशिल्ले ताणी आपणामुखार वाजोवपाची आयिद्दा मांडून दवरिल्ली . ते सोल्फां 
जुळयताले . 

ती सगळी तयारी पळोवन लेजली धादोसभरीत जालो . आपले दुडू भरले ! अशें 
ताका आदींच दिसले . आपणाले कदेलिचेर वसतां वसतां ताणे तशें जेमाक म्हळे पूण 
जेमान ताका व्हडलो प्रतिसाद दिलो ना . तांकां सुमार पांचवे लायनीत तिकेटी 
मेकिल्ल्यो . खरे म्हळ्यार चड मुखार नाका म्हणून लेजलीन तिसरे लायनीच्यो तिकेटी 
काडिल्ल्यो . पूण तरनाट्यांनी कितेंतरी गुड्डलसांव करून दुडवांचे आस्तेन मुखार 
आनीक दोन लायनी वाडयिल्ल्यो . लेजलीचे मतींत तरनाट्यांची ही वगलांटपणां 
आयली . तांकां धारेर धरून विचारल्यार ते लेजलीक मुखार वसूंक दितृय आशिल्ले . 
पूण भोगू ! अशें म्हणून लेजली वगीच रावलो . कित्याक तर आदी जेन्ना तोवूय 
जाळवणदारांमदी आसतालो तेन्ना तांकांय असल्योच गजाली करून दुडू जमोवचे 
पडटाले . लेजली हे जेमाक सांगूक सोदी पूण जेमा मुखावयल्या पड्ड्याचेर नदर लावन 
आपल्याच चिंतनांनी गुल्ल जाल्लें . 

लेजलीक वशिल्लेकडेन कोण कोण हडकिताले . लेजलीय कोणाक कोणाक 
हडकितालो . तशो कांय वायलो जेमाकूय हडकिताल्यो . जेमा मात आपलेभितरूच 
आसलें . जापेक जाप दिवन मागीर वगी रावताले . ताचे कुशीक येवन वशिल्ले 
वायलेकडेनूय तें सारकें उलयनासलें . 

मुज्ग घणघणले आनी तियात्राची एनावन्समेंट जाली . माटवांतले दिवे पालवले . 
लेजलीन जेमाचे जांगेर हात दवरलो . 

तियात्र सुमाराचो आसलो . काणी आदलीच भाटकार आनी मुंडकाराची . भाटकार 
मुंडकाराक सतायता अशी . पार्ती सुमाराच्योच आसल्यो . गावांतले भुरगे . तांची माय 
पाय आनी सोयऱ्यां धायऱ्यां माटवांत आशिल्ली म्हणटकूच ती आपलेपरीन पातींक 
प्रतिसाद दिताली . पूण कांतारांची वाजू वरी आशिल्ली . नवे जाले तरी भुरगे रितीन 
वाजयताले . सगळ्यांत वरें आसलें तें मुज्ग . ते धंदेवाईक वाजोवपी आसले आनी 
नगांवाच्या भायरसान आयिल्ले . तातूंत एखाद दुसरो गांवचो वाजोवपी आसलो 

पूण 
चडशे भायले , लेजलीचे कान गिटाराचेर आसले . लेजलीक दिसले , सगळी वादयां 
सारकीं वाजता . फकत गिटारूच सारकें वाजना . ते सुवातेर आपूण आशिल्लों 

जाल्यार . 

तियात्राक खुवूच पड्डे आशिल्ले एक देखाव जातकूच पड्डो पडटालो आनी मागीर 
सायडशॉ सुरू जातालो . मूळ तियात्रापरस सायडशोच वरो रंगतालो . तातूंत क्लावन , 
दुवेत , ट्रिओ अशे कांताराचे वेगवेगळे प्रकार आसताले . 

मदी इंटरवाल जालो . लेजली भायर वचून येवपाक सोदी पूण जेमा वशिल्लें थंयचे 
उठना जालें आनी लेजलीय तसोच बसून रावलो . 

तियात्र परत सुरू जालो . एक प्रसंग जातकूच पड्डो पडलो . कांतार जालें . 
सायडशाँतली सगळी कांतारां नवीच आशिल्ली . गावप्यांनी ती घडयिल्ली पूण उतरांनी 
व्हडलो जीव नाशिल्लो . तरी संगीताक लागून तांकां उवारी येताली . लेजलीक याद 
जाली . आपूण वांटो घेतालों तेन्ना कायवरी कांतारां घडयतालों ! सामकी चालू 
परिस्थितिचेर ! लोकांच्या दोळ्यांमुखार तो प्रसंग आनी ती मनशां उवीं रावताली . 
पूण ह्या एकाय कांतारांत दम ना . फकत संगीत आयकुपाचें ! 

एक प्रसंग सोंपलो आनी पड्डो पडलो . पड्ड्याभायर सायडशॉ सुरू जालो . आतां 
ट्रिओ आशिल्लो . दोग चेडे आनी एक चेडू कांतार करपाक मुखार आयली . तिगांय 
वरीं जानोत न्हेशिल्ली . मुज्ग वाजलें आनी तिगांय भेडां हालोवन नाचपाक लागली . 
ट्रिओचो ट्यून वरो आसलो . माटोवभर लोकाक तो घोस्ताक गेलो . सगळो माटोवूच 
त्या तालार धोलपाक लागलो . लेजलीन उमेदीन जेमाचे जांगेर कांताराचो ताल धरलो . 
कांताराची उतरां मात लेजलीक जवरशी मानवली ना . तिगांय जाणां म्हणटाली , 

सोवे माजार उक्तें करतां आमचे फुगासांव 

धनया देवा दवर आमचेर कुरपेचें वेसांव 
मागीर पयलो चेडो म्हणटालो , 

मोखून दिलो पेज्जेनीस सोडून गेलो गांव 

आतां व्हडलो दुडवांनी कुवेतकार हांव 
मागीर चेडू म्हणटालें , 

मिरामारचे शितोळ वारें म्हाका जायें खावंक 

कुवेतकार व्हडलो तेची घरकान्न हांव 
मागीर दुसरो चेडो म्हणटालो , 

वायलो गेल्या सोडून हांगा तेंचें वरें जांव 

कुवेतकारां वायलेचो इश्ट मुरे हांव . 
लेजलीक दिसले , हे कांतार आपल्याचेरूच घडोवंना मू ? कुवेतकार हांव , म्हजी 
बायल जेमा आनी जेमाचो इश्ट .... ताणे ल्हवूच जेमाकडेन पळयलें . जेमा सामकें 
घामाघूम जाल्लें . ताणे काळखांतूच मान वळोवन हेवटेन तेवटेन पळयलें आनी ताचो 

दुवाव खरो जालो . सगळे मुमुरखे हांसताले . एकामेकाच्या कानांत फुतफुतताले . 
आशिकुशीक कितें चल्लां तें जेमाक खवर आशिल्लें पूण तें नदर चोरून वग्गी 
आशिल्लें . हेवटेन तेवटेन पळोवपाचें ताका धाडस नाशिल्लें . 

कांतार बरेंच रंगार आयिल्लें . सोंपिल्लें जाल्यार लेगीत लोक वन्समोअर दिवन 
ते परत म्हणपाक लायतले आसले . 

कांतार केन्नाकाय सोंपचे अशें लेजलीक जालें . हे घडकेक तो तितलेच येवजूंक 
शकतालो . 

पूण आतां कांताराक वेगळेच वळण लागले . पयल्या चेड्यान निमाणी वळ 
म्हणिनाफुडें फाटल्यानसून आवाज येवपाक लागलो , ' लेजली ! लेजली ! ' चेडवान 
निमाणी वळ म्हणिनाफुडे लोकांनी ' जेमा ! जेमा ! ' म्हण आड्डुपाक आरंभ केलो . 
आनी तिसऱ्या चेड्याच्या गायनावेळार ‘ रोवीन ! रोवीन ! ' अशी उतरां माटोवभर 
घुमपाक लागली . 

सगळो माटोव आपणाचेर कोसळून पडटा अशें लेजलीक जालें . कितें करचें ना 
करचें हे येवजिता आसतनाच तो कदेलीवयलो उठलो आनी कुशिच्या लोकांचे हातपाय 
माड्डीत माचयेवटेन धांवलो . माचयेमुखार पावनावरोवर ताणे फळयांक हात लायलो 
आनी हातांचेर पेज घालून माचयेर उडी मारली . तो वाण कसो तसोच तर्फेतल्यान 
स्टेजीर धांवलो आनी तिकेटी घेवन आयिल्ल्या तरनाट्यांच्या मुखेल्याचे गचेक धरले . 
माटोवभर वोवाळ जालो . तियात्र थंयच वंद पडलो . 

लेजली जेमाक घेवन तसोच घरा आयलो . वाटेर कोण कोणाकडेन एक उतर 
उलयलोना . 

“ तिकेटी काडचेआदी म्हाका विचाल्लेले जाल्यार हांव नाकाच म्हणोन सांगतले 
आसलें . " 

जेमान सुरवात केली . लेजलीच्या मनांत कितें चल्लां तें ताका कळपाक जाय 
आसलें . पूण लेजली मोन्यानी कपडे काडटालो . 

" हांगासर कोणाचें वरें जाल्लें कोणाक नाका " जेमान मुखार म्हळे . लेजली तरी 
काय उलयलो ना . 

' देखून हो गांव म्हाका नाका . ” जेमा ताच्या तोंडाकडेन पळयताले . 
' ताचो गांव खंयचो ? " लेजलीन आतां तोंड उकतें केलें . 
कोणाचो ? " जेमा कांचवेलें . 
आनीक कोणाचो ? त्या तुज्या इश्टाचो . 
खंयच्या इश्टाचो ? " जेमा काकुळटेक आयलें . 
आतां माटोवभर कोणाचें नांव गाजताले ? ' 
“ रोबीन ? " 

हय . रोवीन . आनीक दुसरे इश्ट आसात तर ? " गणक 
जेमा वगी रावलें . 

FUS 
फाल्यां तेगेर या . " 
कोणागेर ? " 
“ आनीक कोणागेर ? तुज्या रोवीनागेर . 

लेजली तुका हांव सोपूत घेवन सांगतां , तशें कांय ना . 
" तें फाल्यां कळटले . " लेजलीन जेमाक मुखार उलोवंक दिलेना . 
ताका खबर आसलें , कितें तरी आसलेवगर लोक उलयना आनी अशेतरेन कांतारां 
रचून तियात्रांत गावप म्हळ्यार कितेंतरी आसपाकूच जाय . कित्याक तर एका काळार 
तोवूय अशेच तरेची कांतारां रचतालो आनी लोकांची धोंगांपोंगां वयर काडटालो . 

लेजलीन आपूण जावन लायट पालयली आनी तो जेमाम्हऱ्यान खाटीचेर न्हीदलो . 
जेमाक दिसलें , तो आतां आपणाक हातपासून लावपाना . पूण खाटीर पडनावरोवर 
ताणे जेमाक घट्ट आंवुळ्ळे . जेमाचो जीव सामको फुगार जालो . 

जेमा , तूं म्हाजें , फकत म्हाजे . तुजेर म्हाजो अधिकार . " हीच उतरां तो परत 
परत म्हणटालो . आनी ताका आंवुळटालो . दुसरेवटेन रडटालो . जेमा एकेवटेन ताका 
थातारपाचो यत्न करताले आनी दुसरेवटेन फायच्या प्रसंगाची कल्पना करतालें . 
तेच अवस्थेत लेजलीन जेमाक भोगले आनी भोगतां भोगतानाच म्हळे , 
जेमा , जेमा , म्हाज्या भुरग्याची मांय जा . 
मागीर तो शांत जालो . न्हीदलो आनी घोरेवपाकूय लागलो . 

जेमा मात जागेंच उरलें कितें घडलें ताचेपरस फाल्यां कितें घडटले ह्या हुस्क्यानूच 
ताच्या दोळ्याक दोळो लागलो ना . 

जेमा आनी लेजली आगशी गेली , रोवीनागेर . लेजली सामको रागान रसरसतालो . 
वाटेर मेळिल्ल्या मनशाक तो विचारतालो , ' तूं रोवीन ? ' ताच्या पिशेपणाचेर सगळे 
हांसताले . जेमाक लज जाली .जेमान ताका सांगले , अशी लोज कितें काडटा लेजली ? 
रोबीन कोण म्हणटा तें तुका हांव दाखयतां . ' आनी इतल्यान मुखार रोवीन आयलो . 
' हांव रोवीन . उलय . ' तो लेजलीमुखार उवो रावलो . लेजलीन ताजे गचेक घट धरलो . 

' म्हाजी गची सोड . हांव तुका ओगी रावपाना 
ताणे लेजलीक धपकायलो पूण लेजली ताका वदलोना . जेमा मदीं पडले जाल्यार 
लेजलीन ताका धुकलून वडयलें . सण्ण करून ताची तकली लायटीच्या खांब्याकूच 
आदळ्ळी . कोंकूय जाली . 
' तुवें जेमाक कोंक केली ? ' रोवीनान ताका जवाव विचारलो . 

म्हाजे वायलेक हांव जाय ते कोरतलों . तूं विचारपी कोण ? ' लेजली ताचेर 
सुण्याभशेन गुरगुरलो . 

कोण म्हणजे ? हांव ताजो इश्ट . हांव ताजो सागाती . वा तुकां जाय ते समज 
हांव ताजो कोण तो . ' रोवीनान जाप दिली . तबरोवर लेजलीन दोनचार थापटां 
रोबीनाचे सोणकुटेर फुलयली . तांचो ठाऽऽ ठाऽऽ आवाज जालो . मागीर घरांतल्यान 
इर्मांव आनी व्हनी धांवत आयली . जेमाक दिसले , ती आतां मदीं पडटली . एकतर 
झगडे मिटयतली नातर लेजलीक मारतली . पूण ती दोगांय लेजलीक म्हणपाक लागली , 
मार , ताका असोच मार . आमी ताका फावो ते परीन सांगोन पळयलें पूण तो कसोच 
आयकना . तुगे संवसार पिड्ड्यार जाल्लो आमकां नाका . ' आनी आतां लेजलीक 
चड नेट चडलो . तो रोवीनाक खोटांनी मारपाक लागलो . जेमा धांवून मदीं गेलें जाल्यार 
रोवीनाचे व्हनयेन आनी इमा॑वान ताका घट धरले कशीच सोडिना.रोवीन लेजलीचो 
मार सोसतालो . ' आपणाक मारू नाका . वर जावचेना ' म्हणून तो लेजलीक 
शीटकायतालो . पूण लेजलीचेर सामको सांवार आयिल्लो . लेजलीन ताका मार्गार 
आडवो - उवो घालून मस्तिलो . उमथो वडयलो आनी ताचे फाटिचेर पांय दवरलो आनी 
झेतान उवो रावलो . रोवीनाच्या इमा॑वान आनी व्हनयेन ताळयो वाजयल्यो . जेमाक 
राग आयलो . ताणी दोगांयनी जेमाचे हात घट धरले आनी जेमाकूय ताळयो मारपाक 
लायल्यो . इतल्यान रोविन उठलो . तो सामको म्हेळो जाल्लो . तो उबो रावलो . ताणे 
आपणाल्या हातांतलो सुरो काडून लेजलीच्या पोटांत रोमलो . तो दुसरेवटेन भायर 
सरलो . तेसरशी जेमान व्हडल्यान किळांच मारली . 

आनी जेमा जागें जालें . जेमाचे किळांचीन सुस्त न्हिदिल्लो लेजली हयन्हयसो जागो 
जालो आनी परत न्हीदलो . 

भायर न्हिदिल्ल्या आंतोनेताच्या कानार जेमाची किळांच पडली . तें चुळबुळ्ळे . 
ताणे अदमास घेतलो आनी वगी पडून रावले . 

इतले म्हणसर फांतोड जाली .जेमान भायर सरपाची तयारी केली . आगशी वयता 
खरी पूण सपनांत घडलेले तेशें घडना जाल्यार पुरो . कितेंय जांव पड्ट्या प्रसंगाक 
तोंड दिवपाकूच जाय . पयल्यान पयलीं रोवीन काचावूल जातलो . पूण अदमासान 
उलयतलो . पूण एक खरें , लेजलीक हांव ताचो अपमान करूंक दिवपाना . लेजली 
म्हाका जाय तें उलोवं . तो ताजो अधिकार पूण रोविनाक न्हू ' येवजितां येवजिता 
तें न्हेसून तयार जालें . लेजली आतांच उठिल्लो 
“ जेमा , तूं रातीकोडेन सपनेले . " 

जगत 
हय . फातोडेचेर . 
' कसले सपन पडले ? " 
" अं .. " 
“ वऱ्याचें मुगो ? ? " 
" हय . " 

जेमा भायर सरलां तें पळोवन तो अजापलो . 

सकाळीफुडें खंय वचपाक न्हेसलां ? 
जेमा वगीच रावले . आनी मागीर लेजलीक याद आयली . तो उठलो आनी भायर 
सरपाचे तयारेक लागलो . जेमाक दिसले , लेजलीक समजावचो . आतां आगशी 
वचपाक नाका . आपूण रेनाक सांगून रोवीनाक हांगासर आपोवंक धाडटां . 

तशे केल्यार रोबीन मातसो शादूर जातलो आशिल्लो . नाजाल्यार रेनातरी ताका 
शादूर करतलें आसलें . आतां अकस्मात आगशी गेल्यार तो भियेवचोना पूण काचावूल 
जातलो . तेभायर ताच्या इमा॑वाक आनी व्हनयेक आपणे आजून पळोवंना . फकत 
सपनांत कोणतरी दिशिल्ली , तितलींच . लेजलीक घेवन आगशी वचप म्हळ्यार लजेक 
म्हारग आनी असल्या गजालींची उस्तवारी चारचौगांमुखार करपाची आसता ? सगळेच 
जाण असल्या गजालीनी नाका तितलो इंटरेस्ट दाखयता . लोकांक कितें ? दुसऱ्यांचे 
आयकूक मेळटा तितलें बरें . खरे म्हळ्यार असल्यो गजाली आपणाभितर मिटोवपाच्यो 
आसतात . रोवीनाक हांगासर आपोवन हे काम करूं येता . पूण लेजलीक सांगतलो 
कोण ? आनी अशें सुचोवप म्हळ्यार ताका अदीक दुवाव येवपाचो . तेपरस नाकाच . 
कितें घडटा ते घडूंदी . रोवीन म्हणटा तें खरें- मोग केलो म्हण जायना , तो शर्थी 
पावोवपाक जाय . 

लेजली न्हेसूनवी तयार जालो . सोप्यार न्हिदिल्ल्या आंतोनेतान दोळे वरशे करून 
ताचेकडेन पळयलें . ' खंय वयता ' अशें नदरेंनूच ती विचारपाक सोदी पूण लेजलीन 
आपूण जावन तिचेकडेन आडनदर केली . 

इतल्यान भायर सायकलिची कांपीण वाजली . पळय जाल्यार पोस्टमन . पोस्टमन 
येवपाइतलो वेळ जालो तर ? लेजलीन घड्याळीकडेन पळयलें . खरेंच वेळ जाल्लो . 
पोस्टमनाच्या हातांत तेलेग्रामाची घडी आसली . 

लेजली दुवावलो . शेर्त परतून कामार येवपाची ओर्द आसतली . ' जूस्त आयच्याच 
दिसा हो तेलेग्राम येवपाची कसली गरज आसली ! ' लेजली मनांतल्यान खूब दुखेस्त 
जालो . जड अंतस्कर्णान ताणे तेलेग्राम घेतलो . ताचो दुवाव खरो आसलो . 
कामार् हाजीर रावपाक आठ दिसांची मुदत दिल्ली . लेजलीचो सगळो मूडच गेलो . 

आठ दीस म्हळ्यार आनीक वेळ काडून उपकारना . फाल्यांच मुंवय वचचे पडले . 
आनी आपयिल्ल्या वेळार पावना जाल्यार फुडलो परिणाम तो जाणा आसलो . जायत्या 
जाणांक भोगलां तशें . एकदीस लेगीत उसरां पावत जाल्यार कामावयलो काडून 
वडोवपाच्यो गजाली थंय घडल्यात आनी मागीर तांकां नवें काम सोदीत दिसांचे दीस 
हांगाथंय भोंवचे पडला . 

इतल्यान जेमा मुखार आयलें . लेजलीक चिंतेस्त पळोवन ताणे विचारले , “ कितें 
घडलां रे ? " 


ताका 

“ जेमा , अशें म्हजेमुखार थोडोवेळ उवें राव . तुजी ही सुरपाय हांव म्हज्या 
दोळ्यांनी पियेवन वडयतां . उगडास येता तेन्ना तुका दोळ्यांसामखार हाडपाक 
उपकात्तेली . 

अशें अकस्मात कितें जालें लेजली ? 
“ जेमा , तेलेग्राम आयला . म्हाका तांच्यांनी आपयला . फाल्यांच वयचे पडटा . 
' फाल्यांच रे ? " जेमा अजापलें . 
एकेवटेन जेमाक सूऽऽ जालें तर दुसरेवटेन ताची काकूळटय दिसली . फुडाराचे 
आशेन आयच्या सुखाक फाट करपी लेजलीकडेन तें एकसारकेंपळयत रावलें लेजलीन 
एक - दोन खीण ताका नियाळ्ळं आनी मागीर घट्ट वेंग मारून भुरग्याभशेन हुंडक्या 
हुंडक्यांनी तो रडूंक लागलो . जेमा ताका थातारूंक लागले . पूण लेजलीचे रडप कशेंच 
थांबना जालें . 

लेजलीक परत येवपाचे आपोवणे आयलां हे आंतोनेतान पोस्टमनाक पळयनावरोवर 
पारखिलें . लेजलीम्हऱ्यात येवन परवंत ताणे म्हळे , 

' चेड्या वयचेपयली म्हाका फोंडांत पूर आनी वोस . 
मांय कितें उलयता गे तूं ? " 
" तूं नासतना हांगा चलता तें पळोवपाची कास्तीक तरी चुकतली म्हाका . 

“ हे सगळे घडपाक हांव जापसालदार न्हू . दुडू जाय आसले , गेलों कुवेटाक . सून 
जाय आसली , जालों काजार . आतां रडटा कित्याक ? लोळ दुडवांचे राशीर आनी 
पळय कितें घडटा तें तुज्या दोळ्यांनी . 
" त्या जेमाक शीटकाय आनी वच . 
तुका लागना ताजे . म्हाजी वायल ताची , हांव पळोवन घेतां . 
जेमाक लेजलीची उतरां मानवली . तें धादोसलें . दोगांय थंयच्यान कुशीक सरली . 
जेमान लेजलीक अदीक घट धरलो . 


सामानाची वांदाबांद करताना लेजलीच्या हाताक गुळयांचे पाकीट लागले . “ जेमा , 
हीं पिल्लां कसली ? " लेजलीन सादेपणान विचारले . जेमाक कल्ल जालें . 

' पळोवया . ” खीणभर तें वगीच रावलें आनी मागीर ताणे म्हळे , 

मांयचेखातीर हाडलेल्यो त्यो . तिजें कमर धरता देखून . थोड्यो घेतल्यो तिणे . 
थोड्यो उरल्यो . 

“ गूड . अशीच तिची खोवोर घे . सोजमोलें ? ' ' लेजलीन सांगलें . 
“ बरें " नदर दुसरेवटेन धुंवडायत जेमान म्हळे . 
' जेमा , म्हयनोभर तुज्या सांगातांत आसतना पोत्तें वचपाचे चिंतूनच आयलेंना 

आनी आतां दुख भोगता . 

म्हाकाय तेच घडलां . 

जेमा , हेफावट मोटे उमेदीन हांव कुवेट वतां . तुज्या पोटांत म्हगेल्या भुरग्याचो 
गाव धरतेलो ही आस्त वाळगितां . आतां आमकां भुरगें जावपाकूच जाय . " जेमा 
तकली सकयल घालून वगी रावलें . लेजली काकूळटेक आयलो , 

“ जेमा , तूं म्हाज्या भुरग्याची मांय जातली न्हू ? " 
तरी जेमा वगी रावले . 
उलय जेमा . 
हांव तुकां उतर कशें दिवं लेजली ? तें म्हाज्या हातीन आसा ? " 
" पूण तुज्या मनांत तरी आसा काय ना ? आसा मुगो ? " 
' हे विचारचे पडटा ? " 
“ तुज्या मनांत आसा म्हणोन तरी सांग . म्हाज्या समादानाखातीर . जातले मुगो 
मांय ? " 

हय , जातलें . ' 


आनी लेजली पिश्यांबशेन भुल्लुसलो . 

लेजली गेलो . जेमाक एकले एकले दिसपाक लागले . अस्वस्थता सुमाराभायली . 
कितें करचें तें कळना . लेजली गेलो . आतां रोवीन ! दादलो म्हण रोवीन कितलो वरो ! 
ताचे उलोवप , वागप , मोटारसायकल चलोवप आनी तो दाखयता तें सुमाराभायलें 
आपलेपण . सगळेच जेमाक येवजून आयलें . ताच्यामुखार लेजली सामको मेंगो . 
कितेंय सांगल्यार रोकडो भरवंसपी . हाका गुळयोय वळखुपाक कळना ! ह्या मेंगेपणाची 
वीट येता . तें दोगांयची तुळा करपाक लागले . हाचेआदीय ताणे ती जायतेफावट 
केल्ली . 

रोवीन आनी लेजली , दोगूय सामके लागी आयिल्ले जेमाच्या . पूण रोवीनाकडल्यान 
जें सुख मेळटालें ताची सर लेजलीकडेन मेळटल्या सुखाक येनासली . जेमान उगडास 
केलो . लेजलीकडेन सारिल्ले खीण ते विसरूंक शकताले पूण न्हय रोवीनाकडले . 
रोबीनाचो उगडास आयल्यारूच ताच्या काळजांत उमेदीची ल्हारां नाचूंक लागतालीं . 
रोबीन वांगडा आसताना ताका लेजलीचो उगडास केन्ना आयलो ना . पूण लेजली 
मात म्हऱ्यांत आसूं वा नासूं , रोविनाच्या उगडासावगर ताचो एक खीण वचनासलो . 

आपल्या मनाकडेन झगडून झगडून अखेर जेमान निर्णय घेतलो . रोवीनाक सोडप 
ना . रोबीन आपणाक जाय , इश्ट म्हण , सांगाती म्हण . एकवेळ लेजली नासल्यार 
उपकारता . चडानचड म्हळ्यार दुडू मेळचेना . पूण दुडू मेळोवपाचे यत्न रोवीनाच्यानय 
करूं येता . आनी दुडवांत सगळे सूख ना म्हणपाचोय अणभव आयला . आतां चड 
दुडवांची आसूय उरूंक ना . लेजलीची आपणाक गरज तरी कसली ? लेजलीकडेन 
आपूण आकर्शीत लेगीत जावूना . फकत ताच्या दुडवांचो वापर केला , तितलोच . 
मोग लागल्याच जाल्यार त्या दुडवांचो लागला आसत , लेजलीचो न्हय . 


सकाळफुडें तें भायर सरलें . तें वरें न्हेसलां तें पळोवन आंतोनेत अदीक नेटान 
परवंपाक लागले . ' आतां भायर सरपूच वरें . नातर हिगेली पंरवण आयकत वसचें 
पडटले ! ताणे पांयांत व्हाणो घातल्यो . थेट ताळगावां वचपाचें . रेनाक मेळपाचें . 
रेनाक रोबीनाचे चवकशेखातीर धाडपाचें . नातर दोगांयनी वचून रोवीनाक सोदून 
काडपाचो . पूण खंयचेच परिस्थितीत रोवीन आयज जायच . 

वसीन वचपाक तें पायणींतल्यान वयर मात सरलां मुखार मोटारसायकल थारली . 
रोबीनाक पळोवन ताका पयलीं खोस जाली आनी मागीर अजाप . ही कसली 

नखलामी ? रोबीनाक मेळपाक भायर सरतां आनी मुखार रोवीनच हाजीर जाता . ही 
लेगीत मोगाचीच एक परीक्षा न्हय मू ? इतल्या दिसांउपरांत घडिल्ले भेटीची खोस 
रोबीनाच्या तोंडार दिसताली . 


" जेमा ! 


ताच्या उल्यांत खूब कितें सांठावन उरिल्लें जेमाक जाणवलें . 
“ रोवीन , हांव तुजीच वाट राखताले . 

“ खऱ्यांनीच ? म्हाकाय रावोंक नेजो जाले , देखून आयलों . लेजली अकस्मात 
वोसपाक गेलो म्हण कळ्ळं आनी तुकां मेवपाक धांवट आयलों . " 

बरें केले . म्हाका तुजो खूव उगडास येतालो रे . आज तुकाच मेवपाक भायर 
सल्लेलें . " 

आनी मागीर रोबीनान मोटारसायकल स्टार्ट मारली . खूव दिसांनी जेमाक 
रोबीनाचो सांगात मेळिल्लो . 

घराची बांदावळ नेटान चलताली . म्हयनोभर रोवीनान तातूंतलें लक्ष काडिल्लें . 
जेमाच अदींमदीं येवन उस्तवारी करून वताले . लेजली चडसो येनासलो . आयलोच 
जाल्यार जेमा वांगडा येतालो . रोवीन आतां परतून पयलीभशेन येवपाक लागलो . 
चिऱ्यांचे ट्रक हाड , रेंव , शिमीट जें जें लागता तें तें आपणाचेर भार घेवन हाडटालो 
पळयतल्याक दिसताले , रोवीन आपलेंच घर वांदता . जेमाकूय तो घेता त्या ह्या 
कश्टांची तोखणाय दिसताली . जेमा चिंतताले , हे घर आपलें , स्वतःचें ! आपणाक 
जाय तशें बांदून घेतलां . लेजलीन फकत दुडू दिल्यात . कश्ट सगळे रोवीनान 
काडल्यात . ह्या घराचेर आपलो आनी रोवीनाचो अधिकार आसा . 
एक दीस जेमान रोवीनाक म्हळे , 

रोवीन , म्हाका आतां घर पळयतकूच संवसार करपाची उमेद आयल्या . म्हाका 
ह्या घरांत केन्ना काय रावोन जालां . भायर वचपाक नाका . जीव जड जाला . " 
" जीव जड जाला ? " रोवीन मातसोसो दुवावलो . ताणे फुडे म्हळे , 
जेमा कसलीय वेगळी खवोर न्हू मुगो ? 
' कसली वेगळी खवोर ? " 
लेजली सांगातांत तूं म्हयनोभर आसलें त्यापासोत विचारतां . 
जेमा खीणभर वगी रावले . ताका रोवीनाची उतरां मानलींना म्हणपाचें ताच्या 
तोंडावयल्यान कळटालें . 
“ कितें जालें जेमा ? " 
कांय ना . ” ताणे रागानूच जाप दिली . 

जेमाक खवर आसलें , रोवीन सगळे जाणा . आपणाक लेजलीपासून आवय 
जावपाचें ना हेवूय तो पुरतें जाणा . लेजलीपासून दीस वचचे न्हय देखून ते नेमान 
पिल्लां घेताले . रोबीनाकडल्यानूच ताणे ती फार्मसींतल्यान हाडून घेतिल्ली . आनी तोच 
रोवीन लेजलीवयल्यान आपली फकाणां मारता ! ताच्या काळजाक लागले . लेजलीची 
बायल खरी , पूण आपूण लेजलीम्हऱ्यांत उपाय नासून रावतां हेवूय रोवीनाक खवर 
आसा तरी लेगीत असली फकाणां मारता ! आनीक कोणेय माल्ल्यार उपकारता होच 
मारता . जेमाच्या दोळ्यांतल्यान दुकां गळ्ळी . 

रोबीनाक आपली चूक कळ्ळी . मखलाशी करीत ताणे म्हळे , “ तशें न्हू जेमा . 
केदनाय घडये पिल्लां लेगीत घात मारतात . 

“ तशें घडूंना . म्हाका संवसाराची उमेद आयल्या ती लेजलीवांगडा न्हू . रोवीन , 
हांव तुजेवांगडा संवसार करपाची उमेद वाळगून आसां . मांय लेगीत जातले ती तुज्या 
भुरग्याची जातले . म्हाजेर पातयेवन राव रोबीन ... 

आनी रोबीनाक जेमाचो आपणावयल्या मोगाचो दिश्टावो घडलो . जेमाक आपणे 
दुवाव घेवन दुखयलें ताची ताका खंत जाली . 


लायटमन येवन लायटिचें फिटींग करून गेले . नळाची पायपां केन्ना घालून जाल्ली . 
मेस्त येवन दारां लावन गेलो . जेमाची खोस दिसानदीस वाडत वताली . रोवीनाक 
मात तकलेर मोटो पेज पडिल्ल्यावरी जाल्लें . ताका जापसालकेची जाणीव जाली .जेमा 
आनी आपूण ह्या घरांत रावली जाल्यार फुडें कितें जातले हाची कल्पना ताका 
सतायताली . दीसरात ताचे तकलेत होच विचार घोळटालो . आपल्या मनांतली ही 
अवस्था जेमान रोबीनाक सांगली , 
' जेमा , हांव आतां असो वेकार रावोंक सोदिना . कसलोय पूण धंदो करतां . 

. " 
हांगा रावोन धंदो करून दुडू जोडप कुस्तार जातले . 

अशें कित्याक म्हणटा जेमा तूं ? म्हाका भरवंसो आसा . म्हाजेकडेन कश्टांचें 
काम जाता आनी तकलेचेंय जाता . 
" तूं भायर कित्याक वचोना ? थोड्या कश्टांनी चड दुडू मेळपाचो तो मार्ग वरो . ' 

' तशें केन्नाय येवजितालों हांव . पूण आतां तशें चिंतोप येना . तुका सांडून हांव 
कसो वचों ? थोडे दुडू मेवळ्यार जाता पूण तुका सोडून वयचोंना . म्हाजेकोडेन तें 
जावपा ना आनी हांव जाणां , तुकाय म्हाजी गरज आसा . तुका एकले पातेवप सारकें 
न्हू . तुका राखोंक जाय . हांव हांगाच रावतलों . 

जेमाचे काळीज कळवळून आयलें . दुडवांपरस आपणावयलो मोग पळोवन ताका 
अंतस्कर्णांतल्यान भरून आयलें ; 

जि 

रोवीन , तूं कितलो बरो रे ? तूं म्हाका हांगाच जाय . म्हाज्या लागी , पयस वचों 
नाका म्हाका सोडून . 

आनी मागीर दोगांयनी मेळून थारायलें , घराकुशीक काडिल्ल्या रूमांत कोल्डस्टोअरेजचे 
शॉप घालप . हांगासल्ल्या लोकांक गरजेचे जिनस म्हळ्यार वीफ , चिकन ! असले शॉप 
आजून ह्या वाठारांत नासले . लोक पणजेसान ह्यो वस्तू हाडटाले . रोवीनाक असल्या 
धंद्याची पात बरी आसली . इश्टाच्या स्टोअराचेर राविल्ल्यान थोडोभोव अणभवय 
आसलो . म्हत्वाचे म्हळ्यार ताका आत्मविश्वास आशिल्लो . जेमा आनी रोवीन 
आपल्या ह्या निर्णयाचेर खोशी जाली . 

घराचें प्लास्टरींग जायनाबरोबर घराक रंगूय काडून जालो . घर आनी दुकान 
वांगडाच तयार जालें . हातांत दुडू आनी काळजांत उमेद आशिल्ल्यान खंय कसली 
आडमेळी उप्रासली नात . अंदुच्या पावसाआदी ताणी घरांत भितर सरपाचें थारायिल्लें . 

सकाळी जेमा जुव्यावयल्या पोरण्या घरांतल्यान भायर सरून येताले . दुसरेवटेन 
रोवीन आगशीसावन मोटारसायकल घेवन येतालो . के न्ना केन्नाय जेमाकूय कळाव 
जातालो आनी रोवीन येवन कामाकडेन उवो रावतालो . दनपारां जेमा घरा गेल्यार 
वताले नाजाल्यार दोगांय भायरूच कितेंय खावन रावताली . लागींच्या हॉटेलांत वताली 
नातर हॉटेलांतले पार्सल बांदून हाडटाली आनी खाताली . सांजवेळा जेमा परत मुंव्यार 
वताले आनी रोवीन आसा तसो आगशी . कॉन्ट्रेक्टराची मनशां रातभर घराची आनी 
घरांतल्या भितल्ल्या वस्तुंची राखण करताली . 

मीर्गाक आजून दीस आसले . घराचे भितल्ले सगळे काम जायत आयिल्ले . फर्निचर 
मांडून दवरिल्लें . जाय थंय जाय तशे वल्व , ट्यूवलायटी वसयिल्ल्यो . जनेलां आनी 
दारांचे पड्डेय लावन जाल्ले . 

जेमान बेडरूम वरेतरेन सजयिल्लो . खाटीचेर पिंतारिल्ले वेडशीट घातिल्लें . उशांक 
तसलींच मॅच जावपी कवरां घातिल्ली . 


आनी एके आमोरेर मीर्गाआदींच पावसान घालून घेतलें . गडगड मारून पावस 
रकलो . लेजली भायर काम करतालो . चीप्प भिजलो . तरी हातांत खोरे घेवन काम 
करीत आसलो . जेमान आपोवनय हातांतले काम सोडून कसोच भितर येना जालो . 
जेमान मागीर वळजवरीन ओडून भितर हाडलो . तसोच न्हावपाक लायलो . पावस 
पडत आशिल्लो . जेमान ताचें आंग पुशीत म्हळे , 

रोवीन , आयज रावपाचे . 
आयज ? 
“ हय . मीर्ग केन्नाय लागू . पावस आयजूच कोमेस जाला . आमचेखातीर हो 

सुगुर्वो . हांव तयारी कोत्तां . ' 

दनपारां हाडिल्लो पाव आनी तांतयां आशिल्ली . मदींमदीं च्याव वी करून 
पिवपाखातीर ताणी गॅस के न्ना हाडून दवरिल्लो . आजून रांदप करूंक नाशिल्लें . पूण 
तशें कितेंय शिजोवन खाताली . जेमान दोगांयखातीर आतां ऑमलेट केली . 

रोबीनाक खूव भूक लागिल्ली . ताणे ऑमलेटीचो एक कुडको जेमाच्या तोंडात घालो 
आनी ताच्या उश्ट्याचो उरिल्लो आपणे खालो . अशेतरेन ताणी एकेच वर्शत ऑमलेट 
खाली आनी एकाच कोपांत खुटी च्या पियेलीं . आयजवेर जेविल्ल्या जेवणाची सर 
ह्या जेवणांक नाशिल्ली . रोवीनान तृप्त जावन धेकर दिलो . 
रोबीनाक घेवन जेमा खाटीर आयलें . जेमान म्हळे , 
" रोबीन , म्हाका तुज्या भुरग्याची मांय कर , जांव वाव जांव वाय . 
आनी मागीर भायली जोगलां तांच्या काळजांत जोगलावपाक लागली . 


जेमान खऱ्या अर्थान संवसार सुरू केलो , आपल्या मनासारको . लेजलीकडेन 
काजार जावन ताचें मन के न्नाच संवसारांत रमलेंना आनी रोविनाकडेन काजार 
जायनासतताय तें संवसारांत रमूंक लागले . पूण एक गजाल ताणे सारकी थारायली , 
ह्यानफुडें लेजलीच्या दुडवांचेर जगप ना . घराचे वांदावळिखातीर ताच्या खात्यांतले 
सगळे पयशे सोंपिल्ले . थोडे आशिल्ले ते फिक्साक दवरिल्ले . ते येन्ना मेळपाचे न्हय . 
आतां फुडाराक जे दुडू येतले ते लेजलीचे . रोवीनाकूय ताचो हो निर्णय मान्य जालो . 
हरशी म्हण लेजलीच्या दुडवांचेर जगप ताच्या कोसियेसाक पटनाशिल्लें . 

नव्या धंद्याचो ताका पुराय भरवंसो आसलो . त्याच नेटान तो वावुरतालो . आपूण 
जावन गिरायकां सोदपाक वतालो . खंय कोणागेर पार्टी , वर्थ डे आसा जाल्यार ताचोय 
अदमास घेतालो आनी थंय माल व्हरून घालपाची वेवस्था करतालो . भायल्या एक 
दोन वेकरीवाल्यांकडेन तो संपर्क सादून आसलो . लोकांक घोस्ताक वता अशे केक 
तो आपणाल्या शॉपार हाडून दवरपाक लागलो . येणावळ वरी जावपाक लागली . 

नव्या घरांतले दीस उमेदीन वचपाक लागले . जेमान संवसारांत पुराय लक्ष घातिल्लें . 
घरामुखार मेकळी सुवात आशिल्ली थंय ल्हानशें गार्डन केल्लें . तरेकवार झाडां 
रोयिल्ली . भोंवतणी सोवीत कुंड्यो दवरिल्ल्यो . मदीं एक ल्हानसो झोपाळो घाल्लो . 

रोविनाच्या धंद्याक वरी तेजी येताली . पार्टेच्यो , काजराच्यो ऑर्डरी ताका 
मेळटाल्यो . लोकांक आकथून घेवपाची उलोवपाची टेकनीक ताचेकडेन आशिल्ली ती 
ताका हांगा धंद्यांत उपकारा पडली . आपल्या कश्टांचेर तो खुश आसलो . गावांत 
रावूनय दुडू जोडूक जाता , फकत कश्ट करपाक जाय , ताका दिसताले . जेमाकूय 
ताची बरीच लक्तुवाय दिसताली . 

जेमा आनी रोवीन एकठांय रावतात म्हणपाची गजाल गांवभर फांकली . कोणे 
तोखणाय केली , कोणे नांवां दवरली . पूण आतां ती जुव्यार नाशिल्ली . जुवेकारांच्यो 
खबरी तितल्याच वांठारापुरत्यो . मुंव्याभायर तांची वादा जायना . जेमा सुशेगाद 
आसलें . कोणेय कितेंय संवंदीत विशयाचेर विचारले जाल्यार ताचे जापेक जाप 
दिवपाइतले बळगें ताका आयिल्लें . दोगांयच्याय वागपांत मेकळेपणा आशिल्लो . भंय , 
भीड , मुर्वत सोडून तांचेमदीं आतां संवकळीचे वातावरण तयार जाल्ले संवसाराच्या 
सुखाचो अणभव जेमा खऱ्या अर्थान घेतालें . आपणे रांदप , दोगांयनी जेवप , 
फाविल्ल्या वेळार शॉपाचेर नदर घालप , गार्डनांतली झाडां शीपप ह्या सगळ्याची 
जेमाक आवड निर्माण जाल्ली . ताच्या तोंडार उमेदीची ल्हारां नाचतालीं . लेजलीचो 
ताका पुराय विसर पडिल्लो . रोवीनावांगडा आपूण काजार जायनासतना रावतां हाचेंय 
ताका भान नासलें . रोवीनाच्या सांगातांत ते फाटल्यो यादी विसरून गेल्लें . 

एक दीस रोवीनान म्हळे . 
जाणा जा जेमा , एक दीस हांव लेजलीचे सगळे रीण फारीक कोत्तलों . " 
खऱ्यांनीच ? ' ' जेमान हांसत विचारले . 
" तुकां फोट दिसता ? पयशान पयसो फारीक कोत्तलों . ज्युरासयत . 

आनी म्हाजें कितें ? " 
“ तुजें कितें म्हटल्यार ? " 

' लेजलीचे दुडू परत कोत्तलो . हांव लेजलीची वायल . हय मरे ? तिवूय पोत्ती 
कोत्तलो लेजलीक ? " 

“ सॉरी . ना . तें मात जावपाना . तेखातीर हांव सासणाचो लेजलीच्या उपकारांत 
उरतलों . " 

' पूण लेजलीन ना म्हटले जाल्यार ? " 
आतां तरी लेजलीन हय खुंय म्हटलां तर ? " 

आयची गजाल दुसरी . आयज तो हांगा ना . फाल्यां तो येतलो . फाल्यां जर 
ताणे म्हटले , जेमा म्हाजें , आपूण ताका , तुका दिवंक सोदिना . जाल्यार ? 

जाल्यार कितें ? हांव घुरी घालतलों आनी तुका घेवन येतलों . " 
“ खऱ्यांनीच ? " 
तुकां जाय ताजो सोपूत . पळोवशी तूं . ' 
जेमा हांसलें आनी रोवीनाचे वेंगेंत रीगले . ताका रोवीनाच्या उतरांचो भरवंसो 
आसलो . पूण परत परत ताका तेंच येवजून येतालें- लेजली कितें म्हणटलो ? लेजली 
कितें करतलो ? वगी कांय रावचोना ! 

अकस्मात पावसान नेट धरिल्लो . एक सारको पडत आशिल्लो . आंगार चादर 
घेवनय जेमा कुडकुडपाक लागले . रोवीनान ताका घट वेंगांत धरलें ताच्या आंगाचो 

कुडकुडो थारलो पूण मनाचो कुडकुडो थारलो ना . तो अदीक वाडलो . रोवीन सुस्त 
न्हिदलो . रातभर पावस तसोच रकत आशिल्लो . एक दडक येताली , मातशी उणी 
जाताली . पावस थांवलोसो दिसतालो आनी परतून तशीच शिरंधरांची दडक सुरू 
जाताली . जेमाच्या मनांतल्या चिंतनांचंय तशेंच जाल्ले . रोवीन न्हिदेंतूच मदींमदीं ताका 
वेंगांन ओडटालो . राती केन्नातरी ताका दोळो लागलो . 

लेजली कुवेतच्यान आयलो . पयल्यान पयलीं ताणे रोवीनाक जुव्यावयल्यान 
धांवडावन घातलो . नव्या घरांत आवोंताद रावपाक लागलो . ताचेकडेन खोंटल्यानी 
दुडू आसलो . सकाळी बाजारांत वचून तो शेवट्याच्यो आनी काळून्नरांच्यो गांथनी 
हाडटालो . रूचीचे खातालो - जेवतालो आनी दीसरात न्हीदतालो . तो जेमाक 
पातयेनासलो . आपूणय खंय भायर सरनासलो आनी जेमाकय धाडिनासलो . लेजली 
परत परत ताका घेवन खाटीर येतालो . जेमाक उवगण येताली . मांय आनी लेजली 
एक जाल्ली . मांयन चुलींत लोखणाची सळी तापोवन दवरिल्ली . जेमान रोविनाचे नाव 
काडिनावरोवर मांय तापलेली सळी हाडून लेजलीच्या हातांत दिताली आनी मागीर 
ते सळयेन लेजली ताका दाग दितालो . दोगांयच्या भंयान ते रोवीनाचें नांव घेनासले . 
पूण मांय म्हणटाली - ‘ नांव घेतले ना म्हणोन कितें जालें ? ताच्या मनांत रोवीनाचे 
नांव आसा . घे , दी दाग . ' आनी मागीर लेजली मांयची उतरां खरी मानून ताका 
दाग दितालो . दाग दिल्यावरोवर जेमा व्हडल्यान किळांच मारताले दुखता ताचेपरस 
चड वोवो मारताले . आपलो आवाज रोवीनाक आयकूक येवचो अशें ताका दिसतालें . 

आपले सोडवणेखातीर रोवीन कितेंतरी करतलो असो ताका जवर विश्वास 
आशिल्लो . आनी तशेंच जालें . 

पळय जाल्यार घराभोंवतणी दांडे घेवन लोक उवे . सगळ्या लोकांक घेवन रोबिन 
आयिल्लो . तांकां पळोवन लेजलीची भंयान जाली गुळी . तो मायच्या पालवापोंदा 
लिपलो . माय उठली . तिणे चुलीतली तापलेली सळी हातात घेतली आनी ती भायर 
गेली . तिणे तोंड उगडचे आदी लोकांनी तिचेर ढवा ढवा करून दांडे मारले . ती 
फडफडून मेली . तेसरशी लेजली भियेलो . तो मागीलदारां धांवलो आनी फाटल्या 
दुरगावयल्यान उडी मारून पळून गेलो . 

मागीर रोवीन भितर सरलो आनी ताणे जेमाक घट धरलें . जेमान ताका म्हळे , 
आनीक , म्हाका आनीक घट धर ' आनी तें रोवीनाचे वेंगेंत रीगले .जेमा सपनेल्लें . 

“ जेमाऽऽ जेमाऽऽ सपनेलें कांय कितें गो ? " हाथरूणावयल्या जेमाक हालयत 
रोबीनान म्हळे . तो केन्नाच उठिल्लो . उठून कामाकूय लागिल्लो . जेमाच्या उठपाची 
वाट पळयत आशिल्लो . मदीं एक दोन फावट तो जेमाक उठोवपाक आयलो 

पूण 

तें 
सुस्त न्हिदिल्ले पळोवन परतो गेलो . रातीं ताका न्हीद लागूंना हे ताका खवर आसलें . 
ताणे परत जेमाक विचारले , याला 

“ जेमा कसले सपन पडले ? " 
" तुवें काल सांगलेले वाचेच सपन पडले . " जेमान दोळे चोळीत म्हळे . 
रोबीन वरां कितली जालीं ? " 
चड न्हू . फकत णव . " रोबीन हांसलो 
णव ? सकाळची णव ? " 
मागीर कितें रातिची णव ? " 

पूण भायर निकतोच उजवाड जाता . " 
“ हय . पावस आतांच थारला . " 
“ आज दीस कोण ? 
" काल बुदवार आनी फाल्यां सुक्रार देखून आज ब्रेस्तार . 
" आनी तारीक ? 

दोन . आगस्टाची दोन . आनी वरोस एकोणिशें णव्वद . आयच्या दिसा कितें 
करपाचें आसा ? " लेजलीन ताच्या आंगावयली चादर ओडीत विचारले . 

म्हाका काय करपाचें ना . तुवें केलें तें पुरो . 
कितें केलें हायें आयच्या दिसा ? " 
तोंड घेवन इचारता ? घुरी घातलीना म्हाजेर ? 
जेमा खाटीर उवें रावले तेसरशी खाटीसकयल उवो रावन रोवीनान ताच्या 
कमराभोंवतणी आपले दोनूय हात आंवुळ्ळे . जेमान तकली वागयली आनी आपल्या 
पारत्या तोंडान तें रोबीनाचे कीस घेत रावले . 

आंतोनेत सकाळच्या पारा नजों - जाता करून उठले . भायर येवन सदचे - भाशेन 
ताणे आपणालो जीव सोफ्यार घालून घेतलो . आतां अशेंच पडून रावप . येतले 
माग्दालीन नाजाल्यार येतले लुईजा . घडये दोगांय येत . ती येतकूच कितेंय दितली 
शिजोवन . 

फाटल्या दिसांनी तें तांकां ताळटालें . ती वाटेर मेळची न्हय , घरा येवची न्हय अशें 
ताका दिसताले . पूण आतां ताका तांचेवगर जायनासलें . तीच ताचो आदार जाल्ली . 

आंतोनेत सोफ्यार लवंडलें आनी ताणे सदचेसारकी पायणींत नदर लायली . 
ही पायण . कितलो लोक हे पायणींतल्यान आयलो आनी गेलो . पयले सुवातेर लेजली . 
तो हे पायणींतल्यान वयर- सकयल देंवतनाच व्हडलो जालो . लेजलीचे इश्ट हेच 
पायणींतल्यान ताका सोदपाक येताले . फिलोमेना आतां ना पूण ताचेखातीर हे 
पायणीक कितली जाग आसताली . तागेर येवपी - वचपी सगळ्यांनी हीच पायण 
माड्डिली . आनी एक दीस लेजलीच्या काजाराचें घरभरवणे आयलें पायणींतल्यान , 

तेन्ना पायण सामकी भरून गेली . 

येवजितां येवजितां तें थारले सुस्कारले आनी हेच पायणींतल्यान आगोस्तीनाच्या 
मर्णाचे पुरसांव गेल्लें . आनी आतां के न्नातरी आपणाल्या मर्णाचे पुरसांव ... केन्ना 
काय ? देवा केन्ना याद करतलो ? सुकुरीनाच्या घोवाक व्हेला तेवदली म्हाका 
व्हरपाचें . ताणे परत पायणीत पळयलें . खंय पावली हीं ? लुईजा ... माग्दालीन ... 
पाड पडूं हांचे . सगळे जाग्यार घालतली आनी मागीर हांगासर येतली . पूण एक वरें , 
एकदां येतली ती आमोरेमेरेन थपकल मारून वसतली . जांव आयली . दोगांय न्हय 

. 
कोणतरी एकले येता . लुईजा ... वो माग्दालीन . पाडपडूं- नदरेक पडल्या पाड ! आनी 
दोगांमदले आसना कोणूय . पूण हो कोण ? हो तर दादलोमनीस ! कोण काय ? कोणाचे 
खवरेक येता ? कसली खवर मड्याची ? येना जाल्यार जाता . च्यायेचो घोंटलेगीत 
दितलो म्हळ्यार म्हज्यान जायना . म्हाकाच करून दितलो कोणतरी जाय . दुसऱ्याक 
आनी कशें दिवं ? यो , पाडापडिल्ल्या यो . आंतोनेत थंतरवितर जाल्लें . 

आंतोनेत , आगो म्हाका वळखले ना ? " 
आं .... आवाज वळखिचोसो दिसता . पूण तसो संवकळिचो न्हय . पूण हो आवाज 
आयकला . केन्ना काय ? खूब दीस जाले . खूब म्हयने . न्हय . खूव वर्सी जाली . 

आगो आंतोनेत , हांव न्यूटन . " 
न्यूटन ! आरे आरे हांव वळखलेंना तुका . लेजली , लेजली पळय भायर कोण 
आयला पळय . न्यूटन , तुज्या पायचो इश्ट नातालपाय जावन आयला- नातालाच्या 
दिसांनी . ” आंतोनेत वडवडत आशिल्लें . 

आंतोनेत , नातालपाय खंयचो हांव भिकारी जावन आयला . 
न्यूटनाच्या दोळ्यांतल्यान घळघळीत दुकां गळ्ळी . 

आंतोनेत पिशांतूर जालां म्हणपाचें ताच्या लक्षांत आयलें . पूण न्यूटन ताचेपरस 
चड पिशांतूर अवस्थेत आशिल्लो . इतल्यान लुईजा आनी माग्दालीन आयली . ती 
न्यूटनाक वळखली . न्यूटनाची अवतिकाय पळोवन ती अजापली चुरचुरली . तो खूब 
त्रासांतल्यान आनी कश्टांतल्यान आयला म्हणपाचें ताच्या भेसावयल्यान आनी 
कुडिवयल्यान कळटालें . लुईजाक आनी माग्दालीनाक तागेली गजाल आयकुपाक 
उमळशीक लागिल्ली . आंतानेत तेच पिशांतूर अवस्थेत आशिल्लें . 

' कुवेताक गॅर चल्लां म्हणटा ती गजाल खरी ? " लुईजान विचारलें . 

जॉर्नालांचेर कितें कितें खवरो येतात . रेडियो आनी तिवीचेरूय येतात . 
माग्दालीनान म्हळे . 

गजाल खरी . इराकाच्या सद्दामान कुवेताचेर घुरी घातल्या . 

सद्दामाचें नांव आयकोलां . तो खुंय कुवेत खावपाक सोदता आनी पेत्रोल पिवपाक 
सोदता . ” माग्दालीनान न्यूटनाच्या उलोवण्याक तेंको दिलो . 

न्यूटनान ताडलें , आंतोनेत आयकुपाचे परिस्थितीत ना आनी ही दोगांय झुजाची 
काणी आयकुपाचे तयारेंत आसा . ताणे वेगोवेग थंयच्यान कूस मारपाचें थारायलें . 

न्यूटन जीव मुठीत घेवन म्हणटा तसो गोयांत पाविल्लो . हातांत एक पानदुडू ना . 
आंगार कसली वस्त ना . अशी ताची अवतिकाय जाल्ली . आंतोनेताक रकाद दिवन 
केन्नाकांय व्हडल्या गोंयां आपल्या घरा घालून घेवं अशें ताका जाल्ले . 
ताणे ताकतिके न आपली गजाल सांगून सोंपयली आनी म्हळे , 
' येवपाच्या आदल्या दिसा हांव लेजलीक मेवळों . तो ज्या कुवेतीगेर वावराक 


आसा 


“ वावराडी म्हणोन आसा तर तो ? ' ' लुईजान मदींच विचारले . 
" हय . तो कोणागेर आसा , ते लोक ताका कशेच सोडीना . 
" मागीर उल्लो तर तो थंयूच ? " माग्दालीनान विचारले . 
“ ना . लेजलीन सांगलां , आपूण कसोय करुन गोंयां येतां . आपलो हुस्को करूं 


नाका . 


" न्यूटन 


" इतले घोडलां आनी हुस्को कोन्नाका म्हणोन कशें जातले ? न्हू गो लुईजा ? " 
माग्दालीनान म्हळे . 
दिला " हांव आतां वयतां . 

उठलो . 
च्याव कोत्तां . " लुईजान उठत म्हळे . 

नाका . वोगोत जातलो . लेजलीची वायल खुंय ? जेमा नांव न्हू ? " न्यूटनान 
विचारलें . ताणे जेमाक केन्ना पळोवं नासलें . 

" तुर्वे सांगलेल्या गॅर्राचे काणयेसारकीच ती आनीक एक काणी आसा . 
माग्दालीनान म्हळे . 

आंतोनेत . " न्यूटनान उलो मारलो . तें न्हीदलां काय जागें आसा तेंच कळनासलें . 
न्यूटन , लेजलीक सांग पोत्तो येवं नाका . थंयच राव . ” ताणे परत दोळे धांपले . 
“ ताणे तुजें कांयच आयकोना . " लुईजान म्हळे . 

आमी ताका सगळे सांगता . तूं वोस आतां तुज्या घरा . " माग्दालीनान सांगलें . 
न्यूटनाचे काळीज जड जालें . 

नशिबांत आसा तें भोगपाक जाय , न्हू गो माग्दालीन ? ' लुईजान म्हळे . 
“ हय तर . आतां हागेलो लेजली येता . तेन्ना खरो . ” माग्दालीन सुस्कारले . 
“ हांव वयतां . " न्यूटन आयिल्लो तसोच पायणीतल्यान परतलो . 
आंतोनेत खोंकपाक लागलें . 
“ सुकुरीनाच्या घोवाक , जोजेफाक निमण्या वोगतार असलीच खोकली येताली . " 
लुईजान माग्दालीनाक म्हळे . 

लेजलीन मुंबय पावनावरोवर गोंयां येवपी कदंवाचे वसीत घालून घेतलें . वस सुरू 
जाली . आनी बसिचे गतीवरोवर तागेल्या चिंतनानी वेग घेतलो . कुवेत सोडून ताका 
धा दीस जाल्ले . ताचें ताकाच अजाप जालें . आपूण इतल्या कश्टांतल्यान हांगा पावलो 
कसो ? 

ताचें मन फाटी गेलें . 

कुवेटांत आगस्टाची दोन तारीक . सकाळचो साडे सचो सुमार . लेजली उठलो . 
उठनाबरोबर ताका सदचेभशेन जेमाचो उगडास आयलो . जेमा कितें करता आसतले 
काय ? तो चिंतपाक लागलो . आयज विरेस्तार , फाल्यां शुकार . जुम्मा . परवां 
शेनवार आनी मागीर आयतार . आपणाक सुटी आयताराक . सदचेसारको भायर 
वचप . पयलीं मिसाक वचप , मागीर गोंयकार इश्टांवांगडा गजाली मारप . 
जेमावयल्यान आपणालीं फकाणां मारून घेवप . तितलेंच जिवाक वर दिसता . 
आपणाल्या मुल्लाकांतल्यान तो भायर सरलो . मुल्लाक म्हळ्यार वावराड्यांची वेगळी 
कूड . एके कुडीत तो आनी ड्रायवर रावतालो . तांचे कुडीकुशीक वॉचमन , गेटकिपर 
हांचे मुल्लाक आसले . नजरूल आनी इमरान हे दोगूयजाण एके कुडीत रावताले . 
गेटकीपर नजरूल आदींच उठून गेल्लो आनी रातभर पाऱ्याचेर आशिल्लो इमरान आतां 
कुडींत येवन न्हीदतलो आसलो . 

इतल्यान घरांत बोवाळ जालो . लेजली वंगल्यांत आयलो . कीचनांत गेलो . साब 
आनी घरांतल्या मनशांखातीर च्या करपाचे तयारेक लागलो . तो जांचेकडेन वावराडी 
म्हण आसलो , त्या घराचो मुखेली तागेलो साव आनी हेर लोक आपणाले अरवी भाशेत 
एकामेकाकडेन कितें कितें उलयताले आनी भायर बोटां दाखयताले . लेजलीक पयली 
कांय कळ्ळे ना . तांचेवरोवर ताणेय मान वयर करून भायर पळयलें . भायर पळय 
जाल्यार कुवेती शिपाय हातांत आर्मी घेवन रस्त्याचेर भोंवतात . ताणे वारीकसाणेन 
पळयलें तेन्ना ताका तांचो भेस वेगळो दिसलो आनी मागीर ताका कळून आयलें , 
तो कुवेटी सैनिक न्हय , तर इराकी सैनिक 

मागीर पयसुल्ल्यान फारपेट जाता ताचो आवाज आयकूक आयलो . मार्गावयल्यान 
गाडयो येताल्यो - वताल्यो , तातूंत हातांत आर्मी जोखिल्ले सैनिक आशिल्ले . रणगाडे 
चलताले . शस्त्रां घेवन गाडयो धांवताल्यो . पयस वोम्ब फुटिल्ल्याचे आवाज जाताले . 
गेटीवयलो नजरूल भंयान थरथरतालो , पूण गेट सोडून भितर येवन रावपाची ताका 
परवानगी नासली . तो कांयवेळ भायर जाल्यार कांय वेळ भितर पासयो 

मारतालो कुवेतीच्या घरांतली सगळी मनशां भंयान काळीनिळी जाल्ली . तांगेल्या 
उलोवण्यावयल्यान लेजलीक एक - एक गजाल कळपाक लागली . ते फांतोडेर 
इराकाच्या सद्दाम हुसेनान कुवेटाचेर घुरी घाल्ली . कुवेटाचे राजपाटण आनी तेलाचो 
वाठार ताणे आपणाल्या हातांत घेतिल्लो . शेख जावर हो कुवेटाचो अमीर . कुवेटाचो 
राजा . तो सावदीक पळून गेल्लो . कुवेटाचे पालाशीत इराकी सैनिक भितर सरनाफुडें 
थंय व्हडलो फारपेट जालो . इराकी सैनिकांनी अमीराच्या भावाक शेख फहाद अल 
हाका पालाशीच्या हुमऱ्याचेरूच जिवानिशी मारून वडयलो . कुवेटी सैन्याची आनी 
इराकी सैन्याचें झूज जालें , पूण तें चड वेळ तिगलेना . कित्याक तर कुवेटी सैन्य 
सामकेबाबत आशिल्लें . इराकी सैन्य कुवेटी सैन्याच्या पांचपटीन चड आशिल्लें . ह्या 
झुजांत सुमार सयशें कुवेटी सैनिकांक आनी लोकांक मर्ण आयलें जाल्यार कांय जाण 
जखमी जाले . सद्दाम हुसेनान कुवेट जिखिल्लें आनी आतां तो सौदी अरेवियाचेर घुरी 
घालपाचो आसलो . कुवेती लोकांक इराकी सैनिकांची चड भिरांत आसली . चड करून 
जे अमीराच्या नात्यांतले लोक आसले आनी जे सरकारी अधिकारी वो पुलीस आसले 
तांच्या जिवाक चड भिरांत आसली . इराकी सैनिक अशा लोकांक सोदून काडटाले . 
एक तर तांकां धरताले वो मारताले . 

लेजली कुजनेर आनी वावराडी म्हण जागेर काम करतालो तो एक कुवेटी अरव . 
हांगासर सगळे अरव . पूण वेगवेगळे वंशावळिचे . थोडे राजघराण्यांतले ‘ सभा ' 
वंशाचे . हे सामके अवघेच लोक . दुसरे ‘ सावदी ' वंशाचे , जाल्यार थोडे इराणी 
वंशाचे . सगळे गोरे कातिचे . तेभायर मूळ कुवेटी अरव वेगळे . ते कातीन मातशे 
काळे जाल्यार बदून ' सामकेच वेगळे . कुवेती लोक तांकां लेखिना . लेजलीचो सायव 
सावदी वो इराणी वंशावळिचो आसपाक जाय . गोरोपिट्ट खव्वूस ' पावासारको , मात 
राकट . पोटाचे धोंद मुखार सरिल्ले . दारांतल्या खाजूर माडासारको उंच उवार . 
सभावान केन्नाय म्होवाळ जाल्यार चडसो रागीश्ट , गर्विश्ट सोशीकसाण नाशिल्लो . 
तशी हांगासर कोणाकूच सोसपाची शक्त ना . 

सायबाच्या घरांत ' तो ' मुखेली . तेभायर एक ताचो भाव काय वापोलभाव . तो 
ताचेपरस धापटीन रागीश्ट आनी पासियेंस नाशिल्लो . लेजलीक ताचो थर्त भंय 
दिसतालो . तो चड करून आंकवार आसूंक जाय . दोगी वायलो आशिल्ल्यो त्यो 
सायवाच्यो . तांचे वागणुकेवयल्यान कळटाले . तांकां दोगां भुरगी . दोग्य चले . एक 
सात वर्साचो आनी एक णव वर्साचो . पूण सद्याक ते दोगूय अमेरिकेक अंकलागेर 
गेल्ले . हो काळ कुवेटांत परीक्षा सोंपून सुटयांचो आसलो . दर सुटयेंत ते अशेच 
अमेरिकेक वचून रावताले . थोड्या दिसांनी लेजलीचो सायवूय , दोगीय वायलांक घेवन 
अमेरिकेक वचपाचो आसलो . भुरगी घरांत नाशिल्ल्यान लेजलीक खुवूच सुशेग 
आसलो . कित्याक कांय म्हळ्यार , ते आसतकच तांचे फाटल्यान धांव धपट्यो 

काडच्यो पडटाल्यो . हांचेभायर घरांत सायवाची जाणटेली आवय आनी एक जाणटी 
आंटी आसताली . ती भौतेक ताच्या वापायची रांडाव भयण आसपाक जाय . ह्या 
इतल्या लोकांखातीर वंगल्यांत चार चाकर आसले . एक लेजली . गोंयकार . रांदपी 
आनी घरची कामां करपी . दुसरो गेटकीपर नजरूल , बांगला देशी . तिसरो पाकिस्तानी 
इमरान वॉचमन म्हण आसलो . आनी चवथो ड्रायवर श्रीलंकन रत्ने . 

घरांत चार मोटारी आसल्यो . मर्सडीज , कॅडीलक , वी .एम .डब्ल्यू आनी व्हडली 
ऊपीस क्लासीक . व्हडली म्हळ्यार इंडियन एम्बासिडाराचे चार पटीन तरी जातली . 
ऐसपैस . भुरगी आनी जाणटी सोडून घरांतली सगळी जाणां गाडयो चलयतालीं . 
जाणटेल्यांक केन्नाय भायर वचपाचे जाल्यार ड्रायवर रत्नेक गाडी चलोवची 
पडटाली . दोगूय वायलो जेन्ना गाडयो घेवन भायर वताल्यो वो एकलीच गाडी घेवन 
वताली तेन्ना दोगीय जाणटेल्यो ‘ अल्ला ' ' अल्ला ' करून देवाक पराथिताली . लेजलीक 
पयलीं ते एक कुवाडेंच कशे दिसताले . पूण मागीर ताका ताचे कुडींत रावपी रत्नेन 
सांगले , त्यो दोगूय वायलो खूव फास्ट गाडयो चलयताल्यो आनी दोगांयनी आजवेर 
चार तरी अपघात केल्ले . तेखातीर घरांतली जाणटेली भियतालीं आनी अल्लाची प्रार्थना 
करताली . ह्यो मोटारी दर दोन वर्सानी वदलताल्यो आनी ते सुवातेर नव्यो येताल्यो . 

सायवाचो विला म्हळ्यार दोन मजली वंगलो अस्कळ - विस्कळ आसलो . भितर धा 
बारा कुडी बंगल्याच्या भोंवतणी देड मनीस उंचायेचें दुरीग , वणतूच म्हळ्यार जाता . 
व्हडली गेट . गेटीचेर नजरूल आसतालो . बंगल्याच्या भोंवतणी कितलीशीच मेकळी 
सुवात . तातूंत माडाचे कवाथे कशी खाजराची झाडां . मुखार फुलझाडां . तरातरांची . 
तातूंतली कांय वळखुपाक येना असली . फुलझाडांची वागूच म्हळ्यार जाता . वंगल्याचे 
एके कुशीक गाडयो दवरपाची शेड जाल्यार दुसरे वटेन चाकरांनी रावपाचे मुल्लाक . 

बंगल्यांतली कामां सगळ्यांक वेवस्थीत वांटून दिल्ली . कामांकडेन फटींगपणां करप 
ना . तशें केल्यार मात दया माया मेळपाची आस्त ना . सगळे हुकमान , सगळे शिस्तीन 
जावपाक जाय . 

लेजली पयलेच खेप हांगासर आयलो तेन्ना सुमाराभायलो कांचवेलो . न्यूटन 
अंकलान ताका एजन्सीमार्फत सायवामेरेन पावयलो . बोटांचे ठशे घेवपाचें काम , 
वैजकी तपासणी - तातूंत रगतगट तपासप , छातयेचो एक्सरे काडप ह्या कामांत न्यूटन 
अंकलान ताका गोंयाभशेन हांगासरूय मदत केली . एकदां सायवाचे सुवादीन 
करतकूच न्यूटनअंकल कडेक सरलो . ताचें काम जातकूच न्यूटनान ताचे म्हऱ्यांत 
। रावप लेजलीच्या सायवाक मानवलेंना . ताणे भीडमुर्वत दवरिनासतना तशें न्यूटनाक 
सांगले आनी न्यूटन थंयसावन कडसरलो . वतना ताणे लेजलीक सांगले , ' आयताराक 
इगर्जेत मीसावेळार मेळचे ' आपल्या वांगडचो न्यूटन वतकूच लेजली एकाडो पडलो . 
गोंयांसावन हांगासर पावमेरेन तो न्यूटनावांगडा आसलो . न्यूटनान ताका कसो 

वागपाचो , उलोवपाचो तेसंबंदी हजार चत्रायो दिल्ल्यो . पूण प्रत्यक्ष प्रसंग येतकूच 
तो सामकोच थतरवितर जालो . खीणभर ताका दिसलें , हांगासर येवचे परस गोंयांच 
जर कशेय हातपाय धोडायिल्ले जाल्यार हुस्क्यामेकळे जगू येताले . पूण आतां चिंतून 
उपेग कितें ? ह्या दर्यात एकदां उडी मारल्या . आतां हातपाय वडोवन पेंवपाकूच 
जाय . ताची सैरभैर अवस्था मुल्लाकांत रावपी हेर चाकरांनी पारखिली . कित्याक तर 
तेवूय आरंभाक उण्या - अदीक प्रमाणांत हेच अवस्थेत सांपडिल्ले . ताणी लेजलीक 
बरोच धीर दिलो . चड करून ड्रायवर रत्नेन ताका खूव सांबाळ्ळो . 

मागीर ल्हवू ल्हवू तो घरांत रुळपाक लागलो . तो कुजनेर म्हण आयिल्लो खरो 
पूण ताका कुवेटी लोकांचे जेवण रांदप खवर नासलें तागेल्या वायलांनी आनी जाणटेले 
आवयन ताका ते एकदां - दोनदां दाखयलें . कसल्या जिनसाक कितले सामान , कितलो 
मसलो , हाचे प्रमाण दाखयलें . मागीर लेजलीक सरावान कळून आयलें . अरबांक 

गोंयकारांभशेन तीख , मसाल्याचे जेवण चलना . तांचे जेवण गोड . जेवणांत मास 
उनुस्ते आसताच . बोकड्याचें आनी कोंवयेचें मास . विर्याणी तांकां आवडटा . जेवणाचेर 
जिआख्खो लिंबू पिळटले . ' झुवेदी ' म्हळ्यार व्हडल्यो पापटेली आनी ‘ ह्यूमर ' म्हळ्यार 

सागरांतलें व्हडले नुस्ते , तांगेल्या घोस्ताचें . तेशिवाय व्हडली सुंगटां . अरबांक सगळे 
व्हडले जाय . विला व्हडले , मोटारी व्हडल्यो , गळ्यांतल्यो सरपळ्यो आनी बोटाच्यो 
मुदयो , त्योवूय व्हडल्यो . रत्ने सांगतालो , ' अरवांचे सगळे च व्हडलें ! ' आनी मागीर 
लेजली आनी तो खोखो करून हांसतालो . पूण अरवांमुखार हांसपाची धमक ना . 
फकाणां तांकां मात लेगीत मानवना आनी नोकरांनी केल्ली फकाणां तर निखालस 
ना . तशे केल्यार वांगडाच ‘ लॉकअपांत ' वचपाचे नातर देश सोडून भायर . 

एक दीस अशीच वेळ लेजलीचेर आयली . सायवाच्या दोगांय भुरग्यांबरोबर लेजली 
खेळटालो . खेळटालो कसलो ? ती सांगता तें मोन्यानी आयकतालो . तांगेले हे खेळणे 
जउखल म्हळ्यार उखलतालो . तें दवर म्हळ्यार दवरतालो . लेजली तांचेवरोवर मोडकी 
तोडकी अरबी उलयतालो . थोडी अरवी उतरां , थोडी इंग्लीश उतरां . सगळी मिस्तूर 
भाजी . उलयतां उलयतां लेजलीच्या तोंडांतल्यान उंट उतर आयलें . तेसरशी दोगांय 
भुरग्यांनी लेजलीक ' कितें काय ! ' म्हणून परत विचारले . लेजलीक दिसलें , हांकां 
कळूना . ताणे हात - पाय आनी मान हालोवन उंटाची आकृताय करून दाखयली . आनी 
म्हळे , ' कॅमल ! ' तेसरशी ते दोगूय माणकुले अरव खाजराभशेन तांबडेगुंज जाले 
आनी भितर आवयम्हऱ्यांत धांवलें .दोगीय बायलांमदीं तांची आवय कोण तें लेजलीक 
ल आजून खबर नासलें पूण त्यो दोगीय टीवी पळयताल्यो . थंयच्यो भायर आयल्यो . 
जितूं उंटावयल्यान भुरग्यांक चाळयता ? ' म्हण ताणी लेजलीक धारेर धरलो . लेजलीक 

कितें घडटा तें कांयच कळ्ळेना . आपली चूक जाल्या इतलेच ताका समजले . ताणे 
दोगांयची हरतरांनी भोगसुणी मागली . ‘ परत अशें उलोवचोना , म्हाका कांयच खवर 

ना . ' अशें कितें कितें सांगलें . त्यो दोगीय खीणभर ओगी रावल्यो . घडये लेजलीक 
कसलीय ख्यास्त दिवचेपरस टिवीचेर लागला तो कार्यक्रम तांकां चड म्हत्वाचो 
आशिल्ल्यान लेजली त्या दिसा एका संकश्टांतल्यान सुटलो . 

रातीकडेन मुल्लाकांत जेवण करता आसतना रत्नेन ताका घडिल्ले घडणुकेफाटली 
गजाल सांगली . 

एका काळार उंट हे अरवांचें वाहन आसले . रेंवटांतल्यान प्रवास करपाखातीर 
ते ताचो वापर करताले . ताका रेंवटांतलें तारूं अशें म्हणटाले . जाचेलागी चड उंट 
तो चड गिरेस्त अशें मानताले . रेंवटांत प्रवास करताना उदकाची मारामार जाताली . 
उदकावीण मनशाचे हाल जावपाक लागले जाल्यार हेच लोक आपणाल्या उंटाक मारून 
ताच्या पोटांतले उदक पियेवन आपणालो जीव वांटायताले . कित्याक तर उंट 
आपणाल्या पोटांत खूब उदकाची सांठवण करून दवरता . मागीर अरवांक रेवटांतल्या 
आनी दर्यांतल्या पेत्रोलाचो सोद लागलो . पेत्रोलाच्यो बांयों म्हळ्यार भांगराची तांतयां 
दिवपी कोंबयो . अरबांनी आपणाली सगळी जिणूच बदलून वडयली . आतां उंट 
म्हळ्यार तांकां मागासपणाचे लक्षण दिसता . केन्नाकाळा ह्या उंटाचो आपणाचे 
जिणेकडेन संवंद आशिल्लो हे सांगपाक तांकां आतां लज दिसता . देखून ताणी उंटांक 
पयस धांवडायल्यात . कुवेटांत जंय लोक रावता थंय आनी भौशीक सुवातिनी उंट 
नात . मार्गाचेर उंटांक भोंवपाक वंदी आसा . पयस वाळवंटी भागांत उंटाचो वापर 
जाता पूण शारी भागांत निखालस ना . अरव आपणाक उंचेले प्रतिचे लोक मानतात 
उंटावयल्यान कोणेय चाळयिल्लें तांकां निखालस पंसत पडना . 

लेजलीन ते घडणुके उपरांत कानाक पिंवळ घालून घेतलो . उंटाचे नाव घेवप ना . 
आनी त्या दोगांय भुरग्यांवरोवर मेतेर जावप ना . तशे ते भुरगे म्हळ्यार नांवाचे भुरगे . 
हातांत आख्खी तंदूर कोंवी घेवन ते काय न्ही करून एका धपक्यांत चावडावपी . 
मडकेवयले मांडीच्या आकारायेदे दोन दोन खब्बूस काय न्हय करून खावपी . तसोच 
जाणट्यांभशेन खाजूर फोडून खावपी . व्हडल्या मनशांपरस ते चड कोल्ली आनी चड 
रागीश्ट . आतां ते सुटयेंत अमेरीकेक गेल्या म्हळ्यार लेजलीक कितलें सूऽऽ जाल्लें ! 

लेजलीच्या सायवाचे दोन उद्येग आसले . एक ताचो तेलाचो वेवसाय आसलो आनी 
दुसरो भायल्या देशांतल्यान तो कुवेटाक वस्तू आयात करतालो . ह्या दोनूय वावरांत 
ताचो भाव ताका आदार करतालो . ह्या उद्येगांपयलीं तांगेल्या पुर्वजांचो वेगळो उद्येग 

सलो . सागरांतल्यान मोती काडपाचे काम तांगेले जाणटेले करताले . तांगेलो एक 
पूर्वज बरो फिशाल बुडेली आसलो . ताचे काय फोटोय बंगल्यांत आशिल्ले . ताका 
पळोवन लेजलीक आपूण केन्नाकाळा सांजावाच्या निमतान वाड्यावयले बांयंत बुडी 
मारतालों आनी एक दीस मर्णांतल्यान वांटावलो ताची याद येताली . 

सकाळीफुडें सायवाक ' सलाम वालेकूम ! ' म्हणत तो तांकां गरम गरम च्या 

दितालो , आनी मागीर लेजलीचो दिसाभराचो वावर सुरू जातालो . पूण आयज सगळेच 
गडवडिल्लें . ताणे सदचेभशेन च्या केली पूण ‘ सलाम वालेकूम ' म्हणपाची ताका 
सुदबुद उरली ना . 

तागेलो सायव बरोच तीडकल्लो . तितलोच भियेल्लो . दांत - ओठ चावडायत तो 
खलास ' ‘ खलास ' म्हण सुस्कारतालो . तागेल्या सुस्काऱ्यांनी घरांतली मनशां अदीक 
भियेताली . जांच्या आदाराचेर लेजली जियेतालो थंय तांच्याच जिविताक धोको निर्माण 
जाल्लो . लेजलीची अवस्था काकूळटेची जाल्ली . 
लिबाग इतल्यान टेलिफोनाची बेल वाजली . सगळ्यांच्या काळजांत खप्प जालें . बेल 

वाजता आनी कोणूच उखलिना . सगळे एकामेकाच्या तोंडाक पळयतात . इतल्यान 
सायवान उलो मारलो . लेजली धांवत मुखार गेलो . सायवानफोनाकडेन बोट दाखयलें 
आनी अरभी भाशेत लेजलीक म्हळे , 

पप गाजा जिग 
जि “ उखल आनी उलय . " 

हांव ? " लेजली कडकडलो . नामिक 
" हय . आनी कोण उलयता ताका सांग सायव घरा ना म्हणोन . ” सायवान ताका 
फर्मायलें . 

लेजलीन फोन उवारलो . रिसिव्हर कानाक लायलो . तेवटेन आवाज आयलो . 
सामको अनवळखी आवाज . तो अरवी भाशेत उलयतालो . ताणे सायवाची वासपूस 
केली . तो आसा काय म्हण विचारले . लेजलीन ना म्हण सांगलें . ताणे परत तेच 
विचारलें . लेजलीन परत ला म्हण सांगले . तेवटेन रिसिव्हर सकयल दवरतकूच 
तलेजलीन रिसिव्हर सकयल दवरलो . सायवान ताका शीटकावन दवरलो . आता ह्याफुडें 
येता ते फोन ताणे घेवपाचे आनी सायव घरांत ना म्हण सांगपाचें . आयजवेरच्या 
सगळ्या कामांपरस हे काम कठीण अशें लजलीक दिसले . हरशी तगेलो सायव आनी 
घरचीय ताका वरो करी . पूण हे बदलते परिस्थितीत तिवूय वदलिल्ली . लेजलीक ते 
भायले परिस्थितीपरस हे भितल्ले परिस्थितिची अदीक भिरांत दिसपाक लागली . 

हरशी सायवाचो सभाव रागीश्ट . पूण लेजलीक तो खूब वरो करी . पयलीं पयलीं 
लेजलीन तागेल्या तापट सभावाचो खूब धसको घेतिल्लो पूण मागीर मागीर ताका 
तागेल्या सभावांतलें मोवाळपण जाणवपाक लागले . केन्ना लेजलीच्या कामाचेर खुश 
जावन अदींमदीं तो ताका ‘ टीप ' दितालो . दोन वर्साच्या रावित्यांत लेजलीन ताचो 
विश्वास जोडलो . फकत सायवाचोय न्हय , तर सायबाच्या घरच्या लोकांचो , 
करून घरांतल्या वायल मनशांचो . लेजली काजार जावपाक गोंयां वता अशें 
कळनाबरोवर तागेल्या सायवान ताका वाराशे पन्नास दीनार म्हळ्यार पन्नास हजार 
रुपये इनाम कशे दिले . आपूण सारको वागलों जाल्यार हे लोक आपल्याक पयस 
करचे नात ह्या विश्वासान लेजली थंय उरलो . उणी अदीक साडेतीन वर्सा . 

पूण 

आतां 


चड 

सगळी परिस्थितीच बदलिल्ली . 
का पयले राती मुल्लाकांत ईमरान , रेहमान , रत्ने आनी लेजली एकठांय जाले . 
सगळ्यांच्या काळजांत भंय दाटिल्लो . 

दुसरो दीस उदेलो . सायवान घरांतल्या बायलांक गाडयेंत घातली आनी पयस 
खंयतरी सोयऱ्यांगेर सुरक्षीत अशा जाग्यार व्हरून दवरली . भुरगीं हांगासर नात ताचें 
ताका खूब सुख जाल्लें . आतां त्या बंगल्यांत सायब , ताचो भाव आनी चाकर इतलेच 
लोक आसले . म्हणजे बंगलो रिकामीच . येदो व्हडलो बंगलो ! घरांत इतलीं मनशां 
तेभायर येवपी - वचपी आसताले . बंगलो भरिल्लो कसो आसतालो . गजवजिल्लो 
आसतालो . लेजलीक नकळटना हे सुवातेची ओड लागिल्ली आनी तातूंत नवल नासलें . 
ह्या घराचे अन्न ताणे खाले हे घर अशेंच गिरेस्तकायेक येवचे अशें तो देवालागी 
मागतालो . पूण आतां त्या घराक अवकळा आयिल्लेभशेन जाल्ली . 

लेजलीक याद जाली . अरवांची ' दिवानिया ' ह्याच बंगल्याच्या हॉलांत भरताली . 
सायबाचे घरचे लोक , सोयरीधायरी आनी इश्टमित्र येताले . दिवानिया म्हळ्यार 
एकठांय जमप , गजाली करप , जोक सांगप , खावप - जेवप , गावप - नाचप . लेजलीक 
हो प्रकार खूब आवडट लो . दर धा - पंदरा दिसांनी हो दिवानिया सायवागेर जातालो . 
गिमाच्या दिसांनी घराभायर तंबू घालून त्या तंबूत जातालो . सायवागेर जाता तशे 
दिवानिया हेरांगेरूय जाताले . आनी थंय मागीर लेजलीचो सायव आनी घरचो लोक 
वताले . लेजलीन हेर कोणालो दिवानिया पळोवंक नासलो पूण हांगासर वंगल्यांत आनी 
बंगल्याभायर कितलेशेच पळयिल्ले . जमिल्ल्या लोकांक च्या दितना , तांकां गुडगुडी 
भरून दितना , तांकां खाणां ' सर्व ' करताना तांगेल्यो गजाली आयकल्ल्यो . त्यो ताका 
केन्ना व्हडल्योशो कळूक नासल्यो . पूण तांगेलीं गीतां , नाच ताका मानवताली . तेन्ना 
ताका गोंयांतले मांडे - धुलपदां याद जाताली . कांय काय वेळार सगळे संगीत एकूच 
अशें ताका दिसताले . तांच्या वाजपांत धोलके , व्हायोलीन ही वाद्यां आसताली . 
लेजलीक दिसताले , एक गिटार आसल्यार आपूणय वाजोवपाचों . घडये आपणाल्या 
सायबाक कळळ्यार तो आपणांक वाजोवंकूय दीत आसलो . पूण ही एक इत्साच 
उरताली . पूण ह्या दिवानियांत लेजली सामको रमतालो इतलें खरें . 

लेजली येवजीत आसलो - आतां परत ह्या बंगल्यांत दिवानिया जायत ? आनी जालो 
। जाल्यार आपूण हांगासर आसत ? 

भायर कितें चललां तें कळपाक मार्ग नाशिल्लो . तरी लेगीत ड्रायवर रत्नेन भायर 
वचून एक खबर हाडली . ती म्हळ्यार कुवेटांत वावराक आशिल्ले लोक कुवेट सोडून 
पळपाक लागल्यात चौगांयच्या मनांत तो विचार रीगलो . पूण रत्नेन म्हळे - ' तें 
शक्य ना . " तेबरोबर तिगांयनी प्रश्नाचे नदरेन रत्नेकडेन पळयलें . कारण आमचे 
पासपोर्ट सायवाकडेन आसात . आमचेकडेन आसात ती फकत आयडेंटी कार्डी ' 

रत्नेचे म्हणणे खरें आसलें . पळून वचपाचें जाल्यार हातांत आपलो पासपोर्ट आसप 
बरें . नातर वाटेर वोर्डरीचेर चेकींग जाता तेन्ना कोणाच्या तरी हातांत पडपाचे आनी 
खंयचेतरी वंदखणीत कुसोन मरपाचे . सायवान एकतर सगळ्यांचे पासपोर्ट दिवपाचे 
वो सगळ्यांनी ताचेकडेन मागपाचे होच उपाय आसलो . पूण असले परिस्थितीत 
सायवाकडेन पासपोर्ट मागप कशें ? 


डीज 


कम 

की 
राज लिविजय 

काजोलकामा 

दोन दीस आनी राती अशोच गेल्यो . तिसऱ्या दिसा , लेजलीन बंगल्यांतल्यान 
भायर वचून येवपाचे थारायलें . पयस गोंयकारांचो एक रूम आसलो , ताणे आपल्या 
तिगांय सांगात्यांक आपूण भायर वचून येतां अशें सांगलें . सायवाक वा ताच्या भावाक 
सांगले ना . आनी ते आयकुपाचे परिस्थितिंतूय नासले . फोन धुंवडायत आनी टिवी 
पळयत बसताले . टिवीचेर झुजाच्यो खबरो येताल्यो . गेटींतल्यान भायर वतना 
नजरूलान ताका आयडी कार्ड घेतलां काय म्हण विचारले आनी सांवाळून वच 
म्हणपाचे सांगलें . 

लेजली भायर आयलो . चलपाक लागलो . हरशी लांबच्या लांव रस्त्यांचेर 
गाडयांची येरादारी मोट्या प्रमाणांत आसताली . शंवरावयर स्पिडीन गाडयो 
धांविल्ल्यो आसताल्यो . पूण तेच रस्ते आतां सामके उकते पडिल्ले . मार्गार , 
मार्गाकुशीक गाडयांचे सांगाडे पडिल्ले . कांय गाडयो जळटा तांचो धुंवर आजूनय 
वयर सरतालो . मार्गाचेर रणगाडे , मिसायल लाँचर्स धांवताली . मिलिट्रीच्यो गाडयो 
भोंवताल्यो . म्हत्वाच्या सुवातिंचेर शिपायांचो पारो आशिल्लो . 

ह्याच वाठारांत पयलीं लेजली भयाविरयत भोंवतालो . ह्याच मार्गावयल्यान तो 
दर आयताराक इगर्जेत मिसाक वतालो . ह्याच मार्गांतल्यान परत येतालो . ताणे मनांत 
म्हळे , आतां आनी मीस खंयचे ? हरशी दर जुम्माक सायव नमाजाखातीर मशिदीत 
वयता . पूण ह्या शुक्राराक खंय गेला ? तांकां नमाज ना थंय आमकां मीस खंयचे ? 

मिसाक वतकूच जिवाक खूब वर दिसताले . कित्याक तर थंय भौतेक गोंयकार 
मेळटाले . गोंयच्यो खबरो जाताल्यो . नव्यो नव्यो घडणुको कळटाल्यो . वरयिल्ल्यो 
चिटी थंयसर कोणायकडेन दिवपाक मेळटाल्यो . थंय कोणतरी मुखावयल्या दिसांत 
गोंया वचपी मेळटालो . लेजलीन केन्ना कोणाकडल्यान चिटी धाडल्योना पूण 
सिडनीकडल्यान एकदां एक पार्सल मात धाडून दिल्लं . पयलीं सिडनी ताका इगर्जेत 
मेळटालो . पूण मागीर सिडनी फिलोमेनाकडेन काजार जालो . दोगांय कुवेटाक 
आयलीं आनी उपरांत सिडनीन दुसरेकडेन नोकरी धरली . तो बरोच पयस उरलो . 
लेजलीक फिलोमेनाक मेळपाची खूव इत्सा आसली . कित्याक तर फिलोमेना तागेली 
गोयांतली शेजान्न आसली . पूण तो केन्ना ताका मेळपाक पावलोना . 

सिडनीन काजार जावन फिलोमेनाक कुवेटाक हाडलां तशें आपणे जेमाकय हाडचें 
अशें लेजली येवजितालो . पूण ताका ते शक्य नाशिल्लें . थंय कायदो आशिल्लो तो 
म्हळ्यार जाचो पगार चड आसता अशाच मनशाक आपणाले वायलेक कुवेटाक 

व्हरपाक मेळटा . आनी मागीर ताणे तो विचार आपले तकलेतल्यान कायमचो काडून 
वडयलो . आनीक वर्सा देड वर्सान आपूणय गोंया वतलों आनी मागीर थंयच 
जेमाम्हऱ्यान रावतलों अशें ताणे येवजिल्लें . पूण आतां हे झुजाचे परिस्थितीत कितें 
जावपाचें ? 

तो चलत आशिल्लो . हरशी ह्या मार्गांचेर येरादारी शिस्तीन चलता . सकाळी 
साताच्या अदमासाक स्कूल आनी मिनिस्ट्रीच्या लोकांच्यो गाडयो . मागीर बँक . मागीर 
प्रायवेट कचेऱ्यांतल्या लोकांची येरादारी . सगळ्यान पयलीं म्हळ्यार फांत्यार 
मार्गावयली रेंव काडपी गाडयो येतात . पूण आतां रस्त्याचेर रेव शिंपडिल्ली आनी 
ती वाऱ्यान ल्हवू ल्हवू सांचत वताली 

रेंवटांत अदींमदीं खाजुराची झाडां तशीच उवीं आसली . मार्गावयले सावळेचे रूख 
सदचेभशेन आसले . भोंवतणची तयार केल्ली ग्रीनरी . सगळे जागच्या जाग्यार 
आसलें . लेजलीन येवजिलें , आयज हे सगळे सारकें आसा खरें पूण फाल्यां ? 

लेजली येवजिल्ले सुवातेर पावलो . एका रूमांत कांय गोंयकार रावताले . तातूंत 
उत्तोडेंचो नाझारेथ पिंटो , शिरोडेचो अनिल च्यारी , काणकोणचो मानुएल फेर्नांडीस 
आनी कांदोळेचो बोवेंतोर कार्दोज हांचो आस्पाव आसलो . ते लेजलीचे इश्ट आशिल्ले . 
दर आयताराक ते एकामेकाक मेळटाले . केन्नाय फुटबॉल खेळपाक वताले . नव्या 
वर्साची परव एकठांय मनयताले . केन्नाय गोंयांसावन तियात्र बी आयलो जाल्यार 
एकठांय जावन तो पळोवपाक वताले . 

लेजली रूमार पावलो तेन्ना लेजलीक पळोवन तांकां खोस जाली . तांकां लेजलीचो 
हुस्को जाल्लो कित्याक तर लेजली ज्या कुवेटीगेर वावराडी आसलो . त्या कुवेटीच्या 
घराचेर इराकी शिपायांनी घुरी घातल्यार तातूंत लेजलीय सांपडपाचो . 

तुमी कशे आसात ? " लेजलीन तांकां विचारले . 
“ नाझारेथ आनी बोवेंतोर आजून येवंक ना 
म्हणजे खंय उरले तर ते ? " 
" ते विरेस्तारा कामांक गेल्ले ते थंयच उरले . ” अनील च्यारीन सांगलें . अनील 
च्यारी एक कुवेट ऑयल कंपनीत ड्रायवर म्हण कामाक आसलो . तो आनी मान्युएल " 
दोगांयची वाट पळयताले . 

“ पाडा पडलेले फोनूय मोडल्या . " मान्युएलान रिसिव्हर आपटीत म्हळे . 

म्हज्याय सायबाचो मोडलेलो जाल्यार काय वरें जावपाचें " लेजलीन म्हळे आनी 
मागीर लेजलीन तांकां आपणाली सगळी गजाल सांगली . ती आयकून तांकां लेजलीची 
अदीक भिरांत दिसली . ताणी लेजलीक जीव सांबाळपाच्यो कांय चत्रायो दिल्यो तातूंत 
लेजली अदीक भियेलो . 

अनीलान आनी मान्युएलान लेजलीक गॅराविशिंच्यो आनीक कांय गजाली 


. 

सांगल्यो . 

सद्दाम हुसेनान कुवेट जिखिल्लें आनी मुखार तो सौदी अरेविया जिखपाक 
सोदतालो . पूण अमेरीकेन ताका तशें करूंक दिलेना . सौदी अरेवियाक राखपाक 
अमेरीकेन आपलें लश्कर धाडले . अमेरीकेन सगळ्या राष्ट्रांकडेन मागलां , ताणी 
सद्दाम हुसेनाचे करणेचो निशेध करचो . कुवेताच्या अमीरान जो पळून सावदीक वचून 
रावला ताणे सगळ्या अरव राष्ट्रांक उलो मारून सद्दाम हुसेनाआड एकठांय जावपाक 
मागला . अमेरिके फाटोफाट ब्रिटनानूय सद्दाम हुसेनाची करणी वायट अशें म्हळां पर 
आतां रशिया , फ्रांस हिंवूय राष्ट्रा सद्दामाआड उवीं रावतली . 

मा 
म्हणजे आतां गेर्र जातले तर ? ' ' लेजलीन भियेवन विचारलें . 

जातलेच . आर्मा आनी नाळी घेवन ते उवे रावल्यात ते कितें खेळपाक ? " 
मान्युएलान सांगलें . 

आमचें कितें जातले ? " लेजलीन विचारलें . 
मान्युएल आनी अनील वगीच रावले . कांय वेळ अशोच गजाली करून लेजली 
परतलो . 

आनीक दोन दीस अशेच कुवेतीगेर गेले . जीव मुठीत धरून लेजली जियेतालो .ME 
दिसानदीस परिस्थिती इवाडत आसली . 

लेजलीचे नदरेन एक गजाल वरी जाल्ली . ती म्हळ्यार आतां कुवेटीलोय फोन 
मोडिल्लो . 

ता 
दीसभर टीवी चालू आसतालो . ताचेर परत परत सद्दाम हुसेन दिश्टी पडटालो . 
तो लोकांक लेखून उलयतालो . तागेले अधिकारीय उलयताले . अरवी देशगीतां 
लागतालीं आनी इस्लाम धर्माचो प्रसार चलतालो . टिवी पळोवन पळोवन उवगण 


चिनिय 


येताली . 


सव्या दिसा अकस्मात सायवान सगळ्या चाकरांक आपयले आनी सगळ्यांचे 
पासपोर्ट जांचे तांकां दिले . ' तुमकां जाय जाल्यार तुमी वचात ' ताणे सांगले . मुखार 
आनी कितें सांगपाचे अवतिकायेंत तो नासलो . पासपोर्ट घेवन चौगूय जाण कडसरले . 
पासपोर्ट मेळ्ळो . पूण वतलो खंय ? आनी भायर फार लागून मेलो जाल्यार ? जेमा ! 
म्हज्या जेमाक कोण पळयतलो ? लेजली येवजितालो . 

सातव्या दिसा तो परत गोंयकार इश्टांल्या रूमार गेलो तेन्ना ताका कळ्ळे , 
रायबंदरचो एकलो गोंयकार वाटेर जाल्ल्या फायरिंगांत मेलो . कच्च जालें ताका . 
रूमार नाझारेथ आनी बोवेंतोर दोगूय परत आयिल्ले . तांचेसारके आनीकूय लोक 
खंय कामांक गेल्ले थंय अशेच उरिल्ले . 

नाझारेथ एका होस्पिटलांत काम करतालो . त्या होस्पिटलांत जखमी लोकांची गर्दी 
पडल्या . जखमी लोकांमदीं इराकी सैनिक आसात . इराकी सैनिकांक पयलीं उपचार 

करचे पडटात . कित्याक तर होस्पिटल इराकी मिलिटरीच्या ताब्यांत आसा 
दोतोरांक , नीक कोणाक थंय हालोवंक मेळना . तांचे थंय हाल हाल जाल्यात . 
नाझारेथ इराकी शिपायांची कशीतरी नदर चुकोवन थंयच्यान पळून रूमार आयलो . 

सगळे गोंयकार वसून गजाली करपाक लागले . तातूंत एकलो लेजली आयकुपाचें 
काम करतालो . 

कुवेतांतली सगळी हॉटेलां फौजेन आपणाल्या ताव्यांत घेतिल्ली . बाजारांतली 
सगळी दुकानां मिलिटरीनूच लुटिल्ली . उरलेली कुवेती लोकांनी नाडिल्ली . लोकांनी 
बँकोय लुटून व्हेल्यो . भांगरांची दुकानां तर सामकी पुसून व्हेल्ली ... 

आतां हळुहळू खाणाजेवणाची टंचाय सुरू जाली . घरांत साठावन दवरिल्ले जिनस 
सोंपपाक लागले . गोंयकारांच्या त्या रूमार गरज तितल्योच वस्तू ते हाडटाले . तांच्यो 
वस्तू सोंपल्यो . भायर सरकारी स्टॉलांनी खब्बूस मात मेळटाले . लेजलीचे गोंयकार 
इश्ट ते हाडून खावपाक लागले . आतां दुडवांचीय मारामार जावपाक लागली . हातांत 
वो गांठीक जितले दुडू आशिल्ले तितलेच तांचेकडेन आसले . दुडू हे सगळ्यांच्या 
दुःखाचें आनीक एक कारण जालें . कित्याक तर सद्दाम हुसेनान कुवेटी दिनाराची 
दशा करून वडयली . कुवेटी दिनाराचे मोल चाळीस रुपया आसलें तें इतलें देंवलें - 
फकत पांच रुपया जालें . फकत अमेरीकी डॉलराक मोल आसलें . भायर काळ्या 
बाजाराक ओतो आयलो . तांदूळ , पावाचे मोल धा पटीन वाडलें . बाजारांत फकत 
डॉलर आनी भांगर हांकांच मोल उरलें . 

लेजलीन हिशोब केलो . आपणांक पगार अडीचशी दिनार . पयलीं ताचें मोल धा 
हजार रूपया . पूण आतांचे मोल फकत एक हजार दोनशी पन्नास रूपया . आनी 
भायर ही म्हारगाय . आजून आपूण कुवेटीगेर आसासर खाणा - जेवणाची चिंता ना . 
पूण फाल्यां ते घर सोडून गेले जाल्यार वो म्हाका घर सोडून वचचे पडल्यार कशें 
जावपाचें ? लेजली माथेभर हुस्क्यान वुडलो . 

धाव्या दिसा लेजली गोंयकार इश्टांच्या रुमार गेलो तेन्ना बोवेंतोर , नाझारेथ , 
मान्युएल कपलाक आंठ्यो घालून वशिल्ले . परिस्थिती अदीक विगडल्या हे तांच्या 
तोंडावयल्यान कळटालें . तांची तोंडां पळोवन लेजलीचे तोंड अदीक वावले . 

कितें जाला रे ? " ताणे सगळ्यांक विचारलें . 
आमी अनीलाची वाट पळयतां . " नाझारेथान सांगलें . 
" तो खंय गेला तर ? " 
इंडियन एम्बसींत गेला . " मान्युएलान सांगले . 
थंय कित्याक ? " लेजलीन विचारलें . 
इतल्यान भायर गेल्लो अनील च्यारी आयलो . सगळे ताचे म्हऱ्यांत आयले . 
“ कितें खवर हाडल्या ? " सगळ्यांनी वांगडाच विचारले . 

' हांगासर रावपाइतलो दुसरो धोको ना . " च्यारीन सांगले . 
कितें जालां ? ” एकल्यान विचारले . 
सद्दाम हुसेन कुवेतांतल्यान आपणाली फौज फाटी घेवपाक राजी ना . " 
“ पूण अमेरीकेच्या लस्कराफुड्यान तो कितें करतलो ? " नाझारेथान विचारले . 

अमेरिका , रशिया , ब्रिटन , फ्रान्स ही सगळी राष्ट्रां एक जाल्यां खरी पूण तरी 
तो भियेना . खरे म्हळ्यार आतां अमेरिकेन झुजाची जेट विमानां कुवेटांत देंवयल्यां . 
खतरनाक अशीं मिसायलां हाडल्यांत . वयल्यान फोटो घेवपाक मळवांत उपगिरो 
लेगीत वसयला . तेभायर दर्यात इंडिपन्डेन्स , एसिनोरा , सादातोगा ह्यो व्हडल्यो 
झुजारी बोटी तयार आसात पूण सद्दाम आजून भियेना . " अनीलान आपणे हाडिल्ली 
सगळी खवर तांच्या कानार घाली . 

पूण तो जिखतलो हेची तेका गॅरंटी आसा ? " नाझारेथान विचारले . 
“ आनीक कोणाक नातूं पूण ताका आसा . टीवीचेर पळोवंना गेंडो जावन कसो 
उलयता तो ? " अनीलान जाप दिली . 

म्हणजे कुवेत तो सोडचो ना ? ' ' मान्युएलान विचारले . 

' ना . कुवेत पयलीं इराकाचेच आसले अशें तेचे म्हणणे . आनीक कुवेट सोडचें 
पडल्यार तो कुवेटाची वाट लावनच सोडटलो . 
“ म्हणजे ? " सगळ्यांनी भंयान विचारलें . 

पयलीं तो खाणा - जेवणाचे जिनस वंद करतलो . टेलिफोन , टेलीक्स वी तर 
आदींच इवाडून वडयल्या . नळाच्या उदकांत वीख घालपाक शकता . शिवाय 
ताचेकडेन रासायनिक शस्त्रां आसात . ती सगळ्या मनशांक आनी जीव जिवावळीक 
कावार करपाक पुरो . ” अनीलान तांकां सांगलें . 

इतल्यान चालू आशिल्ले टीवीचेर सद्दाम आयलो . कितें कितें उलोवपाक लागलो . 
लेजलीक असो राग आयलो . पाडा पडलेलो वायट मनीस . दुसऱ्यांले लुवाडूंक सोदता . 
नागोवणो खंयचे कडलो . " नि 

“ ताचे पाड पडूं , आमी आतां आमचें चिंतूया . " अनीलान टीवीवयले सगळ्यांचे 
लक्ष आपणाचेर ओडलें . 

सांग कितें करया . 

जीव वांटावपाचो यत्न करया . मरपाचे जाल्यार वाटेर खंयूय मरया . हांगासर 
कुवेतांत नाका . " मान्युएलान म्हळे . 

" हांव भारतीय दूतावासांत वासपूस करून आयला . ” अनीलान सांगले . 
कसली ? " 

लिापन 
" ते आमकां चीट दिवपाक तयार आसा . 
" कसली चीट ? " 

जॉर्डनचे वकिलातीक . ती चीट वाचून जॉर्डनांत आशिल्ली आमची भारताची 
वकिलात आमकां आदार करपाक शकता . आमकां विमानान मुंबय पावोवपाक 
शकता . " अनीलान सांगलें . 
“ पूण जॉर्डनमेरेनचो प्रवास कसो करपाचो ? " 
बसीन . 
' खंयचे बसीन ? " 

ती वेवस्था हांव करतां . पूण हो प्रवास जण एकल्यान आपणाले जवावदारीचेर 
करपाचो . 

आनी मदेकोत कितेंय घडले जाल्यार ? ' ' इतलो वेळ आयकत आशिल्ल्या 
लेजलीन विचारले . 

" तुका तुजो हुस्को कांय जेमाचो रे ? " 

इतलें गंभीर वातावरण आसतनाय अनीलान लेजलीची फकाणा मारली , आनी 
मुखार सांगले , “ आरे हांगा एकतर झुजांत मरतले नातर भुकेन वळवळून मरतले . 
ताचेपरस पळून वचपाची धडपड करताना मेल्यार कितें वायट ? मरताना धडपड 
केल्ल्याचे तरी समाधान भोगतले . 

सगळ्यांक अनीलाचे म्हणणे पटलें आनी सगळ्यांनी पळून वचपाचे थारायलें . पांच 
गोंयकार आनी सात हेर भारतीय मेळून एकूण वारा लोक तयार जाले . अनीलान 
सगळ्यांक दुसऱ्या दिसा येवपाक सांगले . उण्यात उणे सामान आनी भांगर दुडू जें 
कितें आसा ते सगळे पुसून घेवपाची सगळ्यांक चत्राय दिली . आपआपले पासपोर्ट , 
व्हीसा सगळी कागदपत्रां घेवपाक शीटकायलें . 

लेजलीन आपणाले वॅग भरलें . आंगावयल्या कपड्यांभायर फकत एक पेंट आनी 
शर्ट घेतलो . आपणाक आनी जेमाक ताणे नवीं लुगटां घेतिल्ली पूण ताणे तातूंतलें 
कांयच घेतलेना . फकत जेमाखातीर चार साडयो तितल्यो घेतल्यो . चार - पांच सेंटाच्यो 
ल्हान बाटल्यो , एक हेअर ड्रायर , लेडीज घड्याळ , मेकपचे सामान आनी तो नेकलेस 
तेभायर किरकोळ वस्तू . तितल्याच वस्तुंनी वॅग भरले . एक दोन वस्तू घातिल्ल्यो 
त्यो सुवात नासून काडच्यो पडल्यो . ताणे हेर वस्तू काडल्यो पूण जेमाखातीर घेतिल्ल्यो 
भौतेक सगळ्यो वस्तू घेवपाक तो विसरलोना 

ताणे दुडू मेजले . फाटल्या म्हयन्याचो पगार अडीचशी दिनार ताचेकडेन आसले . 
तेभायर आनीक पन्नास दिनार आसले . अशें करून सगळे मेळून जाताले तीनशीं 
दिनार . ताणे हिशोव केलो , पयलीं ह्याच तीनशी दिनाराचे जाताले वारा हजार 
रुपया , पूण आतां दिनाराचे मोल देविल्ल्यान फकत देड हजार रुपये इतलेच जाताले . 
ताणे मनांत म्हळे , ' कुवेतातले हे दुडू जोडपाखातीर आमी आमचे मनशाचे मोल उणे 
करुन हांगा येयल्या , पूण हांगासर हे दुडूच आपणालें मोल उणे करून वसल्या एकवेळ 

ह्या दुडवांक सलाम केल्लो आतां ह्याच दुडवांक आदेवश करपाचो वोगोत येयला . 

बॅग भरून तो वचपाक भायर सरलो . तागेल्या मुल्लाकांतले वॉचमन इमरान आनी 
गेटकीपर नजरून आदींच पळून गेल्ले . ड्रायवर रत्ने पळून वचपाक फाटीफुडें 
जातालो . लेजली आनीक ताचे भानगडीक पडलोना . सायव घरांत नासलो . तो आतांच 
खंय भायर सरिल्लो . सायवाचो भाव आसलो . पूण लेजलीक ताचेकडेन उलोवपाक 
नाका आसलें . सायव परतो येतासर ताची वाट पळोवपाची लेजलीची तयारी नासली . 
तेभायर वॉचमन आनी गेटकीपर अशेच सायवाक सांगनासताना गेल्ले . लेजलीनूय 
तशेंच करपाचे थारायलें . ताका परतें कुवेटूय नाका आसलें आनी कुवेटाची चाकरीय 
नाका आसली . ताका जाय आसलें ताचें गोंय - ताचो गांव - आनी ताचें जेमा . 

तो भायर सरूंक आनी टीवीचेर सद्दाम हुसेनाचे खुमणे दिश्टी पडले . लेजलीन 
दांतओंठ चावून म्हळे , तुजें केन्नाच वरें जावंचेंना . नागोवणो ! ' आनी ताका शिराप 
घालीत तो भायर सरलो . 

भायर सरुन मार्गाय यो जाल्यार भायरूच ताका न्यूटन अंकल मेळ्ळो . सामको 
काचावूल जाल्लो . ताका पळोवन लेजलीक खोशी जाली . 
“ न्यूटन अंकल , तूं कसो आसा ? ” लेजलीन विचारले . 

लेजली , पुता तुजो म्हाका हुस्को जालो . " न्यूटनान ताका वेंगांत काडून म्हळे . 
उलयतां उलयतां न्यूटनान मान सकयल घालून म्हळे , 

लेजली , खरे म्हटल्यार तुका हांव म्हाज्यावरावर व्हरतलों आसलों . पूण 
खऱ्यांनीच गाडयेंत सुवात ना . 
" तूं कुवेत सोडून वेताय ? 

हय . आमी एक गाडी तयार केल्या . तो आमकां जॉर्डनपर्यान पायतलो . " 
" तूं वच अंकल . आमीय असोच एक प्लान घडयला . " 

डॉट 
“ कुवेत सोडून गेलेवगर दुसरो उपाय ना . हांव वेतां . ते लोक म्हाका रावतेले . " 

" तूं वरेभाशेन वच . गोंया पावनाफुर्डे मातसो पयलीं मुंव्यार वचोन रेकाद दी . 
मांयक आनी जेमाक , म्हाजी घरकान्न , तिका सांग हुस्केवं नाका . हांव कशेयभाशेन 
गोंया येतां . " 

लेजलीचो निरोप घेवन न्यूटन गेलो आनी अनीलान तयार केल्ले मिनी वसीकडेन 
लेजली धांवलो . थंय वाराय जाण एकठांय जाले . अनीलान भारतीय वकिलातीत वचून 
चीट घेतिल्ली . ताणे आपणाले कुवेत ऑयल कंपनीची एक मिनीबस हाडली . ही बस 
कामदारांक हाडपाखातीर ताचेचकडेन आसताली . तोच ती चलयतालो . आतांय तोच 
चलयतलो आसलो . वसिची टाकी पेत्रोलान भरून घेतली . कांय कॅनानी पेत्रोल भरून 
बसींत दवरले . सगळ्यांत सवाय पेत्रोलूच आसलें आनी तें जाय तशें मेळटाले . दर 
एकल्यान एक एकूच वॅग घेतिल्ले तातूंत थोडेशे कपडे आनी हेर किमती वस्तू चोंदून 

चोंदून भरिल्ल्यो . 

देवाचें नांव घेवन सगळे वसीत वसले . धा दीस कुवेटांतले वंदखणीत कशे सारून 
ते भायर सरताले . वाटेर जायत्या जागांनी तांकां शिपायांनी आडायले पूण ‘ इंडीयन 

हिंदी ' म्हणून सांगनाफुडें मुखार सोडले . सगळ्यांक वरें दिसलें . आपूण भारतीय 
आशिल्ल्याचो अभिमानूय भोगलो 

पूण ही खोस आनी अभिमान चड वेळ तिगलो ना . कुवेटचो वाठार सोपोवन 
मिनीवस इराकाचे शिमेर पावली . थंय इराक सरकाराची तपासणी कचेरी आसली . 
कस्टम खरतरेन तपासणी करताले . पाकीस्तान , वांगलादेश , श्रीलंका सगळ्या 
देशांतल्या लोकांच्यो थंय गिट्टी पडिल्ल्यो . सगळेजाण कुवेट सोडून भायर वचपाक 
सोदताले . पेपर , पासपोर्ट तपासता आसतना घुस्पागोंदळ जातालो . कस्टम कशेयतरेन 
इलेक्ट्रोनिक वस्तू व्हरपाक दिना आसले . काडून घेताले . 

ह्या बाराय जाणांतल्या दर एकल्याक पुलीस चोराभशेन तपासपाक लागले . 
अनीलाच्या गळ्यांत भांगराची सरपळी आसली . ती पुलीसांनी तोडून काडली . 
नाझारेथाच्या हाताची भांगराच्या पट्याची घड्याळ काडून घेतली . मान्युएलान बोटाची 
भांगराची मुदी काडून ल्हवूच पायाच्या बुटांत सोडली ती एका शिपायान ज्युस्त 
पळयली . ताणे मान्युएलाच्या कानपटार एक फुलयले आनी मुदी काडून घेतली . 
लेजलीचेर आकांत आयलो . ताणे वेगीवेगीन लेंस काडलो आनी वोटाचे मुदयेर 
गुठलायलो . बोट मोडलां अशें संवंग केले . ताणे मनांत येवजिलें , गळ्यांतली सरपळी , 
हातांतले माश्कोद , घड्याळ कितें वता तें वचूं पूण आपणाली साक्रामेंताची मुदी 
उरल्यार पुरो . आनी तशेंच जालें . वोट मोडलां म्हण शिपायांनी ताच्या बोटाक हात 
लायलोना पूण आंगावयल्यो हेर सगळ्यो वस्तू काडून घेतल्यो . फकत वोल्सांतले दुडू 
तितले उरले , कित्याक तर तांचेलेखी त्या दुडवांक मोल नासले . लेजलीक दिसलें , 
जेमाचो आपणावयलो मोग खरो देखून ही साक्रामेंताची मुदी उरली . 

गाडयेचे पेपर तपासताना पुलीसांनी पळयलें , गाडी कुवेतांतल्या तेल कंपनीची . 
ताणी सांगले , गाडी इराकाचे हद्दीत मुखार व्हरपाक मेळचीना . सगळ्यांचो आवरो 
उडलो . अनील च्यारी पुलीसांच्या हातापायाक पडपाक लागलो . पूण ताणी कशेंच 
आयकलेंना . ते पुलीसांकडेन वाटाघाटी करता थंय आसा , अनीलाच्या हातांतली 
मिनीबसीची चावी पुलीसांनी काडून घेतली आनी स्टार्ट मारून गाडीच व्हेली 
सगळ्यांनी आकांत केलो . पूण फुकट . गाडी गेली आनी गाड़येंत आशिल्लें सामान्य 
गेलें . गाडयेंतले बाराय जाण सामके उवांतरा पडले . गाडयेंत लेजलीचे बॅग आशिल्लें . 
बॅगांत सगळे सामान . जेमाक घेतिल्ल्यो वस्तू . वाकिच्यो वस्तू वचूं पूण निदान 
भांगराचो नेकलेस तरी आपणाकडेन उरपाक जाय आसलो अशें लेजलीक दिसले . 
अनील च्यारी सामको थतर वितर जालो . ताणे येवजिल्लें , मिनीवस वासरा मेरेन 

तरी व्हरपाक मेळटली . कुवेट आनी वासरा मेरेनचे अंतर सुमार संयशी किलोमीटर 
इतले . म्हणजे गोंय ते मुंवय . इतलो प्रवास वसीन जालो जाल्यार मुखावयलो प्रवास 
कसोय करूं येता . वस जर वासराच्या फुडें जॉर्डनात अम्मानमेरेन व्हरपाक मेळ्ळी 
जाल्यार सामकेंच वरें . बद्द विमानतळामेरेन पावले . थंयसावन मागीर वद्द मुंबयचे 
विमान . ताणे सगळ्यांक तशें सांगिल्लेयवी . आनी ताणे हेवूय मनांत येवजिल्लें , 
मिनीवस मुखार व्हरपाक मेळ्ळीना जाल्यार वाटेर वासराक ती अर्दमोलाक विकपाची . 
ह्या झुजाच्या वेळार गाडी खाजगी काय कंपनीची हाची उस्तवारी कोण करचोना . 
पूण इराकाचे शिमेचेरूच ही नखलामी घडली . इतलो वेळ अनील सगळ्यांचो गायड 
आनी मुखेली कसो आसलो पूण हातांतली मिनीवस वचनाफुडें तो हेरांभशेन सामान्य 
मनीस जालो . 

हे तपासणेत कितलीतरी वरां खर्च जाली . आतां मुखार कितें करप ? खंय वचप ? 
सगळ्यांकूच प्रस्न पडलो . वोताचो रखरख , पोटांत भुकेचो फोण आनी सगळ्यांत 
व्हडली फुडाराची चिंता . 

इतल्यान थंय एक इराकी ट्रेलर आयलो . ट्रेलर म्हळ्यार येरादारीचो एक व्हडलो 
घूड . तो येवन कचेरीकुशीक थारलो . तातूंत सुमार शंभर लोक आदींच वसून 
आशिल्ले तेवूय कुवेटांतल्यान पळून वताले ट्रेलर थारनावरोवर कस्टम कचेरीकडेन 
जमिल्ल्या लोकांनी ट्रेलराक गराडो घातलो . ड्रायवरान सांगले , पांच दिनार दिल्यार 
आपूण हांगच्या लोकांक जॉर्डनांतल्या अम्मान शारामेरेन व्हरपाक शकता . ते वरोवर 
सगळ्यांनी पांच पांच दिनार भायर काडले . ड्रायवराच्या हातांत चोंदपाक लागले . 
ज्या कोणाकडेन नाशिल्ले ते एकामेकाकडेन मागपाक लागले . थोड्यांनी दुसऱ्यांक 
आदार केलो . थोडे जाण वाटेच्या खर्चाक मुखार हाल नाका म्हण नदर चुकोवन 
वगीच रावले . 

बारा जाणांच्या पंगडांतले कितले जाण ट्रेलरांत चडले ते कळपाक मार्ग नासलो . 
लेजली कसोयतरी चडलो . नाझारेथाकूय ताणे चडटना पळयलो पूण हेर कोणाक 
पळोवपाक तो पावलोना . भितर सुमाराभायली गर्दी आसली . वसपाक सोड सारकें 
उवें लेगीत रावपाक मेळनासलें . लेजली एके दाणयेक गोळोव मारून रावलो . सुमार 
दोनशी लोकांक घेवन तो घूड रेंवटांतल्यान धांवपाक लागलो . चेकिंग वी चुकयत ट्रेलर 
खंयचेतरी आडवाटेंतल्यान वतालो . कांय जाण म्हणटाले . हो ड्रायवर आमकां खंयूय 
भलतेचकडेन व्हरून सुण्या - माजरावरी सोड़टलो . आमी हांगासर वाटेरूच देंवल्यार 
बरे . ' पूण वाटेर कोणएक देवलोना . कित्याक तर प्रदेस अनवळखी आसलो . 

वाटेर खाण ना , जेवण ना , आनी न्हावप - धुवपय ना . सगळे आंगांत घातिल्ले 
एके मुस्तायकेचेर प्रवास करताले . घामाच्यो घाणी . चार दीस आनी चार राती हो 
प्रवास चललो . वाटेर थोडोवेळ ट्रेलर थांवोवन ड्रायवर न्हीदतालो . तितलोच वेळ 

भितल्ले लोकय न्हीदताले . बी लिगा जाम रशि 

दीसभर वोताचो रखरख . रेंवटांतले हुलोप . जाल्यार रातीच्या वेळार सोंसूं नोजो 
इतले शी . गर्मी सोसूं नजो जावन लेजलीच्या नाकांतल्यान रगत गळपाक लागले . 
लेजली भियेलो . आतां आपूण मरतां दिसता . ताणे बोटाचे मुदयेचो उमाव घेतलो . 
| आशीकुशीक नदर भोंवडायली तेदेवेळार ताच्या लक्षांत आयलें , आनीकूय काय 
जाणांच्या नाकांतल्यान रगत गळटा . ताका तितलेच वरें दिसलें . ताणे भूज वांकडे 
करून तशेंच रगत पुसलें . कित्याक तर हात सोडून पुसल्यार शेवटून पडपाची भिरांत 
आसली . 

ट्रेलरांत बाराय जाण आसात म्हणपाचें लेजलीक समजले तेन्ना ताका सूऽऽ जालें . 
आनीक कोणूय घूडांत चडना जाल्यार जाता पूण अनील च्यारी चडल्यार पुरो म्हण 
तो मागतालो . कित्याक तर अनीलाकडेन कुवेटच्या वकिलातीची चीट आसली . 

एकदांचो ट्रेलर अम्मान शाराकडेन पावलो . ड्रायवरान तो शारांत घेतलोना . 
शाराभायरूच थारायलो आनी सगळ्यांक थंय देवयले . जॉर्डनचे अधिकारी लोकांच्या 
आदाराक आयले . ताणी सगळ्या जाणांक खब्बूस आनी दाळ दिली . वयर पोटभर 
उदक . सगळ्यांच्या जिवाक थाकाय मेळ्ळी . 

एके बसीन बाराय जाण अम्मान शारांत आयले . अम्मानांतले भारतीय 
वकिलातीत गेले . परत थंयूय गर्दी . कित्याक तर कुवेटच्यान आयिल्ले खुवशे भारतीय 
लोक थंय आदाराखातीर आयिल्ले . ही वकिलातूय ल्हान आनी थंय कर्मचारीय उणे 
आसले . अनील च्यारीन कुवेती वकिलातिची चीट कचेरीत दिली . अशो चिटी घेवन 
जायतेजाण कुवेटसावन आयिल्ले . वकिलातीन विमानान तांकां मुंबय धाडपाचे उतर 
दिले . सगळ्यांक सूऽऽ जालें . पूण तिकेटी मेळप तितले सोपें नासले आनी तिकेटी 
सगळ्यांक वांगडाच मेळपूय शक्य नासलें . कित्याक तर अम्मानचो विमानतळ 
सामकोच ल्हान आशिल्लो आनी थंयसावन धाकलींच विमानां सुट्टाली . दिसाक स 
सात इतलींच विमानां भायर वताली . 

अम्मानचे भारतीय वकिलामुखार कुवेटसान आयिल्ल्या भारतीय लोकांची गर्दी 
जाली . लोकांक भायरूच उक्ताडार न्हीदचे पडले . खावपा - जेवपाचे सामके हाल 
जाले . केन्ना एक खब्बूस जाल्यार केन्ना एक टोमाट आनी कोणाचे भाग्यूच उजळे 
जाल्यार चुकून म्हणटा तशें हातार एक तांती पडटाले . जॉर्डनचे नागरीक 
भारतीयांकुशीक येवन इलेक्ट्रोनीक वस्तू आसल्यार वासपूस करताले . सामके सवाय 
दरेन मागताले . ज्यो वस्तू इराकी कस्टमाचे तावडींतल्यान सुटिल्ल्यो त्यो हांगासर 
लोकांनी गरजेखातीर जॉर्डनीयांक कुंकून वडयल्यो . लेजली मात सामको कफल्लक 
जाल्लो . आंगावयल्यो सगळ्यो वस्तू गेल्ल्यो . बॅग आनी वॅगांतले सगळे सामान गेल्लें . 
चडशे पयशे वॅगांत दवरिल्ले तेवूय गेल्ले . वोल्सांत आशिल्ले ते खर्च जाल्ले . उरिल्ली 

फकत बोटाची मुदी . ती भांगराची आसली . तिका मोल आसलें . पूण लेजलीन 
थारायलें- कितलेय कश्ट पडल्यार जाता पूण ती विकप ना . तो जेमाचो मोग . ती 
जेमीची याद . ती विकप ना . 

पयलो दीस असोच गेलो . त्या दिसा विमानाची तिकेट मेळपाची आशाच नासली . 
तांचेआदी आयिल्ले खूब लोक आसले . दुसऱ्या दिसा थोड्यांक तरी तिकेटी मेळटल्यो 
अशी आस्त आशिल्ली . पूण एककूय मेळ्ळीना . अनीलान वकिलातीच्या अधिकाऱ्यांची 
सायवाजात्रा केली पूण काय उपेग जालोना . तिसऱ्या दिसा , फकत एका मान्युएलाक 
तिकेट मेळ्ळी . सगळ्यांक मान्युएलाचो दुस्वास दिसलो . सगळ्यांनी आडेचे खोशयेन 
ताका निरोप दिलो . आतां दर एकल्याक तिकेटांचो हुस्को जावपाक लागलो . पूण 
लेजली , नाझारेथ , अनील आनी बोवेंतोर हांचे भाग्य वांगडाच उजळ्ळे चवथ्या दिसा 
तांका चौगांकूय एअर इंडियाच्या विमानात जागो मेळ्ळो . तिकेटाचे पयशे फारीक 
करपाची कोणाचीच तांक नाशिल्ली देखून भारतीय वकिलातीन तिकेटाचो खर्च 
केलो . 

TE 
विमान मळवांत उडटा आसतना लेजलीक जी खोस जाली ताका मळवूय उणे पडले . 
ताणे मनांत म्हळे - जेमा , तुज्या मोगान म्हाका परत हाडलो , नातर ... 

लेजली मुंबयच्या विमानतळार पावतकूच ताका गोंयच्या सामको लागी 
पाविल्ल्याभशेन जालें . थंय आदार करपाक जायते लोक आसले . ताका गोंय 
सरकाराचे कदंबा वसींत जागो मेळ्ळो . 

भी 

जागा 
काल सांजवेळा मुंबयसावन सुटिल्ली बस सकाळी पणजे पावली . लेजली पणजे 
प्रासार देवलो . ताच्या वोल्सांत कांयच पयशे नाशिल्ले . ताका घरा वचपाची 
उमळशीक लागिल्ली . मुंव्यार वचपाक इतले सकाळी बस नासली . तो थोडोवेळ थंयच 
उबो रावलो आनी मागीर ताणे थारायलें , वोल्सांत दुडू नासल्यार उपकारता , 
पावतकच फारीक करचे . वेगीन पावल्यार बरें . इतले दीस कास्तीक काडल्या . आतां 
नोजो म्हणपाचें ताका जाणवले . ताणे कुरवांनीच एका टॅक्सीवाल्याक हात केलो . 
फाटले खेपो कुवेटाकसान आयलो तेन्ना टॅक्सीवाले “ पात्रांव ” “ पात्रांव ' करून 
धांवत आयिल्ले आनी आतां कुरवेन आपयल्यारूय कोण येना . लेजली भानार 
आयलो . आपूण आतां तसलो कुवेटकार उरूंक ना . धांवडावन घाल्लो कुवेटकार . 
आपली अवतिकाय आतां सुटाबुटांतली ना . ताणे आपल्या कपड्याचेर नदर मारली . 
ताच्या कपड्याचेर म्हेळाचो थर वशिल्लो . तो आपूण जावन टॅक्सीम्हऱ्यांत आयलो . 

हांव कुवेटसान आयलां . थंय गेर्र चलता . म्हाका वेगीन घरा पावपाक जाय . 
जॅव्यार . 

सगळे अनमनले . कोणूच तयार जालो ना . मागीर एक जाणटेलोसो फुडें आयलो 
आनी ताणे ताका टॅक्सीत बसपाक लायलो . लेजलीक मनांतल्यान कळ्ळे . आतां दुडू 
ना म्हणटकच जाय तसो मान मेळचो ना . कुवेटाकसान पळून आयल्यात म्हण अपमान 
सोंसचोच पडटलो . लोकांनी कितेंय म्हणू , जेमान समजून घेतल्यार पुरो . आनी तें 
समजून घेतले . हांव बरेभशेन परत आयलां हेच ताका खूब जातलें . त 

कुवेटाक जोडिल्ली जोड पुरो . घर तयार जालां आसतले . पदवीगाराक हाडून एका 
दिसा घरांत भितर सरप . घराचेर वेसांव घालपाक लावप . माय वरी आसल्यार पुरो 
आनी बरी नासली जाल्यार कितें करतलों ? तिगेले जाणटेपण .खावपा - जेवपाक सारकें 
पडल्यार तिका आनीक कांय वर्सी कितें जावपाना . तशी ती वातड . नातराचे तोंड 
पळयल्यावगर ह्या संवसाराक कूय करपाची ना . 

जेमाक एका वऱ्याशा दोतोराक दाखोवप . वायलांची इस्पेशलिस्ट . गोयांत उपाय 
जायना जाल्यार मुंबय व्हरप . पूण जेमा माय जावपाकूच जाय . म्हाका कितेंय 
चलता , जांव चेडो , जांव चेडू . भुरग्यावीण संवसाराक अर्थना . मायसुनामदीं झगडी 
1- केस्तावां आसताच . पूण मदीं भुरगी आयली म्हणटकूच सगळे निवळटा . 

आनी ताचो तो इश्ट - रोवीन ! आजूनय मेळटा काय जेमाक ? पाडापडलेलो . 
ताका धांवडावन घालतलो हांव . नव्या घराचे सोपण चडपाक दिवचो ना आनी 

जेमाकूय ताचेवांगडा पातयेवचो ना . पिशें करून सोडला ताणे जेमाक . तांची पिशेपणा 
आतां सारकी भायर काडटां हांव . खरे म्हळ्यार जेमा तसलें चेडूं न्हयच . त्या रोबिनान 
ताका आपणावटेन ओडून व्हेलां . जादू केला ताचेर . पूण आतां हांव ताका 
म्हजेचभितर घुस्पावन वडोवपी . ताचो उगडासूय काडपाक दिवपी न्हय . हांव कसलो 
दादलो तें जेमाक दाखोवपी आनी रोवीनाक कूय करपी . 

लेजलीक खूब पुरो जाल्ले तरी जेमाच्या उगडासासरशी ताच्या काळजांतल्यान 
उमेदीचे वारे व्हांवपाक लागले . मुंवो लागी येता म्हळ्यार लेजलीच्या दोळ्यामुखार 
आपलें घर आनी भोंवतणचो वाठार येवपाक लागलो . तिठ्यावेलो बाजार उलगला 
आसतलो . जेमा आनी माय सोडून तिसऱ्या कोणाक तोंड दाखोवपाचे अवतिकार्येत 
तो नासलो . ताका आपणालीच लज दिसपाक लागली . 

बाब , खंयचेवटेन घेवं ? 

ड्रायवराच्या प्रश्नान तो भानार आयलो . येदोवेळ आपूण चिंतीत आशिल्लो हे 
ताका जाणवलें . गाडी सांकवाकडेन पाविल्ली . ह्याच सांकवाकडेन लेजलीन एक फावट 
इश्टावांगडा आडसरां खावपाक आयिल्लेकडेन मार खाल्लो . आपल्या मेंगेपणाचेर 
लेजलीक आतां हांसपाक आयलें फुडें दोन रस्ते लागले तेन्ना ड्रायवरान गाडयेची 
स्पीड उणी केली . 

" हेवटेन इगर्जीकडल्यान फुडें घे . ” लेजलीन सांगलें . 
पायणीकडेन पावतकच गाडी थारोवपाक सांगले . तो टेक्सींतल्यान देंवलो . 
ड्रायवराक पैशे दिवपाचे आसले . तो घरांत भितर सरलो . भितर काळोख आशिल्लो . 
दारां आनी जनेलांय उकतीं करूंक नासली . 
" मांयऽऽ ” ताणे सादयलें . आंतोनेतान दोळे उकते केले . 
कोण , लेजली ? पुता ... " तिच्यान मुखार उलोवपाक जालेंना . 
लेजलीच्यान तिची ही अवतिकाय पळोवपाक नोजो जालें . म 

' माय , कितें तुजी ही अवतिकाय ? तूं केन्नासान वरी ना ? वखदां कित्याक 
करूंना ? " 

आंतोनेत हुंडकेले . लेजलीन ताच्या दोळ्यांतली दुकां पुसली आनी हेवटेन तेवटेन 
नदर मारून विचारले . 

“ जेमा खंय ? " 
जआंतोनेत वगी रावलें . लेजलीच्या काळजांत धडधडलें . भायर ड्रायवर होर्न 
मारतालो . ताचे भाडे फारीक करपाचें आसलें लेजली रडकुऱ्यां जावन भायर आयलो . 
ताणे बोट सांसपिलें इतल्या कश्टांतल्यान सांवाळून हाडलेली . आतां पावलो - जेमा 
म्हऱ्यांत . आतां मुदयेचें कितेंय जाल्यार जाता . 
गि ड्रावयरान परिस्थितिचो अदमास घेतलो . ताच्या काळजातले मनीसपण जागें 

जालें . लेजलीन वोटांतले मुदयेक हात घालो . ड्रायवरान म्हळे , “ आसूं दी . हांव पणजे 
प्रासार आसता . केन्नाय मेळटा तेन्ना म्हजे देडशे रूपया दिल्यार जाले . आमकांय 
मनीसपण आसा . " 

लेजलीचो आशिल्लो नाशिल्लो भ्रम निवळ्ळो . ह्या संवसारांत दुडवांकूच मोल 
आसता अशें ना . अंतस्कर्णाकूय आसता - लेजलीक दिसलें . तो अपमानीत जावन 
भितर आयलो . ताका जेमाची तीडक आयिल्ली . रागान तो थरथरतालो . फेंगशेतूच 
ताणे विचारले , 

जेमा खंय गेले ? 
“ नेया घारांत . 
' तुका व्हरोंना ? " 
" ना . " 
" कित्याक ? " 
" हांव नेया संवसारांत वचोंक रावल्यां . " 
“ मायऽऽ " 
“ हय पुता . तूं आयलो वरें केलें . आतां तयारेक लाग . 
" माय माय . " लेजली हुंडकेलो . 

आंतोनेतान मान वांकडी केली . आनीक कितेंय उलोवपाचे खऱ्यांनीच ताच्यांत 
त्राण नाशिल्लें . ताका वगी दवरपांतूच खरो सुशेग आसलो . 

जातो तसोच भायर आयलो . सोपणावयल्यान उडयो मारीत आंगणांत देवलो . 
पायणींत ताका माग्दालीन आनी लुईजा मेळ्ळीं . 

लेजली पुता , केन्ना आयलो ? ' लुईजान विचारले . 
येता थंय आसां . " नि 
“ बरें केलें . 
खंय वयता लेजली ? " माग्दालीनान विचारले . 
' जेमाकडेन . 
सांबाळून . ती दोगांय मारीत तुका . ” लुईजान ताका शिटकायलो . 
लेजली तांचेमदी रावलोना . पायणींतल्यान तसोच मार्गार आयलो आनी झपाझप 
पावलां वडयत पुलावटेन गेलो . 

मांयची ही दशा करप ? थंय तिगेलो पूत दुडू जोडटा आनी हांगासर माय 
वखदांक पातिशेर . दुस्मानकाय तिगेल्या जिवाकडेन कित्याक ? तिका सारकी 
खावोवची , जेवोवची , वखद विर्सद करचें आनी मागीर करची झगडी -झुजां ... 
आनी नव्या घरांत कोणाक सांगून रावंक गेले ? म्हाका विचारप ना . जांव आशिल्लो 
थोडो कळाव . म्हजी जाप येयसर रावपाक कितें जाताले ? ... आनी तो आसा ताच्या 

म्हऱ्यांत ? रोबीन . आवयस ! कितले सोसले हावें ! रोवीन ! रोवीन ! तेन्ना आयिल्लो 
तेन्नाच दोन वांटे करून वचपाचों . तेलेग्राम आयलो आनी तो रोवीन सुटलो . तेन्ना 
वेंताक चुकलों , वेतांचो वांवाक चुकलों आनी वांवाचो गावांक चुकलो . पूण आतां 
कोणाक भोगसुणी मेळपाची ना . ना रोवीनाक , ना जेमाक . म्हाका वळखुना . लेजली 
मेंगो , लेजली लोलो अशें हांकां दिसलां आसत . आतां कळटले . जेमाक आनी 
रोबीनाकूच न्हय , सगळ्या मुंव्याक कळटले . 

ताका वाटेर कोण कोण मेळटाले . हडकिताले . पूण ताणे कोणाचे नदरेक नदर 
दिलीना . आपणाक सगळे अनवळखी अशें लेखून तो चलतालो . 

जेमा खऱ्यांनीच रोवीनावांगडा ? लुईजा आनी माग्दालीन एकाचें चार करपी . 
ताणी तरातरांनी मायचे कान भल्ल्या आसत देखून माय दुवावल्या . तातूंतूच खचल्या . 
आनीक दीस काडपाची ना . जेमान तिका पळोवपाची . लागणूक जेमाची . पूण जेमाची 
कितेंतरी बाजू आसतली . तेंवूय आपलेपरीन सांगतले . तशें जाल्यार जेमाक भोगसूं 
येत . 

पूण जेमा जर ... जेमाची आनी रोवीनाची इश्टागत जर आदल्यापरस वाडिल्ली 
आसत जाल्यार मात हांव ताका माफ करचोना . एकवेळ जेमाक करीन . कित्याक 
तर ती म्हजी अस्तुरी . आदाराखातीर रोवीनावटेन ओडल्या आसत पूण रोवीनाक 


माफी ना . 


पूल हुपून तो पलतडी पावलो . 

Tom 
... खंयची ती सुवात ? ... ही ? ना . ही . हय . हीच . होच म्हजो प्लॉट . आनी 
हे घर ? खरेंच कितले सुंदर ! म्हज्या घामाकश्टाचें घर . आनी जेमा खंय ? 

“ जेमाऽऽ ” लेजलीन व्हडल्यान उलो मारलो.जेमा स्टोअराचे दार उकतें करतालें . 
ताणे फार्टी वळून पळयलें . पळय जाल्यार लेजली . ताचो दोळ्यांचेर विश्वास बसलोना . 


लेजली तूं ? " 


गम 


हय जेमा , हांव आयलों . " तो जेमा म्हऱ्यांत पावलो . 
कितें तुजो भेस जाला ? " 
पावलों तो व्हडलों . 
' हांव देवालागीं तशेंच मागतालीं . ' 
" खूब कास्तीक जाली . 
' तुजेर नदर माल्ल्यार कयटा . " जेमान ताचे चुरचुरे केले . 
" तूं कितें करताले ? 

शॉप उकतें करतालें . ” ताणे दार उकतें करपाचे तशेंच सोडले . 
“ यो घरांत यो . " ताणे लेजलीक भितर आपयलो . 
“ जेमा , तूं हांगा आयलें आनी मांयक थंयच कित्याक सांडली ? " 

“ तूं पयलीं थंय वचोन आयलो ? " 
“ हय . 
“ कशी आसा ? 
" म्हाजेकोडेन खबोर घेता ? " 

हांवें खोबोर घेवपाक ती म्हाका त्या घरांत पांवो तरी दवरपाक दिता ? आनी 
हांगा तिका कशी उवारून हाडपाची ? " 

“ जेमा , ती जाणटी मनीस . ' 

“ गावांत आनीक जाणटी मनशां नात ? ती कित्याक तिचेभशेन वागना तर ? " 
जेमान मांयची कागाळ करीत परती जाप दिली . 
" बस . च्या कोत्तां . " जेमा भितर गेले 

हें घर म्हजें ? काय जेमाचें ? जेमान म्हाका वस म्हळे . आनी हांव खऱ्यांनीच 
बसलो . जेमान म्हाका अशें कित्याक म्हळे आनी हें घर म्हजे जाल्यार तें म्हाका म्हाजें 
कशे कित्याक दिसना ? आनी हे बूट कोणाचे ? आनी हो रेनकोट ? सुकत घातल्या 
ती ही पेंट , हो शर्ट ? 

“ घे , च्याव घे . ' 
“ जेमा , हावें आयकलां ते खरें ? " 
कितें ? " व्हदळचो जेमाचो कांच बरोच उणो जाल्लो . 
ह्या घरांत आनीक कोण रावता ? " 
जेमा खीणभर ओगी रावलें . 
हा “ सांग जेमा , तोंड धापले कित्याक ? कोण रावता तुजेवरोवर ? रोवीन ? तो सुणो ? 
खंय आसा तो ? म्हजे वायलेचो गू खावपी सुण्याच्यो हांव जांगो पेंचून वडोवपी . " 
लेजली उचंवळीत जालो . 

लेजली , गरजेभायर चावोवं नाका . तूं म्हाका जाय ते म्हण , पूण रोवीनाक 
कांयच म्हणोंक नाका . 

कित्याक म्हणोंक नाका ? तो तुज्याफाटल्यान सुणो कसो पडोना ? " 
ना . हांव ताच्याफाटल्यान पडला . " 
ताच्या फाटल्यान पडसर इतलें तूं अकलेक आयिल्लें ? " 
“ हय . आनी ती परिस्थिती म्हाजेर हाडपाक जापसालदार तूं . " 
" हांव ? " 

“ हय तूं . तुवे म्हाजो फुडार इवाडलो . कॉलेज अर्धार वडोवन तुज्यावांगडा काजार 
जाले . काजार ! कसलें काजार तें ? म्होवाचो थेवो जिवेर दवरून तूं गेलो दुडवांचे 
सोदीक . हांव उरले फडफडत हांगासर . " 

“ हांवें दुडू जोडले तें फोकोत म्हाजेचखातीर न्हू . आनी कुवेट वचपी हांव पयलोच 


" 

मनीस न्हय . ' 

" म्हाका खबोर आसा . कुवेट वचप्यांच्यो वायलो हांगासर दुसऱ्या दादल्यावांगडा 
मौजा मारतात आनी आपणालो घोव पोत्तो येतकूच कांयच घडोंक नाशिल्लेभशेन पोत्तून 
आसा तशी घोवावांगडा रावतात . 
जेमाच्या ह्या उतरांचेर लेजली वगी रावलो . 

' पूण म्हाका तशें करपाक जाले ना . तुजे अस्वडी म्हाका दादलो मेवळो तो म्हाजो 
इश्ट आसलेलो , संगाती आसलेलो आनी सगळ्यांत इंपोरटांट म्हटल्यार लेजली तो 
मनीस आसलो .... हांवें ताका सगळे दिले . हेरांभाशेन फाल्सपणा करपाक म्हाका 
जाले ना . हावें काळीज दिले . . . आनी एक फावट काळीज दितकूच दिवपासारकें 
दुसरें उरता आनी कितें ? कूड मू ? हा ताका ती लेगीत दिली . 

जेमा , तोंड बंद कर . शेण खावन वयल्यान ते आंगाक सारोवं नाका . " 
लेजलीन दोनूय हातांच्यो मुठी गच्च आंबुळ्ळ्यो . तीडक ताच्यान सोसूंक जालीना . 
आपल्योच मुठी ताणे आपल्याच कपलाचेर मारून घेतल्यो . 
' हांव ताका कसोच सोडचोना . " 

ना . हांव तुका , ताका हात लावपाक दिवचेंना . आनी मतींत धर लेजली , तुजो 
मार खावपाइतलो तो अस्कत ना . 
“ पळयतलो हांव . 

आनी तुका कितें दिसले , तुवें ताका माल्ल्याउप्रांत हांव तुजें जातले ? " 
“ तूं म्हाजेच आसा जेमा . आमचो साक्रामेंत .. 
हांव सगळे विसल्लां . तुकाय विसरचे पडटले . 

हांव विसरन , पूण असो जितेपणी न्हय . तो सुणो हांगासर रावता जाल्यार 
आजूनय तो गाणीत शेंपडी घालून भितर कित्याक ? भायर कित्याक येयना ? " 
जेमा लेजलीची काकूळट करून हांसलें . 

जिल 
“ घरांत लिपोवन रावपाक तो भिजडो न्हय . दादलो तो . गाण जागा 
दादलो जाल्यार आपणालें दादलेपण दाखोवच्याक खंय गेला ? " 
दादलेपण दाखोवच्याक न्हय . दादलेपण प्रोवार करपाक गेला . " 
जेमाक नेट आयिल्लो . ताणे भायर पळयलें . तागेल्या अदमासाप्रमाण सकाळी 
मोटारसायकल घेवन पणजे दोतोरागेर गेल्लो रोवीन येन्ना परतो येवंक जाय आसलो . 
च्याव घे . थंड जातेली . 

TE 
“ नाका . तुवें वीख लेगून घालां आसतले म्हाका मारच्याक . " 
जि “ जो आदींच मेला ताका आनीक कितें मात्तेली ? 

जेमाची उतरां लेजलीच्या काळजाक लागली . इतल्यान मोटारसायकलीचो होर्न 
वाजलो आनी मागीर हो र होर्न . रोवीनाचे काम जालें ताची ती कुरू आसली . 

उमेदीच्या वेळार तो अशेच होर्न वाजयतालो . 

“ जेमाऽऽ डार्लीगऽऽ " तो धेपा मारीत भितर आयलो . येनावरोवर ताणे 
फांटफुडो पळयनासतना जेमाक वेंग मारली आनी उवारले . 

“ जेमा , तूं म्हज्या भुरग्याची मांय जातलें . हो रिपोर्ट पळय . " ताणे जेमाक 
वयलेवयर धुंवडायले आनी ताची नदर लेजलीचेर गेली . 

रोबीन , लेजली आयला . 

हेलोऽऽ पोत्तो येतना जवोर कास्तीक पडल्या आसतली , न्हू ? तुज्या ह्या 
भेसावयल्यान कयटा . आमकां चड हुस्को जालो . 

रोबिनान हात मुखार केलो . लेजलीन हात मुखार के लोना . ताका जापूय दिली 
ना . कदेलावयलो उठत ताणे जेमाक म्हळे 

“ जेमा , तुजीं उतरां खरी . जो आदींच मेला ताका आनीक कितें मात्तेली ? 
ताणे पावलां उखल्ली . तो चलपाक लागलो . 
वेतां हांव . 
हावें तुका वोच म्हणोना लेजली . तुज्यान रावों येता . ” जेमा हुंडकेले . 
लेजली खिणभर थारलो . 
" घे जेमा , हें घे . " लेजलीन आपली मूठ मुखार 

केली . 
“ हे कितें ? " जेमान विचारले . 
लेजलीन मूठ उकती केली . 
मुदी ? ' जेमा कांचवेलें . 
“ हय . साक्रामेताची . म्हाका दिसलेले , हो आमचो मोग . देखून सगळी वाटभर 
हावें ती सांबावून दवरलेली . हे पवित्र मुदयेक लागोन हांव तुजेमेरेन पावलो अशें म्हाका 
दिसलेले . पूण ना . म्हाज्या फुटक्या नशीवान म्हाका हांगासर हाडलो . घे . जेमा घे . 
लेजलीन दुकां सांवरीत म्हळे . पूण जेमान मूदी घेतलीना . लेजलीन ती थंयच टीपॉयचेर 
दवरली आनी तो भायर सरलो . रोवीनाचीं उतरां ताच्या कानार पडली . ताचे 
फाटोफाट तो चलून येतालो . 

जाणा जा लेजली , हांव तुजो पैशान पैसो फारीक करतलों . 

फारीक करपाक हावें तुका ते दिल्ले तर ? तु ते नाडल्या . आनी नाडून खाल्लेले 
परतून फारीक करपाचें नासता 
का रोवीन वगी पडलो आनी ताच्या फाटल्यान येवपाचो तो थंयच थारलो . 
जिलेजली आयिल्ल्या पावलांनी परतलो . ताच्यांत कसलेच त्राण नासले . ताणे एक 
गॅरी पळयिल्लें . त्या गॅरांत कोणे कोणाक नाडलेले ते ताणे आपणाल्या दोळ्यांनी 
पळयिल्ले . पूण ताका दिसलें , तें गॅर्र कांयच न्हू . हे आपणांमुखार घडलां तें सगळ्यांत 
व्हडले गॅर्र . ह्या गॅरांत आपूण नागवलां . सामको मुळासावन नागवलां . 

लेजलीक फिलोमेनाच्या उतरांचो उगडास जालो . ताणे एकदां म्हणिल्ले , जय 

... मांय असल्यांनी तूं ताका अदीक मेंगो कोत्तेली . . . असल्यांनी फुडाराक ताका 
कास्तीक जातली . तागेल्या दोळ्या हुजरां कोणय तागेली खाशेली वस्त फारायतलो 
आनी लेजली मेंग्यासारको पळयत रावतलो ... लेजली ह्या संवसारांत मनशाभशेन 
वावरोंक शीक ... 

लेजलीची पावलां जड जाली . ताच्या भुरगेपणांत , पायक सिमितरीतल्या फोंडांत 
पुरून जातकूच ‘ सोपलें ' म्हण असोच तो जड पावलांनी परतल्लो . 


“ लुईजा , आंतोनेत मेलें गो . ' ' माग्दालीनान भायर येवन सोप्यार बसलेल्या 
लुईजाक सांगले पूण लुईजाक तें खरे दिसले ना . कित्याक तर कालच्यान माग्दालीनान 
ताका दोन फावट धांवत येवन अशेंच सांगिल्लें , आंतोनेत मेलें गो ' . दोनूय फावटी 
वचून ताणे पळयिल्ले . आंतोनेताच्या हड्ड्यांत प्राण फुकफुकताले . आंतोनेत मर्णाचे 
धडेर पावलेलें आनी ह्यो तागेल्यो निमाण्यो घडका आसल्यो हे मात खरें . तें केन्ना 
काय मरता आनी आपणांची सुटकावाट जाता अशें दोगांकूय जाल्लें . फाटले चार 
दीस ती आंतोनेता म्हऱ्यान वसून आसली . माग्दालीनान सांगल्यावरावर लुईजा उठून 
भितर गेले पळय जाल्यार आंतोनेतान खरेंच प्राण सोडला .तें तशेंच भायर आयलें . 

आंतोनेत , म्हाजे भयणी गोऽऽ " माग्दालीनान रडपाचो हेळ काडलो . तेसरशी 
लुईजान ताचेर धेगसो घालून ताका रडपाचें मदींच बंद केले . 

“ रोडपाक मागीर खूब वोगोत आसा . पयल्यान पयलीं लेजलीक सोदून हाड 
वोच . " लुईजान ताका सांगले . 

लेजली ह्या वोगतार खंय आसतलो ? " 
आसतलो बाजारांतल्या तिठ्यार . " 
माग्दालीन वाजारावटयां धांवलें . 


सकाळ सरून दनपार चडत आयिल्ली आनी मुंवेचो बाजार उलगत आयिल्लो . 
फाटलो म्हयनोभर बाजाराचेर थोडोभोव परिणाम जाल्लो . वस्तुंच्या विक्याक थोडी 
मंदी आयिल्ली . हाका कारण म्हळ्यार कुवेटांतलें झुज . फाटलो म्हयनोभर बाजारांत 
लोक खूब जमतालो पूण मालाचे खरेदीपरस झुजाच्यो गजालीच चड जाताल्यो आनी 
तेचखातीर लोक बाजारांत येतालो . पूण मागीर ल्हवू ल्हवू परिस्थिती बदलपाक 
लागली . कुवेटाकसान पळून आयिल्ल्या लोकांची अर्थिक स्थिती वायट आसली खरी 
पूण हांगासर येतकूच ते सारके जाल्ले . ताका कारण म्हळ्यार एक तर ताणी बांदून 

काडिल्ली घरां आसली , थंयसावन हांगा धाडिल्ले दुडू आसले , फिक्स डेपोजिटां 
आसली . कुवेटाचे घाय पेखत आयिल्ले . 

सदचेभशेन आयजूय लोक बाजारांत आयिल्ले . तातूंत चडशो वायलो आनी उतार 
पिरायेच्या दादल्यांचो आस्पाव आसलो . बाजाराचे कुशीक धुकरांचे पेटे सुळूक सुळूक 
करून धांवताले . नुस्त्याचे वांटे घालून यान्नी वशिल्ल्यो . त्यो गिरायकांक वांटे 
विकताल्यो आनी गिरायकांपासून राखताल्यो . शाक - भाजयेच्यो चुडयो आनी वांटे 
सोंपताले . सदचेभाशेन गजानन पसरकार पोटाचो घोल धुकलीत व्हडली गांथन 
मोलावन गेल्लो . बाजाराच्या भायर तन्न्या चुट्टाचेर घातिल्ली गोरवांच्या मासाची 
रास सोंपत आयिली . पोतयो भरून लोक परतुपाक लागिल्ले . 

शेनवार बँकेक हाफ डे . घड्याळीचो कांटो इकरांचेर पावनाफुडें हाची ताची वाट 
पळयनासतना कॅशयरान कॅश वुकाचेर सकयल दोन वळी ओडल्यो . फटाफट नोटी 
मेजल्यो , रजिस्टराचेर वरयल्यो आनी कॅशवॉक्सांत मांडून दवरल्यो ..कॅशवॉक्सार 
चावी केली आनी कीपर्स खणांत वडोवन तो कॅबीनांतल्यान भायर सरलो . हे सगळे 
करतासर पांच मिनटां जाली डेवुक बरोवपाखातीर प्यूनान हाडून दिल्ली वॉचरां ताणे 
हातांत घेतली आनी तो बरोवपाक वतालो इतल्यान कावंटराचेर आवाज जालो . 
देसायान नदर वयर केली . एक अस्ताव्यस्त भेसाचो सादारण पस्तिशेक वर्साचे 
पिरायेचो मनीस कावंटरार उवो आसलो . ताच्या खांक्यांत गिटार आशिल्लें . ताणे 
आपल्या हातांतलो पासबुक मुखार केलो आनी . म्हळे , “ पैशे जाय . " लि 
देसायान ताचें खुमणे निथाळ्ळे आनी तो ताका वळखलो . 
“ लेजली मरे . 
तो ओगी रावलो . देसायान पासवुक आरतो परतो करुन पळयलो आनी म्हळे , 
गणपत , लेजर नंबर पांच हाड 
प्यून अजापलो . शेनवाराक उसरां येतल्या कस्टमराक बँकेत भितर सरतानाच 
भायली वाट दाखोवपी देसाय ताचे स्वागत करता ते पळोवन तो हांसलो . लेजर 
देसायामुखार दवरून ताणे म्हळे , 

आज शेनवार . 
आसलो म्हणून ! लेजली आमचो आंतीक . " 
देसायान पासवुक लेजलीकडेन परतो दिलो आनी म्हळे , 
' तुज्या खात्यांत फकत पांच रुपया आसात . 
" तेच दी . 
" ते काडपाक मेळनात . " 
म्हाजे खातें बंद कर आनी आसात तितले म्हाजे हातीर वडय . ' 
देसाय गोंदळ्ळो . ताणे ताका कॅविनांत मॅनेजराम्हयन धाडलो . मॅनेजरय ताका 

वळखलो . मॅनेजरान वयर ते सकयल एक नदर ताचेर धुंवडायली आनी म्हळे ; 

“ कितें घडलां ? " 
" ते पांच रुपया दिल्यार उपकार जातले . 
" पांच रुपयांनी कितें जाता ? " 
“ ह्या गिटाराच्यो तारो सारक्यो केल्या . ताका फारीक करपाक जाय . " 

मॅनेजराक काकूळट आयली . ताणे वेल मारली आनी देसायाक भितर आपयलो . 
“ मिस्टर देसाय . अकावन्ट मे वी क्लोजड . " 
कॅशयरान बंद केल्लें कॅशबोक्स परतून उगडले . तातूंतले पांच रुपया लेजलीच्या 
हातार दवरले . गिटार घट्ट आवळून धरीत एकेक पावल उखलीत लेजली बँकेची 
सोपणा देवलो आनी बाजाराच्या तिठ्यार आयलो . 

माग्दालीन धांपेत धांपेत तिठ्यार पावले तेन्ना लेजली थंय गिटार वाजयत 
आशिल्लो . ताचे भोंवतणी लोक जमिल्ले . तातूंत हिटलर कट मिशांचो जाणटेलो मोरेन 
तितिवूय आसलो . ताच्या मिशांचो आदलो गोबरो रंग आतां सामको धवो जाल्लो . 
काळजाक पिंवळ घालपी ती कांताराची उतरां आनी काळजाचेर बोटां मारपी ते 
गिटाराचे तारेवयले झणकार आयकून मोरेन तितिवान पयलेच खेप ‘ वा ! फस्कलास ' 
म्हणचे बदला म्हळे , 

" हाय ! कटा ! 
लेजली गायत आशिल्लो 

मोगाळ म्हाज्या भावांनी , केलो जादू दुडवांनी 
आपलो आनी पेलो , शेणून गेले काळखांनी 
मोगाळ म्हाज्या भावांनी , अदृश्टाचे फर्माण जालें 
दंड म्हणून दुख दिले आनी कोणाक सुख दिले . 

